

حاملین قرآن

فضائل، آداب اور احکام

ترجمہ

التبیان فی احادیثنا اجملاً القرآن
للشیخ ابی زکریا محی الدین النووی

www.KitaboSunnat.com

مترجم

عبد اللطیف قاسمی

کتابخانہ نعیمیہ دیوبند

بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللَّهَ
وَأَطِيعُوا الرَّسُولَ

مجلس التحقیق الاسلامی رومہ

معدنہ البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 library@mohaddis.com

حامِلینِ قرآن

(فضائل، آداب اور احکام)

ترجمہ

التبیین فی آداب حملۃ القرآن

علامہ ابو زکریا محی الدین نووی شافعی رحمۃ اللہ علیہ

(۶۷۶:۳۱۶)

مترجم

مفتی عبد اللطیف قاسمی

استاذ جامعہ غیث الہدیٰ بنگلور

ناشر

کتابخانہ نعیمیہ دیوبند

حقوق الطبع محفوظہ للمؤلف

تفصیلات

- نام کتاب : حاملین قرآن (فضائل، آداب و احکام)
- مترجم : مفتی عبداللطیف قاسمی
- استاذ جامعہ غیث الہدیٰ بنگلور
- ترجمہ : ترجمہ التبیان فی آداب حملۃ القرآن
- مصنف : علامہ ابو زکریا محی الدین نووی شافعی رحمۃ اللہ علیہ
- صفحات : 160
- موبائل نمبر : 9986694990
- ای میل : abufaizanqasmi@gmail.com
- ویب سائٹ : faizaneqasmi.com

ملنے کے پتے:

کتب خانہ نعیمیہ دیوبند، خفی بک ڈپو، مولیٰ، بنگلور
جامعہ غیث الہدیٰ بنگلور
Jamia Ghaisul huda
Shikari palya, Holimangla Post
Jigni Bangalore 560105

فہرست مضامین

۹	تقریظ: حضرت مولانا مفتی اشتیاق احمد صاحب قاسمی، استاذ دارالعلوم دیوبند
۱۲	عرض مترجم
۱۵	صاحب کتاب علامہ نوویؒ کا تعارف
۱۵	نام و نسب
۱۵	ولادت باسعادت
۱۵	ابتدائی تعلیم و تربیت
۱۵	رشد و نجات کے آثار
۱۶	فضائل
۱۷	زہد و قناعت
۱۷	احساق و عادات
۱۸	علمی مقام و مرتبہ
۱۸	آپ کی تصنیفات
۱۹	آپ کے اساتذہ
۱۹	تلامذہ
۱۹	وفات
۲۱	مقدمہ الکتاب
۲۶	پہلا باب: قرآن پاک کی تلاوت اور حاملین قرآن کی فضیلت
۳۱	دوسرا باب: قراءت اور قاری قرآن کی فضیلت
۳۲	تیسرا باب: اہل قرآن کے اعزاز و اکرام اور ان کی ایذا رسانی سے اجتناب
۳۵	چوتھا باب: قرآن پاک پڑھنے اور پڑھانے والوں کے آداب
۳۵	فصل: نیت کی اصلاح

- ۳۸ فصل: استاذ کو چاہئے کہ طالب علم سے کسی قسم کا فائدہ نہ اٹھائے
- ۳۹ فصل: طلبہ کسی قابل عالم کے پاس چلے جائیں، تو ناراض نہیں ہونا چاہئے
- ۴۰ فصل: استاذ کے لیے اذکار و ادعیہ مسنونہ کا اہتمام
- ۴۱ فصل: طلبہ کے ساتھ نرمی اور شفقت
- ۴۱ فصل: طلبہ کے ساتھ خیر خواہی
- ۴۳ فصل: طلبہ کو مسنون آداب اور اخلاق حسنہ سے آراستہ کرنا
- ۴۴ فصل: دینی تعلیم فرض کفایہ
- ۴۴ فصل: طلباء کی مصالح کی رعایت
- ۴۴ فصل: سبق میں پہلے آنے والے طلبہ کا لحاظ
- ۴۵ فصل: نیت کی خرابی کی بناء پر کسی طالب علم کو تعلیم سے محروم نہ کرے
- ۴۵ فصل: درس میں حاضری کے آداب
- ۴۵ فصل: علم کی توہین نہ کرے
- ۴۵ فصل: استاذ کو اپنی مجلس وسیع رکھنا چاہئے
- ۴۶ فصل: طلبہ کے لیے حصول علم کے آداب
- ۴۷ فصل: قابل و ذی استعداد علماء سے علم حاصل کرنا
- ۴۸ فصل: مجلس میں حاضری کے آداب
- ۴۹ فصل: حاضرین مجلس کا احترام
- ۴۹ فصل: استاذ سے بشاشت کے وقت استفادہ
- ۵۰ فصل: علم کا شوق
- ۵۱ فصل: صبح کے وقت استاذ سے سبق پڑھنا
- ۵۳ پانچواں باب: حامل قرآن کے آداب
- ۵۴ فصل: قرآن پاک کو ذریعہ معاش نہ بنائے
- ۵۵ قرآن پاک پر اجرت کے سلسلے میں علماء کرام کا اختلاف
- ۵۶ فصل: قرآن پاک ختم کرنے کی مدت

- ۵۹ فصل: رات میں کثرت سے قرآن پاک کی تلاوت کا اہتمام
- ۶۲ فصل: قرآن پاک کو خوب یاد رکھنا اور بھولنے سے حفاظت کرنا
- ۶۳ فصل: رات میں جس کا وظیفہ چھوٹ گیا ہو، وہ کیا کرے
- ۶۵ چھٹا باب: قراءت کے آداب
- ۶۵ فصل: مسواک کے ساتھ تلاوت
- ۶۶ فصل: بے وضو، حائضہ اور جنینی کے لیے تلاوت کا حکم
- ۶۷ فصل: طہارت سے متعلق چند مسائل
- ۶۷ ایک عجیب معمہ
- ۶۸ فصل: پاک صاف جگہ تلاوت کرنے کا استحباب
- ۷۰ فصل: تلاوت کے لیے بیٹھنے کا طریقہ
- ۷۱ فصل: تلاوت کے شروع میں استعاذہ و بسملہ پڑھنے کا حکم
- ۷۲ فصل: تدبر کے ساتھ قرآن پاک کی تلاوت
- ۷۴ فصل: تدبر کے لیے ایک آیت کو بار بار دہرانا
- ۷۵ فصل: تلاوت کے وقت رونا
- ۷۷ فصل: ترتیل قرآن پاک کی تلاوت
- ۷۸ فصل: آیات رحمت پر دعا مانگنا اور آیات عذاب پر پناہ طلب کرنا
- ۷۹ فصل: پورے ادب و احترام سے تلاوت کرے
- ۸۱ فصل: غیر عربی زبان میں تلاوت درست نہیں
- ۸۲ فصل: قراءت سب سے پہلے قراءتوں کے مطابق تلاوت کرنے کا جواز
- ۸۲ فصل: ایک مجلس میں ایک ہی قراءت کے مطابق تلاوت کرے
- ۸۳ فصل: مصحف کی ترتیب کے موافق تلاوت کرنا
- ۸۴ فصل: دیکھ کر تلاوت کرنے کی فضیلت
- ۸۵ فصل: اکٹھے ہو کر تلاوت کرنے کی فضیلت
- ۸۸ فصل: چند لوگوں کا مل کر قرآن کا ختم کرنا
- ۸۹ فصل: بلند آواز سے تلاوت

- ۹۲ فصل: عمدہ آواز سے قرآن مجید کی تلاوت کرنے کا استحباب
- ۹۴ فصل: خوش الحان اور بہتر تجوید والے قاری سے قرآن شریف سننا
- ۹۵ فصل: جہاں سے مضمون شروع ہوتا ہو، وہاں سے تلاوت شروع کرے
- ۹۷ فصل: وہ حالات جن میں تلاوت قرآن مکروہ ہے
- ۹۸ فصل: تلاوت سے متعلق بعض بدعتیں
- ۹۸ فصل: تلاوت سے متعلق چند اہم مسائل
- ۱۰۰ فصل: کلام (گفتگو) کی نیت سے قرآنی الفاظ پڑھنے کا حکم
- ۱۰۱ فصل: تلاوت کے وقت کسی قابل احترام شخص کے آنے پر کھڑا ہونا
- ۱۰۲ فصل: تلاوت کے وقت سلام کرنا اور چھینکنے والے کا جواب دینا
- ۱۰۳ فصل: نماز میں قراءت سے متعلق چند مسائل
- ۱۰۵ فصل: ایک رکعت میں دوسورتوں کا پڑھنا
- ۱۰۵ فصل: کن نمازوں میں قراءت جہری کرنی چاہئے
- ۱۰۶ فصل: نماز کے سکلمات (وقفے)
- ۱۰۷ فصل: سورہ فاتحہ کے ختم پر آمین کہنے کا استحباب
- ۱۰۷ لفظ آمین کی تحقیق
- ۱۰۹ فصل: سجدہ تلاوت
- ۱۱۰ فصل: سجدہ تلاوت کی تعداد
- ۱۱۲ فصل: سجدہ تلاوت نفل نماز کی طرح ہے
- ۱۱۲ فصل: سورہ صاد کے احکام
- ۱۱۳ فصل: کن حضرات کے لیے سجدہ تلاوت مسنون ہے
- ۱۱۴ فصل: صرف آیت سجدے کی تلاوت
- ۱۱۴ فصل: نماز میں سجدہ تلاوت سے متعلق چند مسائل
- ۱۱۵ فصل: سجدہ تلاوت کا وقت
- ۱۱۶ فصل: ایک مجلس میں متعدد آیات سجدے کی تلاوت

- ۱۱۶ اور متعدد مجلسوں میں ایک آیتِ سجدے کی تلاوت
- ۱۱۷ فصل: آیاتِ سجدے کی تلاوت سواری پر کرے، تو سجدہ کہاں کرے
- ۱۱۷ فصل: سورہ فاتحہ سے پہلے آیتِ سجدے کی تلاوت
- ۱۱۷ فصل: آیتِ سجدے کے ترجمہ سے سجدہ واجب نہیں
- ۱۱۸ فصل: سامع قاری کے ساتھ سجدہ کس طرح کرے
- ۱۱۸ فصل: نماز میں آیتِ سجدہ کی تلاوت مکروہ نہیں
- ۱۱۸ فصل: مکروہ اوقات میں آیتِ سجدہ کی تلاوت مکروہ نہیں
- ۱۱۸ فصل: رکوع، سجدہ کے قائم مقام نہیں ہو سکتا
- ۱۱۹ فصل: سجدہ تلاوت کا طریقہ
- ۱۲۱ فصل: سجدہ تلاوت کے لیے سلام ضروری ہے؟
- ۱۲۳ فصل: تلاوت کے لیے افضل وقت
- ۱۲۳ فصل: قراءت میں غلطی بتانے کا طریقہ
- ۱۲۴ فصل: آیت سے استدلال کرے، تو کیسے جملے استعمال کرے
- ۱۲۵ فصل: ختم قرآن اور اس سے متعلقہ امور
- ۱۳۱ ساتواں باب: مسلمانوں پر قرآن کریم کے حقوق
- ۱۳۱ فصل: قرآن پاک کی عظمت
- ۱۳۳ فصل: تفسیر بالرائے کی حرمت
- ۱۳۴ فصل: قرآن پاک میں ناحق بحث و مباحثہ کرنے کی حرمت
- ۱۳۵ فصل: آیات کے مابین مناسبت معلوم کرنے کا طریقہ
- ۱۳۵ فصل: میں فلاں آیت بھول گیا، کہنا کیسا ہے؟
- ۱۳۶ فصل: سورہ بقرہ، سورہ آل عمران، کہنا کیسا ہے
- ۱۳۶ فصل: قراءتِ سبعہ کی طرف قراءت کی نسبت کرنا
- ۱۳۷ فصل: بے ایمان کو قرآن سننے سے منع نہیں کرنا چاہئے
- ۱۳۷ فصل: قرآن مجید کو برتن پر لکھنے کے بعد دھو کر پینا

- ۱۳۸ فصل: دیواروں پر قرآنی آیات لکھنا
- ۱۴۰ فصل: کلمات قرآن کے ذریعے جھاڑ پھونک کرنا
- ۱۴۰ آٹھواں: مخصوص اوقات و احوال کی مستحب سورتیں
- ۱۴۱ فصل: سنت و نفل نمازوں کی مستحب سورتیں
- ۱۴۱ فصل: جمعہ کے دن سورہ کہف پڑھنے کی فضیلت
- ۱۴۲ فصل: آیۃ الکرسی اور معوذتین
- ۱۴۲ فصل: سونے کے وقت پڑھنے کی مستحب سورتیں
- ۱۴۲ فصل: مریض کے پاس کن سورتوں کو پڑھنا مستحب ہے؟
- ۱۴۵ فصل: میت کے نزدیک کن سورتوں کو پڑھنا چاہئے
- ۱۴۶ نواں باب: کتابت قرآن اور اس کی عظمت
- ۱۴۷ فصل: قرآن پر نقطے اور اعراب لگانا
- ۱۴۸ فصل: قرآن پاک کو کسی ناپاک چیز سے لکھنا جائز نہیں
- ۱۴۸ فصل: قرآن کی حفاظت اور اس کا ادب و احترام
- ۱۴۸ فصل: قرآن کو دشمن کے علاقے میں لے جانا
- ۱۴۹ فصل: بے وضو شخص کا قرآن چھونا
- ۱۴۹ فصل: بے وضو اور جنبی آدمی کا قرآن کے اوراق کو لکڑی سے الٹنا
- ۱۵۰ فصل: کن صورتوں میں قرآن کو چھونا جائز ہے اور کن صورتوں میں نہیں
- ۱۵۰ فصل: ان دینی کتابوں کو چھونا جن میں قرآنی آیات ہوں
- ۱۵۱ فصل: جس کے بدن پر نجاست لگی ہو، اس شخص کا قرآن کو چھونا
- ۱۵۲ فصل: تیمم کرنے والے کے لیے قرآن چھونا
- ۱۵۲ فصل: باشعور بچوں کو وضو کرانا ضروری ہے؟
- ۱۵۲ فصل: قرآن کی خرید و فروخت
- ۱۵۴ دسواں باب: اس کتاب کے مشکل الفاظ اور اسماء کی وضاحت
- ۱۵۶ خاتمہ

بِسْمِ اللّٰهِ الرَّحْمٰنِ الرَّحِیْمِ

تقریظ

حضرت مولانا مفتی اشتیاق احمد صاحب دامت برکاتہم

استاذ دارالعلوم دیوبند

الحمد لله رب العالمین، والصلاة والسلام على سيد المرسلین، وعلى آله واصحابه اجمعین، اما بعد: قال الله تبارك وتعالى: **لَا يَمَسُّهُ إِلَّا الْمُطَهَّرُونَ**. (الواقعة: ۷۹)، **فَإِذَا قَرَأْتَ الْقُرْآنَ فَاسْتَعِذْ بِاللَّهِ مِنَ الشَّيْطَانِ الرَّجِيمِ**، (الحل: ۹۸) **وَإِذَا قَرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ**. (الاعراف: ۲۰۴) **وَإِذَا تُلِيَتْ عَلَيْهِمْ آيَاتُهُ زَادَتْهُمْ إِيمَانًا وَعَلَىٰ رَبِّهِمْ يَتَوَكَّلُونَ**، (الانفال: ۲) **وَرَتِّلِ الْقُرْآنَ تَرْتِيلًا** ﴿١﴾. (المزمل: ۴)

قرآن مجید اللہ رب العزت کی آخری کتاب ہے، یہ علم اولین و آخرین کا جامع خزانہ ہے، پچھلی کتابوں اور صحیفوں میں جتنے اعمال قیامت تک قابل عمل تھے، ان سب کا عطر اس میں موجود ہے، یہ کلام اللہ، ”کلام المملوک ملوک الکلام“ کا اعلیٰ ترین مصداق ہے، اس پر ایمان لائے بغیر نجات کا تصور خود فریبی ہے، دنیا میں اسے چھوڑ کر ہدایت کے دوسرے ذرائع تلاشنا حماقت ہے، اس کا ادب و احترام ہر چیز کے ادب پر مقدم ہے، اس کو بے وضو چھونا جائز نہیں ہے، اس کی تلاوت سے پہلے شیطان رجیم سے اللہ رب العزت کی پناہ مانگنا واجب ہے، اگر قرآن کریم کی تلاوت ہو رہی ہو، تو نہایت ادب و احترام کے ساتھ غور سے سننا اور ساکت و صامت رہنا رحمت خداوندی کو متوجہ کرنے والا عمل ہے، اس کی تلاوت میں حروف کے مخارج و صفات کا لحاظ کرنا بھی واجب ہے، اگر قرآن کریم کے پورے ادب و احترام کو ملحوظ رکھ کر پڑھا اور سنا جائے، تو ایمان و یقین میں اضافہ ہوتا ہے، دل کی دنیا بدل جاتی ہے، اور اس کے معانی اور مفہوم پر غور و

تدبر کرنے سے بے شمار حقائق و دقائق سامنے آجاتے ہیں، جن پر عمل کر کے انسان ترقی کے معراج پر چڑھ جاتا ہے، قرآن کریم کو چھوڑنے والا ذلت و خواری کے غار میں گر جاتا ہے۔
علامہ نوویؒ کی کتاب ”التبیین فی آداب حملۃ القرآن، علمائے کرام کے نزدیک شہرہ آفاق ہے۔

مگر افسوس! کہ اب تک اس کے مطالعے کی توفیق نصیب نہیں ہوئی تھی، رمضان المبارک ۱۴۳۳ھ میں بنگلور آنے کا اتفاق ہوا، اور الحمد للہ یہ مبارک مہینہ مسجد علی ابو الحسنین لکسندر میں قرآن اور مضامین قرآن کی مصروفیتوں میں گزرا، یہاں آکر جناب مولانا مفتی عبداللطیف قاسمی استاذ جامعہ غیث الہدیٰ بنگلور سے ملاقات ہوئی، یہاں ان کی علمی و قلمی مصروفیتوں کو جان کر بڑی خوشی ہوئی، ماشاء اللہ تدریس کے ساتھ تصنیف و صحافت کی سرگرمیاں بھی جاری و ساری ہیں، انہوں نے بتایا کہ علامہ نوویؒ کی مذکورہ کتاب کا ترجمہ مکمل ہو چکا ہے، کمپیوزنگ بھی ہو چکی ہے، اسی کے ساتھ یہ بھی حکم ہوا کہ تمہیں اس ترجمے پر شروع سے آخر تک نظر ڈالنی ہے، میں نے بلا تکلف اسے مقبول کر لیا کہ اس بہانے مذکورہ کتاب کے مضامین نظر سے گذر جائیں گے۔

اس کتاب کے دس ابواب ہیں، حاملین قرآن کی عظمت و فضیلت، پڑھنے پڑھانے کے آداب و احکام، قرآن کریم کے حقوق، آیات و سورتوں کی مخصوص فضیلتیں، کتابت قرآن کی تھوڑی سی تاریخ، اور اخیر میں کتاب کے مشکل الفاظ و اسماء کی مختصر مختصر وضاحت پیش کی گئی ہیں، غرض یہ کہ کتاب بہت ہی مفید اور عمدہ ہے، اس میں مسائل، فقہ شافعی کے مطابق ہیں، مترجم نے حنفی نقطہ نظر کی وضاحت بھی ساتھ ہی باحوالہ معتبر کتب سے کر دی ہے، بعض جگہ مزید وضاحت کی ضرورت تھی، ناچیز نے ان کی نشاندہی کی، موصوف نے ماشاء اللہ ان کی تلافی بھی کر لی ہے۔

محترم مترجم زید مجدہ کی استعداد پختہ ہے، دارالعلوم حیدرآباد میں طلبہ افتاء میں جن کی صلاحیت کی پختگی اور ذہانت و فطانت سے راقم الحروف متاثر ہوا، اُن میں موصوف سرفہرست ہیں، اس لیے ترجمہ میں سقم نہیں ہے، زبان بھی عمدہ اور معیاری ہے

اور قارئین کو ترجمہ پن کا احساس نہیں ہوگا، اللہ کرے اصل کی طرح ترجمہ بھی قبولِ عالم حاصل کرے اور ترجمہ کا قلم تعب آشنا نہ ہو۔
”اے دعا از من و از جملہ جہاں آمین باد“

کتبہ: اشتیاق احمد قاسمی، مدرس دارالعلوم دیوبند
نزیل: مسجد علی ابوالحسنین لکسندر بنگلور،
۲۱ ویں شب رمضان المبارک ۱۴۳۳ھ
بہ وقت صبح ۴ بجے۔



عرض مترجم

بِسْمِ اللّٰهِ الرَّحْمٰنِ الرَّحِیْمِ

تبارک الذی نزل القرآن علی عبدہ لیكون للعالمین نذیرا، وصلوات اللہ و سلامہ علی من أرسل بہ الی كافة للناس بكرة و أصیلاً، و علی عباد الرحمن الذین اتخذوه خلیلاً اما بعد:

ابتداءً اسلام سے آج تک نہ جانے علوم قرآن کے موضوع پر کتنی بے شمار خدمات مختلف زبانوں میں ہوئی ہیں اور ہوتی رہیں گی۔

اسی مبارک سلسلے کی ایک کڑی زیر نظر کتاب ”التبیان فی آداب حملة القرآن“ مؤلفہ شارح مسلم علامہ نووی شافعی جس کا اردو ترجمہ ”حاملین قرآن (فضائل، آداب اور احکام)“ ہے، اپنی شان انفرادیت کا عجیب شاہ کار ہے، جس میں علامہ نووی نے فضائل قرآن، فضائل حاملین قرآن، آداب قرآن، حقوق قرآن، عظمت قرآن اور ان سے متعلقہ امور کو بالتفصیل بیان فرمایا ہے۔

اس کتاب کے مصنف و مؤلف عظیم المرتبت، جلیل القدر نامور و مشہور علمی شخصیت شیخ شرف الدین ابوزکریا نووی شافعی ہیں جن کی علمی جلالت شان و عظمت اہل علم کے نزدیک مسلم و متفق علیہ ہے، جو محدثانہ شان اور فقیہانہ بصیرت کے حامل ہیں، اپنی دیگر کتابوں کی طرح اس کتاب میں بھی علم کا دریا بہا دیا ہے۔

اس کتاب میں جتنے موضوع ہیں، ان سے متعلقہ قرآنی آیات، احادیث مبارکہ، فقہی اقوال و آراء اور مشائخ کے ملفوظات کو جمع کیا ہے، یہ کتاب اپنے موضوع، اسلوب نگارش، مصنف کے علمی کمال، اخلاص اور للہیت کے پیش نظر خزینہ آداب قرآن، سرمایہ فخر اور افتخار ہے۔

علماء نے لکھا ہے کہ علامہ نووی کی کتابوں میں خیر و برکت، ہدایت و نورانیت ہوتی ہے، اس کی تین وجہیں ہیں (۱) علمی گہرائی و گیرائی (۲) اخلاص و للہیت (۳) فوائد کی

کثرت، مسئلے میں قطعی رائے کا فیصلہ۔

یہ وہ وجوہات ہیں جن کی وجہ سے علامہ نوویؒ کی کتابوں میں برکت و نورانیت نظر آتی ہے، قارئین کرام کو اپنی طرف مائل و متاثر کرتی ہیں اور عمل پر آمادہ کرتی ہیں، زیر نظر کتاب کی شان بھی کچھ اسی طرح ہے، جب کتاب کو شروع کیا جائے، تو قاری کو ختم کئے بغیر چین نہ آئے۔

جب اس کے مضامین کو پڑھا جاتا ہے، تو ایسا محسوس ہوتا ہے کہ یہ کتاب علامہ نوویؒ نے چھٹی صدی کے مسلمانوں کے لیے لکھی ہے؟ یا چودھویں صدی کے علماء، و عوام کے لیے تصنیف فرمائی ہے؟

یہ کتاب بلاشبہ علماء، طلباء، عوام اور مرد و عورت ہر ایک کے لیے یکساں مفید ہے، ہم سے قرآن پاک کے متعلق جو علمی، عملی اور اخلاقی کوتاہیاں ہوتی رہتی ہیں، ان پر اچھی طرح متوجہ کیا ہے، اس کتاب کی اہمیت کا صحیح اندازہ مطالعے کے بعد ہی کیا جاسکتا ہے۔ بہر کیف یہ بات اس عاجز کے لیے باعثِ عز و شرف بھی ہے اور موجبِ شکر و امتنان بھی کہ میرے قابلِ صدا احترام و لائقِ صدا افتخار مرنبی جلیل و محسن حضرت الاستاذ مولانا مفتی محمد اسلم صاحب رشادی، قاسمی دامت برکاتہم بانی و مہتمم جامعہ غیث الہدیٰ بنگلور۔ اللہ تعالیٰ استاذ محترم کے فیوض و برکات کو مزید عام و تمام فرمائے اور بہترین بدلہ نصیب فرمائے۔ کے زیر انتظام ساتواں آل کرناٹک مسابقت القرآن الکریم منعقدہ بتاریخ ۱۶، ۱۷، ۱۸، ۱۹، ۲۰، ۲۱، ۲۲، ۲۳، ۲۴، ۲۵، ۲۶، ۲۷، ۲۸، ۲۹، ۳۰، ۳۱ مارچ ۲۰۱۲ء بمقام جامعہ غیث الہدیٰ بنگلور کی مناسبت سے حضرت والا مدظلہ العالی کی زیر نگرانی اللہ رب العزت نے جلیل القدر مصنف کی عظیم کتاب کی ترجمانی کی سعادت عطا فرمائی۔

اس کتاب میں مندرجہ ذیل امور انجام دئے گئے ہیں:

- (۱) شروع کتاب میں صاحب کتاب علامہ نوویؒ کا تعارف پیش کیا گیا ہے۔
- (۲) صرف ترجمے پر اکتفاء کیا گیا ہے؛ البتہ علامہ نوویؒ نے مذکورہ کتاب میں بلا عنوان کی فصلیں خوب قائم فرمائی ہیں، اردو داں طبقے کی سہولت کے پیش نظر مضمون کی

مناسبت سے اپنی طرف سے مناسب عنوان قائم کرنے کی کوشش کی گئی ہے۔

(۳) چوں کہ علامہ نوویؒ محدثانہ شان اور فقیہانہ بصیرت کے حامل ہیں، اس وجہ سے آیات، احادیث اور ابواب کی مناسبت سے مسائل کو بھی بیان فرمایا ہے، جس کی وجہ سے ایک حنفی قاری کے لیے شکوک و شبہات پیش آسکتے ہیں، اس لیے بین القوسین مختلف فیہ مسائل میں فقہ حنفی کی باحوالہ وضاحت کی گئی ہے۔

(۴) دسویں باب میں مصنفؒ نے اس کتاب میں ذکر کئے گئے اسماء اور مشکل لغات کو ذکر فرمایا ہے، اردو داں طبقہ کے لیے اس کی چنداں حاجت نہیں، بایں وجہ لغات کو حذف کر دیا گیا ہے؛ تاہم اسمائے رجال کو ذکر کیا گیا ہے۔

بہر حال اللہ تعالیٰ نے اس عاجز کو جو تہی دست و تہی دامن و بے علم و بے ہنر ہے، اس عظیم کتاب کے ترجمے کی توفیق عطا فرمائی، تقاضہ بشریت کی بنا پر اس میں کمی کو تاہی ممکن ہے، جو خیر خواہ اس پر مطلع فرمائیں، بندہ عاجزان کا ممنون و مشکور ہوگا۔

اللہ رب العزت استاذ محترم حضرت مولانا مفتی اشتیاق احمد صاحب قاسمی دامت برکاتہم۔ استاذ دارالعلوم دیوبند۔ کو جزائے خیر عطا فرمائے اور آپ کے فیوض و برکات کو عام فرمائے کہ آپ نے رمضان المبارک جیسے مصروف ترین مہینے اور حالت سفر میں بندہ پر نظر کرم فرمائی اور بندہ کی عاجزانہ درخواست کو قبول فرماتے ہوئے ”حاملین قرآن“ کا مسودہ از اول تا آخر ملاحظہ فرمایا اور مفید مشوروں سے مستفیض فرمایا۔

اللہ تعالیٰ سے دعا ہے کہ اللہ تبارک و تعالیٰ اصل کتاب کی طرح ترجمے کو بھی شرف قبولیت سے نوازائے اور ہم تمام کو حاملین قرآن کی جماعت میں شامل فرمائے جو اس کے حرام کو حرام اور حلال کو حلال سمجھتے ہیں، اس کے حدود کی رعایت کرتے ہیں اور ہمیں قرآن سے محبت کرنے والوں اور قیامت میں اللہ کے دربار میں قرآن پاک جن لوگوں کی سفارش کرے گا، ان میں ہمیں بھی شامل فرمائے۔ آمین یا رب العالمین

بندہ عاجز: عبداللطیف قاسمی، غفرلہ ولوالدیہ واساتذہ اجمعین

جامعہ غیث الہدیٰ بنگلور

بروزہ شنبہ ۱۸ / محرم الحرام ۱۴۳۴ھ یکم جنوری ۲۰۱۳ء

صاحب کتاب علامہ نووی شافعی کا تعارف

نام و نسب

آپ کا اسم گرامی یحییٰ بن شرف بن مری بن حسن بن حسین بن حزام بن محمد بن جمعہ ہے، آپ کی کنیت ابو زکریا ہے اور لقب محی الدین ہے۔ (الطبقات الشافعیہ ۳۹۵/۸)۔

ولادت باسعادت

علامہ نوویؒ ملک شام (سوریا) دمشق میں ”حوران“ نامی بستی کے ”نووی“ نامی دیہات میں ماہ محرم ۶۳۱ھ میں پیدا ہوئے۔

ابتدائی تعلیم و تربیت

بچپن کا زمانہ ”نووی“ میں گذرا، آپ کے والد نے آپ کو ایک دکان میں لگا دیا تھا؛ تاہم قرآن پاک کی تعلیم کا سلسلہ شروع کرا دیا تھا۔

رشد و نجات کے آثار

علامہ نوویؒ کے شیخ یاسین بن یوسف زرکشیؒ فرماتے ہیں:

میں نے نوویؒ کو ”نووی“ میں ان کی دس سال کی عمر میں دیکھا، بچے انھیں اپنے ساتھ کھیلنے پر مجبور کرتے ہیں اور یہ ان سے دور بھاگتے ہیں، ساتھیوں کے کھیلنے پر مجبور کرنے کی وجہ سے رو رہے ہیں اور اس حال میں بھی قرآن پاک کی تلاوت کر رہے ہیں۔

شیخ زرکشیؒ فرماتے ہیں: یہ صورت حال دیکھ کر میرے دل میں نووی کی محبت پیدا ہوگئی، ان کے والد نے انھیں ایک دکان میں لگا دیا تھا، خرید و فروخت کی حالت میں بھی قرآن سے غفلت نہیں ہوتی تھی۔

زرکشیؒ فرماتے ہیں: نووی کو جو قاری صاحب قرآن پڑھا رہے تھے، میں ان کے پاس گیا اور نووی کے بارے میں تاکید نصیحت کی اور کہا کہ مستقبل میں یہ بچہ اپنے زمانے کا بڑا عالم و زاہد بنے گا اور لوگ اس سے خوب مستفید ہوں گے۔

قاری صاحب نے مجھ سے کہا: کیا تم نجومی ہو؟ میں نے کہا، میں نجومی نہیں ہوں؛ لیکن اللہ تعالیٰ نے میری زبان سے یہ کلمات نکلائے ہیں۔

قاری صاحب نے نوویؒ کے والد محترم کو یہ قصہ سنایا، ان پر اس واقعے کا اثر ہوا اور حصولِ علم کے لیے علامہ نوویؒ گولگا دیا۔

چنانچہ بلوغ سے پہلے حافظِ قرآن ہو گئے، ”نوویؒ“ کے اساتذہ سے علم حاصل کرنے کے بعد ۶۳۹ھ میں دمشق آئے، دمشق میں پہنچ کر روزانہ مختلف فنون کے بارہ اسباق مختلف اساتذہ سے پڑھتے رہے، اسی دوران آپ نے اپنے والد کے ہم راہ حج کیا اور مدینہ منورہ میں ڈیڑھ ماہ قیام کیا۔

شرف بن مری علامہ نوویؒ کے والد محترم فرماتے ہیں: نوویؒ بچپن میں ستائیسویں رمضان میں میرے بازو میں سورہے تھے، رات میں اچانک بیدار ہو گئے اور کہنے لگے یہ کیسی روشنی ہے جو پورے گھر میں پھیل گئی ہے، پورے گھر والے بیدار ہوئے؛ لیکن ہم میں سے کسی کو روشنی نظر نہیں آئی، پھر میں نے سمجھا کہ آج کی رات شبِ قدر ہے۔

(الطبقات الشافعیۃ الکبریٰ ۸/۳۹۵)

فضائل

صاحب طبقات کبریٰ نے آپ کا تذکرہ ان عظیم کلمات میں کیا ہے:

شیخ الاسلام، استاذ المتأخرین، حجة الله على اللاحقین، والداعی الی سبیل السالفتین، کان یحی سیدا و حصور امع التفتن فی اصناف العلوم فقہا و متون احادیث، و اسماء الرجال، و لغة، و تصوفا و غیر ذالک۔

(الطبقات الکبریٰ ۸/۳۹۶)

شیخ الاسلام متأخرین کے رہبر و رہنما، بعد والوں کے لیے حجت اور اسلاف کے طریقے کے داعی تھے، آپ نے تجرد کی زندگی گذاری، فقہ، متون حدیث، اسمائے رجال، لغت اور تصوف وغیرہ علوم کے جامع تھے۔

صاحب طبقات فرماتے ہیں:

آپ کی شخصیت سے متعلق علامہ شیخ تقی الدین سبکی کے کلمات سے زیادہ کہنے پر میں قادر نہیں ہوں:

وفی دار الحدیث لطیف معنی علی بسط لها أصبو و آوی
عسی أنى أمس بحر وجهی مکانا مسه قدم النواوی
دار الحدیث میں ایک عجیب حقیقت و معنویت ہے، جس کے فرش کی جانب میں جاتا ہوں اور ٹھکانہ حاصل کرتا ہوں، اس امید کہ ساتھ کہ میرے چہرے سے وہ جگہ مس ہو جائے جس پر علامہ نووی کے قدم مبارک پڑے ہوں

زہد و قناعت

علامہ نووی انتہائی زہد، متقی، پرہیزگار اور صوم دہر کے پابند تھے، رات دن میں صرف ایک مرتبہ رات کے آخری حصے میں کھانا تناول فرمایا کرتے، پھلوں اور سبزیوں سے پرہیز کرتے، اگر کوئی اصرار کرتا، تو فرماتے اس سے جسم میں رطوبت پیدا ہو جاتی ہے اور اس سے نیند میں اضافہ ہو جاتا ہے۔

نیز پھسل نہ کھانے کی ایک وجہ یہ بھی تھی خود آپ فرماتے ہیں کہ دمشق کے اکثر باغات اوقاف کے ہیں اور جن پر غیر مستحق لوگ قابض ہیں، لہذا ان کا استعمال درست نہیں، نیز دمشق میں بٹائی پر کھیتی ہوتی تھی جس کی وجہ سے علامہ نووی ان پھلوں کے استعمال سے کلی اجتناب کرتے تھے۔

آپ کے والد محترم ”نووی“ سے انجیر وغیرہ روانہ فرماتے، آپ ان ہی معمولی غذاؤں پر قناعت کرتے، والدہ جو کپڑے روانہ کرتی تھیں، ان ہی کو استعمال فرمالیتے اور پیوند زدہ کپڑا پہنا کرتے، اپنے طلباء میں سے کسی سے کوئی ہدیہ قبول نہ فرماتے، ایک مرتبہ ایک فقیر نے ایک پیالہ ہدیہ میں پیش کیا، تو اس کو قبول فرمالیا۔

احلاق و عادات

علامہ نووی کے تمام سوانح نگاروں نے لکھا ہے کہ آپ کے اندر زہد، تقویٰ، امراء و حکام کے ساتھ خیر خواہی کا معاملہ اور امر بالمعروف نہی عن المنکر کے صفات موجود تھے۔

ابن فرح کہتے ہیں کہ شیخ محی الدین نوویؒ میں تین باتیں ایسی جمع تھیں کہ ان میں سے ہر صفت ایسی عظیم ہے کہ لوگ ایسے شخص کی خدمت میں حاضری کی سعادت حاصل کرنے کے لیے دور دراز کے سفر طے کرنے پر مجبور ہو جاتے، زہد، تقویٰ اور امر بالمعروف نہی عن المنکر، چہ جائے کہ سب جمع ہوں۔

علمی مقام و مرتبہ

علامہ نوویؒ علماء شافعیہ کے عظیم ترین علمی شخصیات میں سے ہیں، حدیث، فقہ وغیرہ علوم میں آپ نے ”شرح مسلم“، ”ریاض الصالحین“، ”الاذکار النوویۃ“ وغیرہ کتب امت کے لیے بطور وراثت چھوڑی ہیں، یہ کتابیں ہر مسلمان کے گھر میں موجود ہیں اور ہر مسلمان کی دینی ضرورت ان کتابوں سے پوری ہوتی ہے۔

حدیث، فقہ، اصول فقہ، اسمائے رجال، لغت، تصوف، منطق وغیرہ علوم میں آپ ماہر تھے، آپ نے طالب علمی کے زمانے میں انتہائی محنت سے علم حاصل کیا اور جب تدریس کا زمانہ آیا، تب بھی پورے انہماک و توجہ سے علمی مصروفیات میں مشغول رہے۔ ابن العطارؒ کہتے ہیں:

ہمارے شیخ نے ہم سے بیان کیا کہ علامہ نوویؒ رات اور دن میں کسی بھی وقت کو ضائع نہیں کرتے تھے: یہاں تک کہ راستہ چلتے چلتے بھی علمی سوچ میں مشغول رہتے، اس انداز سے چھ سال مطالعے میں گزارنے کے بعد تصنیف و تالیف، وعظ و نصیحت، درس و تدریس اور امر بالمعروف نہی عن المنکر میں مصروف ہوئے۔

ابن خلکان کہتے ہیں: علامہ نوویؒ ”قبالیہ“، ”فلکیہ“، ”رکنیہ“ میں تدریسی خدمات انجام دی ہیں، ۶۶۵ھ میں ”دار الحدیث اشرفیہ“ میں شیخ الحدیث مقرر ہوئے تا وفات تقریباً گیارہ سال حدیث کا درس دیتے رہے۔

آپ کی تصنیفات

”شرح النووی علی مسلم“، ”المنہاج“، ”ریاض الصالحین“، ”الاذکار النوویۃ“، فقہ میں ”المجموع“، ”شرح المہذب“، تا کتاب المصراۃ ”روضۃ الطالین“، اسمائے رجال

میں ”تھذیب الاسماء واللغات“ آداب میں ”التبیان فی آداب حملۃ القرآن“ وغیرہ متعدد دافع کتابیں تصنیف فرمائیں۔

اللہ تعالیٰ نے علامہ نوویؒ کی کتابوں کو ایسی قبولیت عطا فرمائی کہ محدثین، فقہاء اور عوام الناس میں سے کوئی علامہ نوویؒ کی کتابوں سے مستغنی نہیں ہے۔

صاحب طبقات شافعیہ فرماتے ہیں: علامہ نوویؒ کو عمر مستعار صرف پینتالیس (۴۵) سال ملی، نوویؒ نے اتنی زیادہ کتابیں تصنیف فرمائیں کہ ان کی پوری عمر محض اتنی کتابوں کی نقل کے لیے کافی ہے۔

معلوم نہیں کہ کس سرعت سے تصنیف فرماتے تھے اور وقت میں یہ حیرت انگیز برکت کہاں سے آجاتی تھیں، عمر شریف کی من جانب اللہ برکت ہی ہے کہ درس و تدریس، تلاوت قرآن، وعظ و نصیحت کی مصروفیات کے ساتھ اتنی اہم اور کثیر الفائدہ تصانیف سے اسلامی کتب خانے کو مزین کیا۔

حافظ ابن حجر، حافظ بدرالدین عینی، ابن تیمیہ اور دیگر متاخرین محدثین پر حدیث کے سلسلے میں آپ کا عظیم احسان ہے، جس سے کسی صاحب علم کو انکار کی گنجائش نہیں۔

آپ کے اساتذہ

رضی بن برہان، عبدالعزیز بن محمد انصاری، زین الدین بن عبدالداؤم، جمال الدین صیرفی وغیرہ حضرات سے علم حاصل کیا۔ (تذکرۃ الحفاظ ۴/۱۷۴)

تلامذہ

علماء کی ایک بڑی جماعت نے آپؒ سے کسب فیض کیا ہے، جن میں سلیمان جعفری، شہاب الدین احمد بن جعفران، شہاب الدین اربدی، علاء الدین بن عطار اور علامہ مزنی وغیرہ حضرات ہیں۔ (تذکرۃ الحفاظ ۴/۱۷۴)

وفات

علامہ نوویؒ نے بیت المقدس کا سفر کیا، واپس اپنی بستی ”نوی“ اپنے والد کی خدمت میں حاضر ہو کر مرض الوفات میں مبتلا ہوئے اور اسی جگہ پر پینتالیس (۴۵) سال کی عمر

میں ۲۴ رجب المرجب ۶۷۶ھ میں وفات پائی، آپ کے والد محترم کا انتقال ۶۸۵ھ میں ہوا۔

اللہ تعالیٰ علامہ نوویؒ کی قبر پر نور کی برسات برسائے، ہمیں آپ کے علوم و معارف سے مستفید فرمائے اور آپ کے ساتھ ہمیں بھی اپنے نیک و مقبول بندوں میں شامل فرمائے۔ آمین یا رب العلمین

عبد اللطیف قاسمی
جامعہ غیث الہدی



مقدمہ الکتاب

بِسْمِ اللّٰهِ الرَّحْمٰنِ الرَّحِیْمِ

الحمد لله الكريم الحنان المنان ذي الطول، والفضل، والاحسان، الذي هدانا للإيمان، وفضل ديننا على سائر الأديان، ومن علينا بإرساله إلينا أكرم خلقه عليه، وأفضلهم لديه حبيبه، وخليله، وعبداه، ورسوله محمد صلى الله عليه وسلم، فمحابه عبادة الأوثان، وأكرمه. صلى الله عليه وسلم. بالقرآن المعجزة المستمرة على تعاقب الأزمان التي يتحدى بها الإنس والجان بأجمعهم، وأفحم بها جميع أهل الزيغ والطغيان، وجعله ربيعاً لقلوب أهل البصائر، والعرفان، فلا يخلق على كثرة التردد وتغايير الأحيان، ويسره للذكر حتى استظهره صغار الولدان، وضمن حفظه من تطرق التغيير إليه، والحدثان، وهو محفوظ بحمد الله، وفضله ما اختلف الملوان، ووفق للاعتناء بعلمه من اصطفاه من أهل الحدق، والاتقان، فجمعوا فيها من كل فن ماتنشرح له صدور أهل الإيقان، أحمده على ذلك وغيره من نعمه التي لا تحصى خصوصاً على نعمة الإيمان.

وأسأله المنة عليّ، وعلى سائر أحبائي و، سائر المسلمين بالرضوان، وأشهد أن لا إله إلا الله وحده، لا شريك له شهادة محصلة للغفران، منقذة صاحبها من النيران، موصلة إلى سكنى الجنان، وأشهد أن محمداً عبده ورسوله الداعي إلى الإيمان، صلى الله عليه وسلم، وعلى آله وصحبه وشرف، وكرم، وعظم ماتعاقب الجديدان أما بعد:

تمام تعریفیں اس اللہ کے لیے ہیں جو مہربانی اور کرم والا، وسعت، فضل اور احسان والا ہے، جس نے ہمیں ایمان کی توفیق نصیب فرمائی اور تمام ادیان و مذاہب پر ہمارے دین کو فضیلت و فوقیت عطا فرمائی اور اپنی مخلوق میں سب سے افضل و برتر اپنے حبیب

خلیل کو ہماری جانب مبعوث فرما کر ہم پر احسان فرمایا، آپ صلی اللہ علیہ وسلم کے ذریعے بت پرستی کو مٹایا، آپ صلی اللہ علیہ وسلم کو قرآن پاک کی دولت سے نوازا جو مورو ریام کے باوجود ابدی معجزہ ہے، اس قرآن پاک کے ذریعے تمام انسان و جنات کے سامنے چیلنج پیش کیا اور تمام سرکش و گمراہ لوگوں کو لا جواب کیا۔

قرآن پاک کو اہل بصیرت و معرفت کے لیے موسم بہار بنایا، جو بار بار پڑھنے و تلاوت کرنے سے مورو ریام کے باوجود پرانا نہیں ہوتا ہے اور قرآن پاک کے حفظ کو آسان بنا دیا؛ یہاں تک کہ چھوٹے بچوں نے بھی اس کو از بر یاد کر لیا اور اس میں تغیرات و تبدیلیوں کے در آنے سے حفاظت کی ذمہ داری لی، اللہ کے فضل و کرم سے جب تک دن و رات کا سلسلہ باقی رہے گا، تب تک ان شاء اللہ یہ محفوظ رہے گا۔

اللہ تعالیٰ نے علوم قرآن کے جانب ان ماہر و تجربہ کار لوگوں کو توجہ کرنے کی توفیق بخشی جن کو اس نے قبول فرمایا، چنانچہ ان حضرات نے اپنی کتابوں میں وہ تمام چیزیں جمع فرمائیں جن پر ایمان والوں کو شرح صدر ہوتا ہے، میں اللہ تعالیٰ کی بے شمار نعمتوں خصوصاً ایمان کی نعمت پر شکر بجالاتا ہوں اور خداوند تعالیٰ سے اپنے لیے، اپنے تمام ساتھی اور تمام مسلمانوں کے لیے اس کی رضا مندی و خوشنودی کی دعا کرتا ہوں۔

میں گواہی دیتا ہوں کہ اللہ کے سوا کوئی معبود نہیں، وہ اکیلا ہے اس کا کوئی شریک نہیں ایسی گواہی جو باعث مغفرت، جہنم کی آگ سے نجات دلانے والی اور جنت کے محلات تک پہنچانے والی ہو، میں گواہی دیتا ہوں کہ محمد صلی اللہ علیہ وسلم اللہ کے بندے اور اس کے رسول ہیں جو ایمان کی دعوت دینے والے ہیں، اللہ تعالیٰ آپ پر اور آپ کے تمام آل و اصحاب پر رحمتیں نازل فرمائے، جب تک یہ دنیا باقی رہے، اس وقت تک ان کے ساتھ سعادت، عظمت اور اعزاز کا معاملہ فرمائے۔ آمین

اما بعد:

اللہ تعالیٰ نے اس امت پر اس دین کے ذریعے جس کو اس نے پسند کیا یعنی دین اسلام کے ذریعے امت پر احسان فرمایا۔ اللہ تعالیٰ اس کی عظمت میں اضافہ فرمائے۔ اور

اس امت کے جانب مخلوق میں سب سے بہترین ذات کو مبعوث فرمایا۔ آپ پر اللہ تعالیٰ کی کامل رحمتیں اور برکتیں نازل ہوں اور اس امت کو اپنی کتاب افضل کلام کی نعمت سے مالا مال فرمایا، اس میں ان تمام چیزوں کو جمع فرمایا جن کی اس امت کو ضرورت تھی، یعنی پہلے اور پچھلے لوگوں کی خبریں، پسند و نصح، ضرب الامثال، آداب، مختلف احکام اور قطعی دلائل جو اس کی وحدانیت پر دلالت کرنے اور بے دین و گمراہ لوگوں کی کمر توڑنے میں واضح ہیں، ان کے علاوہ وہ تمام باتیں بھی ہیں جن کو اس کے پیغمبر علیہم الصلوٰات والسلام لے کر آئے تھے۔

اللہ تعالیٰ نے قرآن پاک کے اجر و ثواب کو دگنا کیا ہے اور اس کی وقعت اور عظمت بجالانے اس کے آداب کا لحاظ رکھنے اور حتی الوسع اس کے ساتھ احترام کا معاملہ کرنے کا حکم دیا ہے۔

قرآن پاک کی تلاوت کے فضائل میں بہترین، قابل اور معتبر شخصیات نے بہت ساری کتابیں تصنیف فرمائی ہیں جو اہل علم و دانش کے نزدیک معروف و مشہور ہیں؛ لیکن ان کو یاد کرنے؛ بلکہ ان کے مطالعہ کرنے سے بھی ہمتیں پست ہیں اور بڑی بڑی کتابوں سے اہل علم کے علاوہ کوئی استفادہ بھی نہیں کر سکتا ہے۔

میں نے اپنے شہر ”دمشق“ اللہ تعالیٰ اس کی اور تمام اسلامی ممالک کی حفاظت فرمائے۔ کے باشندوں کو دیکھا کہ وہ۔ ماشاء اللہ۔ قرآن پاک کی جانب پڑھنے، پڑھانے کی اجتماعی و انفرادی اعتبار سے خصوصی توجہ کرتے ہیں اور اس سلسلے میں اللہ تعالیٰ کی رضامندی حاصل کرنے کی دن رات کوششیں کرتے رہتے ہیں، اللہ تعالیٰ قرآن مجید اور دیگر طاعات میں ان کے شوق و جذبے میں اضافہ فرمائے۔

ان حالات نے مجھے آمادہ کیا کہ ایک مختصر کتاب جو حاملین قرآن کے آداب، حفاظ اور طلبہ کی صفات پر مشتمل ہو تصنیف کروں، اس لیے کہ اللہ تعالیٰ نے اپنی کتاب کے ساتھ ”نصح“ خیر خواہی کا حکم فرمایا ہے، قرآن پاک کے ساتھ خیر خواہی میں سے حاملین قرآن کے آداب بیان کرنا، ان کی ترغیب دینا اور ان آداب میں کمی و کوتاہیوں پر متنبہ کرنا بھی شامل ہے۔

میں اس کتاب میں اختصار کو پیش نظر رکھوں گا، تطویل سے گریز کروں گا اور ہر باب میں اس کے ایک حصے پر اکتفاء کروں گا، بقیہ کی جانب صرف اشارہ کروں گا، ابواب کے درمیان قواعد اور بہت سارے اہم فوائد ہیں، میں صحیح و ضعیف احادیث کو معتبر محدثین کے حوالے سے بیان کروں گا، یہ بات یاد رکھنی چاہئے کہ علماء و محدثین نے احادیث ضعیفہ پر فضائل اعمال میں عمل کرنے کی گنجائش دی ہے، اس کے باوجود میں صحیح احادیث پر اکتفاء کروں گا؛ البتہ بعض مقامات پر ضعیف روایات کو بھی ذکر کر دیا ہے۔

اللہ تعالیٰ کی کریم ذات ہی پر میرا توکل و بھروسہ ہے، میں تمام چیزوں کو اسی کے حوالے کرتا ہوں، اسی سے سہارا حاصل کرتا ہوں، اللہ تعالیٰ سے سیدھی راہ پر چلنے، سرکش و گمراہ لوگوں سے بچنے، اس پر استقامت کی توفیق اور امور خیر میں ترقی و زیادتی کی دعا کرتا ہوں، اللہ تعالیٰ کی بارگاہ میں الحاح و زاری کرتا ہوں کہ وہ مجھے اپنی مرضیات کی توفیق عطا فرمائے اور مجھے ان لوگوں میں شامل فرمائے جو اس سے خوف و خشیت اختیار کرتے ہیں جیسا کہ اس سے خوف و خشیت کا حق ہے اور مجھے اخلاص کی دولت سے مالا مال فرمائے، تمام طاعات و عبادات کو آسان فرمائے، نیک کاموں میں میری مدد فرمائے اور مجھے موت تک استقامت کی توفیق نصیب فرمائے اور یہی معاملہ میرے دوستوں اور تمام ایمان والوں کے ساتھ بھی فرمائے۔ آمین

حسبى الله ونعم الوكيل، ولا حول ولا قوة الا بالله العظيم.

اللہ میرے لیے کافی اور بہترین سازگار ہے، گناہ سے بچنے کی طاقت اور نیکی کرنے کی قوت نہیں ہے؛ مگر اللہ تعالیٰ کی توفیق و مدد سے۔

یہ کتاب دس ابواب پر مشتمل ہے:

(۱) پہلا باب: قرآن پاک کی تلاوت اور حاملین قرآن کی فضیلت

(۲) دوسرا باب: قراءت اور قاری قرآن کی فضیلت

(۳) تیسرا باب: اہل قرآن کے اعزاز و اکرام اور ان کی ایذا رسانی سے اجتناب

(۴) چوتھا باب: قرآن پاک پڑھنے اور پڑھانے والوں کے آداب

- (۵) پانچواں باب: حامل قرآن کے آداب اور ان کا اجر
(۶) چھٹا باب: قراءت کے آداب
(۷) ساتواں باب: مسلمانوں پر قرآن پاک کے حقوق
(۸) آٹھواں باب: مخصوص اوقات اور مخصوص حالات کی مستحب سورتیں اور آیتیں
(۹) نواں باب: قرآن پاک کی کتابت اور اس کی عظمت
(۱۰) دسواں باب: اس کتاب کے مشکل الفاظ اور اسماء کی وضاحت



پہلاباب

تلاوت قرآن اور حاملین قرآن کی فضیلت

اللہ تعالیٰ ارشاد فرماتے ہیں:

إِنَّ الَّذِينَ يَتْلُونَ كِتَابَ اللَّهِ وَأَقَامُوا الصَّلَاةَ وَأَنفَقُوا مِمَّا رَزَقْنَاهُمْ سِرًّا وَعَلَانِيَةً يَرْجُونَ تِجَارَةً لَّنْ تَبُورًا ۖ لِيُؤْتِيَهُمُ أَجْرَهُمْ وَيزِيدَهُم مِّن فَضْلِهِ ۗ إِنَّكَ غَفُورٌ شَكُورٌ. (فاطر: ۲۹، ۳۰)

ترجمہ: جو لوگ اللہ کی کتاب پڑھتے ہیں، نماز قائم کرتے ہیں، ہماری دی ہوئی نعمتوں میں سے چپکے سے اور کھل کر خرچ کرتے ہیں، وہ ایسی تجارت کی امید رکھتے ہیں جس میں نقصان و خسارہ نہیں ہے؛ تاکہ اللہ تعالیٰ ان کے اجر و ثواب کو پورا پورا عطا فرمائے اور مزید اپنا فضل عطا فرمائے، یقیناً وہ بخشنے والا قادر دان ہے۔

امام ابو عبد اللہ محمد بن اسماعیل بن ابراہیم بخاریؒ نے اپنی صحیح میں جو کہ کتاب اللہ کے بعد صحیح ترین کتاب ہے حضرت عثمانؓ بن عفان سے رسول اللہ صلی اللہ علیہ وسلم کا یہ ارشاد نقل کیا ہے:

خیر کم من تعلم القرآن، و علمہ.

تم میں سب سے بہتر شخص وہ ہے جو قرآن شریف کو سیکھے اور سکھائے۔

حضرت عائشہؓ فرماتی ہیں رسول اللہ صلی اللہ علیہ وسلم نے ارشاد فرمایا:

الذی یقرأ القرآن، و هو ماہر بہ مع السفرة الکرام البررة، و الذی یقرأ

القرآن، و هو یتستع فیہ، و هو علیہ شاق، لہ أجران.

(رواہ البخاری و ابوالحسین مسلم بن مسلم القشیری النیسابوری فی صحیح ہما)

قرآن کریم کا ماہران ملائکہ کے ساتھ ہوتا ہے جو لکھنے والے ہیں اور نیکو کار

ہیں، جو شخص قرآن شریف کو اٹکتا ہوا پڑھتا ہے اور اس میں دقت و پریشانی اٹھاتا ہے، اس

کے لیے دوہرا اجر ہے۔

حضرت ابو موسیٰ اشعریؓ سے مروی ہے رسول اللہ صلی اللہ علیہ وسلم نے ارشاد فرمایا:

مثل المؤمن الذى يقرأ القرآن مثل الأثرجة ريحها طيب، وطعمها طيب،
ومثل المؤمن الذى لا يقرأ القرآن مثل التمرة لا ريح لها، وطعمها طيب حلو،
ومثل المنافق الذى يقرأ القرآن مثل الريحانة ريحها طيب، وطعمها مر، ومثل
المنافق الذى لا يقرأ القرآن كمثل الحنظلة ليس لها ريح وطعمها مر۔

(رواہ البخاری و مسلم)

جو مسلمان قرآن شریف پڑھتا ہے، اس کی مثال ترنج (بڑے لیموں) کی سی ہے،
جس کی خوش بو بھی عمدہ ہوتی ہے اور مزہ بھی لذیذ اور جو مؤمن قرآن شریف نہ پڑھے اس
کی مثال کھجور کی سی ہے کہ خوش بو کچھ نہیں؛ مگر مزہ شیریں ہوتا ہے، جو منافق قرآن شریف
نہیں پڑھتا، اس کی مثال حنظل کے پھل کی سی ہے کہ مزہ کڑوا اور خوش بو کچھ نہیں، جو
منافق قرآن شریف پڑھتا ہے، اس کی مثال خوش دار پھول کی سی ہے کہ خوش بو عمدہ اور مزہ
ہ کڑوا ہوتا ہے۔

حضرت عمر بن خطابؓ سے مروی ہے رسول اللہ صلی اللہ علیہ وسلم نے ارشاد فرمایا:

إن الله يرفع بهذا الكتاب أقواما، ويضع به آخرين۔ (رواہ مسلم)

حق تعالیٰ شانہ اس کتاب یعنی قرآن پاک کی وجہ سے کتنے ہی لوگوں کو بلند مرتبہ
عطا کرتا ہے اور کتنے ہی لوگوں کو پست و ذلیل کرتا ہے۔

حضرت ابن عمرؓ رسول اللہ صلی اللہ علیہ وسلم سے روایت کرتے ہیں کہ آپ صلی اللہ علیہ وسلم نے فرمایا:

لا حسد إلا في اثنتين رجل آتاه الله القرآن، فهو يقوم به آناء الليل، وآناء

النهار، ورجل آتاه الله مالا، فهو ينفقه آناء الليل وآناء النهار۔ (رواہ البخاری و مسلم)

حسد (رتشک و غبط) دو شخصوں کے سوا کسی پر جائز نہیں، ایک وہ شخص جس کو حق تعالیٰ
شانہ نے قرآن شریف کی تلاوت کی توفیق عطا فرمائی اور وہ دن رات اس میں مشغول
رہتا ہے، دوسرے وہ شخص جس کو حق سبحانہ نے کثیر مال عطا فرمایا ہو اور وہ دن رات اس کو
خرچ کرتا ہے۔

اور یہی روایت حضرت عبداللہ بن مسعودؓ سے ان الفاظ کے ساتھ آئی ہے:
لا حسد إلا فی اثنتین: رجل آتاه الله مالا، فسلطه على هلكته في الحق،
ورجل آتاه الله حكمة، فهو يقضي بها ويعلمها۔

حد و شخصوں کے سوا کسی پر جائز نہیں، ایک وہ شخص جس کو اللہ تعالیٰ نے مال و دولت عطا فرمایا ہو اور اس کو حق کے کاموں میں خرچ کرنے کی توفیق بھی دی ہو، دوسرے وہ شخص جس کو اللہ تعالیٰ نے حکمت (علم دین) عطا فرمایا اور وہ اس کے مطابق فیصلہ کرتا ہے اور لوگوں کو سکھاتا ہے۔

حضرت عبداللہ بن مسعودؓ سے روایت ہے کہ رسول اللہ صلی اللہ علیہ وسلم نے ارشاد فرمایا:
من قرأ حرفاً من كتاب الله تعالى، فله حسنة واحدة، والحسنة بعشر أمثالها، لا أقول الم حرف، ولكن الف حرف، ولام حرف، وميم حرف.

(رواہ ابو عیسیٰ محمد بن عیسیٰ الترمذی وقال حدیث حسن صحیح)

جو شخص کتاب اللہ کا ایک حرف پڑھے، اس کے لیے اس حرف کے بدلے ایک نیکی ہے اور ایک نیکی کا اجر دس نیکی کے برابر ملتا ہے، میں یہ نہیں کہتا کہ الم کا مجموعہ ایک حرف ہے؛ بلکہ الف ایک حرف ہے، لام ایک حرف ہے اور میم ایک حرف ہے۔

حضرت ابوسعید خدریؓ رسول اللہ صلی اللہ علیہ وسلم سے روایت کرتے ہیں کہ آپ صلی اللہ علیہ وسلم نے فرمایا: اللہ جل جلالہ فرماتے ہیں:

من شغله القرآن عن ذكرى، ومسألتي، أعطيتيه أفضل ما أعطى السائلين،
وفضل كلام الله سبحانه وتعالى على سائر الكلام كفضل الله تعالى على خلقه.

(رواہ الترمذی)

اللہ تعالیٰ شانہ کا فرمان ہے کہ جس شخص کو قرآن شریف کی مشغولی کی وجہ سے ذکر کرنے اور دعائیں مانگنے کے لیے فرصت نہیں ملتی، اس کو دعائیں مانگنے والوں سے زیادہ عطا کرتا ہوں اور اللہ تعالیٰ شانہ کے کلام کو سب کلاموں پر ایسی ہی فضیلت ہے جیسے کہ خود حق تعالیٰ کو تمام مخلوق پر۔

حضرت عبداللہ بن عباسؓ رسول اللہ صلی اللہ علیہ وسلم کا ارشاد نقل فرماتے ہیں کہ آپ نے فرمایا:

إن الذي ليس في جوفه شيء من القرآن كالبيت الخرب .

(رواه الترمذی وقال حدیث حسن صحیح)

جس شخص کے دل میں قرآن شریف کا کوئی بھی حصہ محفوظ نہیں، وہ ویران گھر کی طرح ہے۔

حضرت عبداللہ بن عمروؓ سے مروی ہے کہ رسول اللہ صلی اللہ علیہ وسلم نے ارشاد فرمایا:

يقال لصاحب القرآن إقرأ، وارتق، ورتل كما كنت ترتل في الدنيا،

فإن منزلتك عند آخر آية تقرؤها. (رواه ابوداؤد، والترمذی والنسائی، وقال الترمذی حدیث حسن صحیح)

قیامت کے دن صاحب قرآن سے کہا جائے گا کہ قرآن شریف پڑھتا جا، بہشت کے درجوں پر چڑھتا جا اور ٹھہر ٹھہر کر پڑھ جیسا کہ تو دنیا میں ٹھہر ٹھہر کر پڑھا کرتا تھا، تیرا مرتبہ وہ ہوگا، جہاں آخری آیت پڑ تو پہنچے۔

حضرت معاذ بن انسؓ جب نبی رسول اللہ صلی اللہ علیہ وسلم سے روایت کرتے ہیں کہ آپ

صلی اللہ علیہ وسلم نے فرمایا:

من قرأ القرآن، وعمل بما فيه، ألبس الله والديه تاجا يوم القيامة، ضوءه

أحسن من ضوء الشمس في بيوت الدنيا، فما ظنكم بالذي عمل بهذا.

(رواه ابوداؤد)

جو شخص قرآن شریف پڑھے اور اس پر عمل کرے، تو اس کے والدین کو قیامت کے دن ایک تاج پہنایا جائے گا جس کی روشنی آفتاب کی روشنی سے بھی زیادہ ہوگی، اگر وہ آفتاب تمہارے گھروں میں ہو (تو کیا حال ہوگا؟) پس کیا گمان ہے تمہارا اس شخص کے متعلق جو خود عامل قرآن ہے۔

امام دارمیؒ نے حضرت عبداللہ بن مسعودؓ کی سند سے روایت کیا ہے کہ رسول اللہ

صلی اللہ علیہ وسلم نے ارشاد فرمایا:

إقرؤ القرآن، فإن الله تعالى لا يعذب قلبا وعى القرآن، وإن هذا القرآن مأدبة

الله، فمن دخل فيه، فهو آمن، ومن أحب القرآن فليبشر.

قرآن پاک پڑھا کرو، اس لیے کہ اللہ تعالیٰ اس دل کو عذاب نہیں دیتے جس نے

قرآن کو یاد کیا ہو اور یہ قرآن اللہ تعالیٰ کا دسترخوان ہے، جو شخص اس میں داخل ہوا، وہ مامون ہے اور جس شخص نے قرآن پاک سے محبت کی اس کو خوش ہو جانا چاہئے۔

حضرت حمیدیؒ سے منقول ہے وہ فرماتے ہیں: میں نے حضرت سفیان ثوریؒ سے دریافت کیا جو شخص جہاد کرتا ہے وہ آپ کے نزدیک محبوب ہے؟ یا وہ شخص جو قرآن پاک پڑھتا ہے؟ تو ارشاد فرمایا: میرے نزدیک وہ شخص محبوب ہے جو قرآن شریف پڑھتا ہے، اس لیے کہ نبی کریم ﷺ نے فرمایا ہے:

خیر کم من تعلم القرآن و علمہ.

تم میں بہترین شخص وہ ہے جو قرآن شریف کو سیکھے اور سکھائے۔



دوسرا باب

قراءت اور قاری قرآن کی فضیلت

حضرت ابو مسعود انصاری بدریؓ سے روایت ہے کہ رسول اللہ صلی اللہ علیہ وسلم نے ارشاد فرمایا:

يَوْمَ الْقَوْمِ أَقْرَأَهُمْ لِكِتَابِ اللَّهِ تَعَالَى. (رواہ مسلم)

قوم کی امامت وہ شخص کرے جو کتاب اللہ کو اچھا پڑھنے والا ہو۔

حضرت عبداللہ بن عباس فرماتے ہیں:

كان القراء أصحاب مجلس عمر رضی اللہ عنہ و مشاورتہ کھولا

و شبابا. (رواہ البخاری)

حضرت عمر بن خطابؓ کی مجلس شوریٰ قرآن پر مشتمل تھی جس میں نوجوان

اور ادھیڑ عمر کے لوگ ہوتے تھے۔

علامہ نوویؒ فرماتے ہیں:

یہ بات جان لینی چاہئے کہ معتبر علمائے کرام کا راجح اور صحیح مذہب یہ ہے کہ قرآن پاک کی تلاوت، تسبیح، تہلیل وغیرہ تمام اذکار سے افضل ہے اور اس سلسلے میں واضح دلائل موجود ہیں۔ واللہ اعلم



تیسرا باب

اہل قرآن کے اعزاز و اکرام اور ان کی

ایذا رسانی کی ممانعت

اللہ تعالیٰ نے ارشاد فرمایا:

وَمَنْ يُعْظِمُ شَعَائِرَ اللَّهِ فَإِنَّهَا مِنْ تَقْوَى الْقُلُوبِ. (الحج: ۳۲)

جو شخص شعائر اللہ کی تعظیم کرے، (وہ مشرک نہیں ہے) سو وہ دل کی پرہیزگاری کی

بات ہے۔

وَمَنْ يُعْظِمُ حُرْمَتِ اللَّهِ فَهُوَ خَيْرٌ لَهُ عِنْدَ رَبِّهِ. (الحج: ۳۰)

جو شخص اللہ تعالیٰ کی قابل احترام چیزوں کی تعظیم کرے، تو یہ تعظیم کرنا اس کے رب

کے پاس اس کے لیے خیر کا سبب ہوگا۔

ایک دوسری جگہ ارشاد فرمایا:

وَاحْفَظْ جَنَاحَكَ لِمَنِ اتَّبَعَكَ مِنَ الْمُؤْمِنِينَ. (الشعراء: ۲۱۵)

جن ایمان والوں نے آپ کی اتباع کی ہے، ان کے ساتھ شفقت اور تواضع کا

برتاؤ کیجئے۔

اللہ تعالیٰ کا ارشاد ہے:

وَالَّذِينَ يُؤْذُونَ الْمُؤْمِنِينَ وَالْمُؤْمِنَاتِ بَغَيْرِ مَا كَتَبْنَا فَقَدْ احْتَمَلُوا بُهْتَانًا وَ

إِثْمًا مُّبِينًا. (الاحزاب: ۵۸)

جو لوگ ایمان والے مرد اور ایمان والی عورتوں کو ان باتوں کے ذریعے تکلیف

واذیت پہنچاتے ہیں جن کو انہوں نے کیا نہیں، یقیناً انہوں نے بہتان اور صریح گناہ کا

ارتکاب کیا۔

حضرت ابو موسیٰ اشعریؓ سے منقول ہے کہ رسول اللہ صلی اللہ علیہ وسلم نے ارشاد فرمایا:

إن من إجلال الله تعالى إكرام ذى الشیبة المسلم، وحامل القرآن غیر الغالی فیہ، والجافی عنہ، وإکرام ذى السلطان المقسط. (رواہ ابوداؤد، وهو حدیث حسن)
 اللہ تعالیٰ کی تعظیم کرنے میں سفید بالوں والے مسلمان کا اکرام و احترام کرنا، اس حامل قرآن کا اکرم کرنا جو قرآن میں غلو کرنے والا، اس سے اعراض و کنارہ کشی اختیار کرنے والا نہ ہو اور انصاف کرنے والے پادشاہ کا اکرام کرنا بھی شامل ہے۔

حضرت عائشہؓ سے روایت ہے کہ رسول اللہ صلی اللہ علیہ وسلم نے ارشاد فرمایا:
 أمرنا رسول اللہ صلی اللہ علیہ وسلم أن ننزل الناس منازلهم.

(رواہ ابوداؤد فی سننہ والبیہار فی مسندہ)

ہمیں رسول اللہ صلی اللہ علیہ وسلم نے حکم دیا ہے کہ ہم لوگوں کے ساتھ ان کے مقام و مرتبے کا لحاظ کریں۔

حضرت ابوسعید خدری فرماتے ہیں:

كان يجمع بين الرجلين مع قتلى أحد، ثم يقول أيهما أكثر أخذ القرآن، فإن أشير إلى أحدهما، قدمه في اللحد. (رواہ البخاری)

رسول اللہ صلی اللہ علیہ وسلم شہدائے احد میں دو دو آدمیوں کو جمع فرماتے اور آپ دریافت فرماتے کہ ان میں سے قرآن شریف کو کس نے زیادہ یاد کیا ہے، جب ان میں سے کسی کی طرف اشارہ کیا جاتا، تو آپ صلی اللہ علیہ وسلم اس کو لحد میں قبلے کی جانب سب سے آگے رکھتے۔

حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے ارشاد فرمایا:

إن الله عز وجل قال: من أذى لى ولیا، فقد آذنته بالحرب. (رواہ البخاری)

اللہ جل جلالہ فرماتے ہیں: جو میرے دوست اور ولی کو اذیت و تکلیف پہنچاتا ہے، میں اس کے خلاف جنگ کا اعلان کرتا ہوں۔

بخاری و مسلم کی روایت میں ہے:

من صلى الصبح، فهو فى ذمة الله تعالى، فلا يطلبنكم الله بشىء من ذمته.

جس نے صبح کی نماز پڑھی، وہ اللہ کی پناہ و امان میں ہے، اللہ تعالیٰ ہرگز ہرگز اپنی پناہ و امان کی وجہ سے تم سے کسی چیز کا مطالبہ نہ کرے (یعنی ایسے شخص کے ساتھ تعرض

مت کرو، اس لیے وہ اللہ کی پناہ میں ہوتا ہے، اگر اللہ تعالیٰ تمہاری کسی بات پر گرفت فرمائیں، تو تم بچ نہیں سکتے)

جلیل القدر ائمہ امام ابوحنیفہؒ اور امام شافعیؒ سے منقول ہے کہ انہوں نے فرمایا:
اگر علماء اللہ کے دوست اور ولی نہ ہوں، تو اس کا دوست اور ولی کوئی نہیں ہو سکتا۔
حافظ ابو القاسم ابن عساکر نے فرمایا:

اے میرے بھائی جان لو! اللہ تعالیٰ ہمیں اور تمہیں اپنی مرضیات کی توفیق عطا فرمائے اور ان لوگوں میں شامل فرمائے جو اس سے ڈرتے ہیں جیسا کہ اس سے ڈرنے کا حق ہے۔

أَنْ لِحُومِ الْعُلَمَاءِ مَسْمُومَةٌ، وَعَادَةُ اللَّهِ فِي هَتِكِ أَسْتَارِ مَنْتَقِصِيهِمْ مَعْلُومَةٌ،
وَأَنْ مَنْ أَطْلَقَ لِسَانَهُ فِي الْعُلَمَاءِ بِالثَّلْبِ، إِبْتِلَاهُ اللَّهُ قَبْلَ مَوْتِهِ بِمَوْتِ الْقَلْبِ، فَلْيَحْذَرِ
الَّذِينَ يُخَالِفُونَ عَنْ أَمْرٍ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ. (النور: ۶۳)
علماء کرام کے گوشت زہر آلود ہوتے ہیں (جو آدمی بدگوئی، طعن و تشنیع کے ذریعے
ان کو کھائے گا، وہ ہلاک و برباد ہو جائے گا) اور ان کی آبرو و عزت میں تنقیص کرنے
والے کے ساتھ اللہ تعالیٰ کی عادت معلوم ہے، جو آدمی علماء کے سلسلے میں ملامت، طعن
و تشنیع کے ذریعے زبان درازی کرتا ہے، اللہ تعالیٰ موت سے پہلے اس کے دل کو مردہ
بنادیتے ہیں، لہذا ان لوگوں کو ڈرنا چاہئے جو اس کے حکم کی خلاف ورزی کرتے ہیں اس
بات سے کہ ان پر کوئی فتنہ (مصیبت) یا دردناک عذاب آ پڑے۔



چوتھا باب

قرآن پاک پڑھنے اور پڑھانے والوں کے آداب

چوتھا، پانچواں اور چھٹا باب کتاب کے بنیادی مقاصد پر مشتمل ہیں اور چوتھا باب بہت طویل و عریض ہے، ان شاء اللہ میں مختصر اس کے چند پہلوؤں پر گفتگو کروں گا اور اس کے مقاصد کی طرف اشارہ کروں گا؛ تاکہ ان کو یاد رکھنا اور ان پر عمل کرنا آسان ہو جائے۔

فصل: اصلاح نیت

سب سے پہلی بات جو پڑھنے اور پڑھانے والے کی ضروری ہے وہ یہ کہ پڑھنے اور پڑھانے کے ذریعے اللہ کی رضا مندی و خوشنودی کی نیت کرے۔

اللہ تعالیٰ ارشاد فرماتے ہیں:

وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءً وَيُقِيمُوا الصَّلَاةَ وَيُؤْتُوا
الزَّكَاةَ وَذَلِكَ دِينُ الْقَيِّمَةِ. (البیئہ: ۵)

ان کو یہی حکم ہوا کہ ابراہیم علیہ الصلوٰۃ والسلام کی راہ پر خالص کر کے اللہ ہی کی بندگی کریں، نماز کو قائم رکھیں اور زکوٰۃ دیں، یہی ہے مضبوط لوگوں کا راستہ۔

بخاری و مسلم میں رسول اللہ صلی اللہ علیہ وسلم کا ارشاد ہے:

إنما الأعمال بالنیات، وإنما لكل امرئ ما نوى.

اعمال کا دار و مدار نیتوں پر ہے اور ہر آدمی کو وہی ملے گا جس کی وہ نیت کرے۔

یہ حدیث اسلام کے بنیادی اصول میں سے ہے۔

حضرت عبد اللہ بن عباسؓ سے روایت ہے کہ رسول اللہ صلی اللہ علیہ وسلم نے ارشاد فرمایا:

إنما يعطى الرجل على قدر نيته.

ہر شخص کو اس کی نیت کے بقدر دیا جاتا ہے۔

اور بعض صحابہ سے مروی ہے:

إنما يعطى الناس على قدر نياتهم.

لوگوں کو ان کی نیتوں کے بقدر دیا جاتا ہے۔

استاذ ابوالقاسم قشیری رحمۃ اللہ علیہ سے منقول ہے کہ آپؐ نے فرمایا:

الإخلاص إفراد الحق في الطاعة.

خالص اللہ تعالیٰ کی بندگی اور اطاعت کی نیت کرنے کا نام اخلاص ہے۔

اس کی تفصیل یہ ہے کہ اپنے عمل و طاعت کے ذریعے اللہ تعالیٰ کا قرب طلب

کرے، مخلوق سے کوئی بھی چیز مثلاً، لوگوں کی تعریف، ان کے دلوں میں محبت، نیک نامی

وشہرت، یا کسی اور چیز حاصل کرنے کی کوشش نہ کرے اور فرمایا کہ اس طرح بھی کہا

جاسکتا ہے:

الإخلاص تصفية الفعل عن ملاحظة المخلوقين.

مخلوق کا لحاظ کرنے سے عمل کو پاک و صاف رکھنے کا نام اخلاص ہے۔

اور حذیفہ مرعشی رحمۃ اللہ علیہ سے منقول ہے:

الإخلاص استواء أفعال العبد في الظاهر والباطن

ظاہر و باطن میں بندے کے اعمال کے یکساں ہونے کا نام اخلاص ہے۔

ذوالنون مصری رحمۃ اللہ علیہ سے منقول ہے کہ آپؐ نے فرمایا:

إخلاص کی تین علامتیں ہیں:

عام لوگوں کی تعریف و تنقیص عمل کرنے والے کے نزدیک برابر ہو (۲) اعمال میں

دیکھنے کے عمل کو بھول جانا (کتنا کیا، کیا کیا، عمل کرے اور چھوڑ دے)

(۳) عمل کا ثواب آخرت میں طلب کرنا۔

حضرت فضیل بن عیاض رحمۃ اللہ علیہ سے منقول ہے:

ترك العمل لأجل الناس رياء، والعمل لأجل الناس شرك، والإخلاص أن

يعافيك الله منهما.

لوگوں کی وجہ سے عمل کو چھوڑ دینا یا کاری ہے، لوگوں کو دکھانے کے لیے عمل کرنا

شُرک ہے اور اللہ تعالیٰ تمہیں ان دونوں باتوں سے محفوظ رکھے، یہ اخلاص ہے۔

سہل تستری رحمۃ اللہ علیہ سے مروی ہے کہ آپؐ نے فرمایا:
اہل عقل و دانش نے اخلاص کی تعریف میں غور کیا، تو اس تعریف کے علاوہ کوئی
دوسری تعریف نہیں پائی کہ عمل کرنے والے کی حرکت اور اس کا سکون خلوت و جلوت میں
صرف اللہ تعالیٰ کے لیے ہو، اس میں نفس، نفسانی خواہش اور دنیا کی کسی بھی طرح کی
آمیزش نہ ہو۔

سری رحمۃ اللہ علیہ سے منقول ہے:
کسی عمل کو لوگوں کے لیے نہ کرو، نہ لوگوں کی وجہ سے کسی عمل کو چھوڑو، لوگوں سے
کسی عمل پر پردہ نہ ڈالو اور لوگوں کے سامنے کسی عمل کو واضح نہ کرو۔
قتیری رحمۃ اللہ علیہ نے فرمایا:

بہترین صدق خلوت و جلوت کا برابر ہونا ہے۔

حارث محاسبی رحمۃ اللہ علیہ سے نقل کیا گیا ہے:

صادق وہ ہے جو اپنے نفس کی اصلاح کی خاطر کسی چیز کی پرواہ نہ کرے، اگرچہ
لوگوں کے دلوں میں اس کی جو عظمت و محبت ہے، اس سے بھی ہاتھ دھونا پڑے اور اپنے
اچھے عمل پر رتی برابر بھی لوگوں کے واقف ہونے کی خواہش نہ کرے اور اپنے برے عمل
پر لوگوں کے مطلع ہونے کو ناپسند نہ کرے، اس لیے کہ اس کا ناپسند کرنا، اس بات کی دلیل
ہے وہ لوگوں کے نزدیک قدر و قیمت چاہتا ہے، یہ صدیقین کا شیوہ نہیں ہے۔

بعض اللہ والوں سے منقول ہے:

جب تم اللہ تعالیٰ سے صدق طلب کرو، تو اللہ تعالیٰ تمہیں ایک آئینہ دیں گے جس
میں تم دنیا و آخرت کے تمام عجائبات دیکھ سکو گے۔

میں نے اس کتاب میں اسلاف کے بہت سارے اقوال کی جانب اشارہ کیا ہے؛
تاکہ مطلوب و مقصود پر تنبیہ ہو سکے اور میں نے ”شرح المہذب“ کی ابتدا میں اس طرح
کے بے شمار اقوال کو ذکر کیا ہے۔

اور اس کے ساتھ ”آداب المعلم والمتعلم“ و ”الفقیہ والمتفقہ مالایستغنی
عنه طالب العلم“ کو بطور ضمیمہ شامل کیا ہے۔ واللہ اعلم

فصل: استاذ کو چاہئے کہ طالب علم سے کسی قسم کا فائدہ نہ اٹھائے

استاذ و طالب علم کے لیے ضروری ہے کہ قرآن پاک کے ذریعے دنیوی مقاصد مال، عہدہ و مرتبہ، معاصرین پر فوقیت و برتری، لوگوں میں شہرت، لوگوں کو اپنی طرف متوجہ کرنے کے ارادے کو بالکل مقصود نہ بنائے، استاذ اور قاری صاحب کے لیے ضروری ہے کہ طالب علم سے کسی بھی قسم کے فائدے کی امید سے اپنی تعلیم کو پاک و صاف رکھے، چاہے وہ فائدہ خدمت ہو، یا ہدیہ کی صورت میں مال، اگرچہ وہ تھوڑی ہی مقدار میں ہو، اگر وہ اس طالب علم کو نہ پڑھاتا، تو اس کو ہرگز وہ ہدیہ نہ ملتا۔

ارشاد ربانی ہے:

مَنْ كَانَ يُرِيدُ حَرْثَ الْآخِرَةِ نَزِدْ لَهُ فِي حَرْثِهِ ۚ وَمَنْ كَانَ يُرِيدُ حَرْثَ الدُّنْيَا نُؤْتِهِ مِنْهَا وَمَا لَهُ فِي الْآخِرَةِ مِنْ نَصِيبٍ. (الشوری: ۲۰)

جو شخص آخرت کی کھیتی چاہتا ہے، ہم اس کے لیے کھیتی میں اضافہ کرتے ہیں، جو شخص دنیا کی کھیتی چاہتا ہے، ہم اس میں سے کچھ دے دیتے ہیں اور آخرت میں اس کے لیے کچھ حصہ نہیں۔

ایک دوسری جگہ ارشاد خداوندی ہے:

مَنْ كَانَ يُرِيدُ الْعَاجِلَةَ عَجَلْنَا لَهُ فِيهَا مَا نَشَاءُ لِمَنْ نُرِيدُ. (الاسراء: ۱۸)

جو شخص دنیا کا سامان چاہتا ہے، ہم اس میں جتنا چاہیں جس کو چاہیں دیتے ہیں۔

حضرت ابو ہریرہؓ رسول اللہ صلی اللہ علیہ وسلم سے روایت کرتے ہیں کہ آپ صلی اللہ علیہ وسلم نے فرمایا:

من تعلم علما مما يتبعي به وجه الله تعالى، لا يتعلمه إلا ليصيب به عرضا من أعراض الدنيا، لم يجد عرف الجنة يوم القيامة. (رواه ابوداؤد باسناد صحيح)

جو شخص ایسا علم حاصل کرے جس کے ذریعے اللہ کی رضا مندی حاصل کی جاسکتی ہے؛ لیکن وہ شخص اس علم کو اس لیے حاصل کرتا ہے؛ تاکہ اس کی وجہ سے دنیا کا کچھ حصہ اسے مل جائے، تو وہ شخص قیامت کے دن جنت کی خوش بو بھی سونگھ نہیں سکے گا۔

حضرت انس اور حضرت حذیفہؓ سے رسول اللہ صلی اللہ علیہ وسلم کا یہ ارشاد مروی ہے:
 من طلب العلم لیما یرى به السفهاء أو یکاثر به العلماء أو یصرف به وجوه
 الناس إلیه، فلیتوب أمقعهده من النار. (رواه الترمذی من رویة کعب بن مالک وقال ادخله النار)
 جو آدمی علم اس لیے حاصل کرے؛ تاکہ بے وقوف لوگوں کے ساتھ بحث و مباحثہ
 کرے، یا علماء پر فخر کرے، یا لوگوں کو اپنی طرف متوجہ کرے، اس کو چاہئے کہ جہنم کو اپنا
 ٹھکانہ بنا لے۔

ایک دوسری روایت میں ہے کہ اللہ تعالیٰ اسے جہنم میں داخل فرمائیں گے۔

فصل: طلبہ کسی قابل عالم کے پاس چلے جائیں، تو ناراض نہیں ہونا چاہئے
 استاذ و مدرس کو اپنے پاس طلبہ کی بھیڑ جمع کرنے اور لوگوں کی آمد و رفت سے کلی طور
 پر اجتناب کرنا چاہئے، اگر اپنے طلبہ کسی دوسرے قابل آدمی کے پاس جا کر استفادہ
 کرتے ہیں، تو اس کو ہرگز برا نہیں سمجھنا چاہئے، یہ سب سے بڑی مصیبت ہے جس میں
 ناواقف اساتذہ مبتلا ہو جاتے ہیں اور یہ بات ان کی بدینتی اور بدباطنی کی کھلی دلیل ہے؛
 بلکہ یہ روشن دلیل ہے کہ اس استاذ و مدرس نے اپنی تعلیم سے اللہ کی رضا کو مقصود نہیں بنایا
 ہے، اللہ کی رضا مقصود ہوتی، تو اس کے طلبہ کا دوسرے قابل استاذ سے استفادہ کرنے
 سے اس کو ہرگز ناگواری نہ ہوتی؛ بلکہ ایسی صورت میں استاذ کو چاہئے کہ اپنے دل کو سمجھائے
 کہ اس کو پڑھانے سے میرا مقصود اللہ کی اطاعت اور اس کی رضامندی ہے، الحمد للہ وہ
 مجھے مل گئی، اب وہ طالب علم دوسروں کے پاس جا کر مزید علم حاصل کرنا چاہتا ہے، لہذا اس
 پر کسی قسم کی ناراضگی نہیں ہونی چاہئے۔

امام دارمی رحمۃ اللہ علیہ نے اپنی مسند میں حضرت علی بن طالبؓ کے مندرجہ ذیل
 ملفوظات نقل فرمائے ہیں:

یا حملة القرآن أو قال یا حملة العلم! اعملوا به، فإنما العالم من عمل به
 بما علم، ووافق علمه عمله، وسیکون أقوام یحملون العلم لایجاوز تراقیہم
 یخالف عملہم علمہم، و تخالف سریرتہم علانیتہم، یجلسون حلقاً، یباہی

بعضہم بعضا حتی أن الرجل لیغضب علی جلیسہ أن یجلس إلی غیرہ ویبدعہ،
أولئک لا تصعد أعمالہم فی مجالسہم تلک إلی اللہ تعالیٰ.

آپؐ نے فرمایا: اے حاملین قرآن! اے علماء کی جماعت! علم پر عمل کرو، عالم صرف وہ ہے جو اپنے علم پر عمل کرے اور جس کا علم اس کے عمل کے مطابق ہو، عنقریب کچھ لوگ آئیں گے جو اس علم کو حاصل کریں گے اور وہ ان کے حلق سے آگے نہیں بڑھے گا، ان کا عمل ان کے علم کے خلاف ہوگا، ان کی خلوت ان کی جلوت کے برعکس ہوگی، چھوٹے چھوٹے حلقے بنالیں گے اور ایک دوسرے پر فخر کریں گے؛ یہاں تک کہ یہ لوگ اپنے ساتھ بیٹھنے والوں (طلبہ) پر غصہ کریں گے، جب یہ طلبہ دوسروں کے پاس چلے جائیں، تو ناراض ہو کر انہیں چھوڑ دیں گے، یہ وہ لوگ ہیں جن کے اعمال اللہ تک نہیں پہنچتے۔

امام شافعیؒ سے منقول ہے کہ آپؐ نے فرمایا: میری خواہش ہے کہ لوگ مجھ سے علم اور یہ کتابیں حاصل کریں اور میری جانب ایک حرف بھی منسوب نہ کریں۔

فصل: استاذ کے لیے اذکار، ادعیہ مسنونہ اور اخلاق حسنہ کا اہتمام

استاذ کو چاہئے کہ اپنے آپ کو اچھے اخلاق، ان خوبیوں اور پسندیدہ عادات سے سنوارے جو قرآن و حدیث میں آئے ہیں، اللہ تبارک و تعالیٰ نے ان کی طرف رہنمائی فرمائی ہے، یعنی دنیا سے بے رغبتی، دنیاوی اسباب کی قلت، دنیا اور دنیا دار لوگوں سے بے نیازی، سخاوت، بخشش، مکارم اخلاق، خندہ پیشانی سے لوگوں سے ملاقات، حلم و بردباری، صبر، خسیس پیشوں سے اجتناب، تقویٰ، خشوع و خضوع اور وقار و جمال کا اختیار کرنا، بے جا ہنسی سے پرہیز، حد سے زیادہ مذاق کرنے سے بچنا اور شرعی وظائف کا اہتمام، پاکی صفائی کا خیال رکھنا، ان بالوں کو صاف کرنا جن کے صاف کرنے کا شریعت میں حکم دیا گیا ہے، مونچھوں کو کاٹنا، ناخن کاٹنا، داڑھی میں کنگھا کرنا، بدن اور کپڑوں کے میل کچیل کو صاف کرنا چاہئے اور حسد، ریا کاری، خود پسندی اور دوسروں کی حقارت سے مکمل اجتناب کرنا چاہئے۔

ان اذکار، تسبیحات اور ادعیہ کا اہتمام کرے جو احادیث میں وارد ہوئے ہیں،

خلوت و جلوت میں ہر وقت اللہ تعالیٰ کا دھیان رکھے اور تمام امور میں صرف اللہ جل شانہ پر بھروسہ و اعتماد رکھے۔

فصل: طلبہ کے ساتھ نرمی اور شفقت

استاذ کو چاہئے کہ اپنے طلبہ کے ساتھ نرمی اور شفقت کا معاملہ کرے، ان کی خوش آمد کرے اور اپنی وسعت کے بقدر ان کے ساتھ احسان کرے۔

ہارون عبدیریؒ سے منقول ہے کہ انہوں نے فرمایا: ہم لوگ حضرت ابوسعید خدریؓ کی خدمت حاضر ہوتے، تو آپؓ فرماتے: رسول اللہ صلی اللہ علیہ وسلم کی وصیت تمہیں مبارک ہو۔ رسول اللہ صلی اللہ علیہ وسلم نے فرمایا:

إن الناس تبع لكم، وإن رجالاتنا نكم من أقطار الارض يتفقهون في الدين، فإذا أتوكم، فاستوصوا بهم خيرا.

(رواہ الترمذی وابن ماجہ وغیرہما، ورویناہ نحوہ فی مسند الدارمی عن ابی الدرداء)

لوگ تمہاری اتباع کریں گے اور کچھ لوگ عالم کے چپے چپے سے تمہارے پاس دین کا علم حاصل کرنے کے لیے آئیں گے، جب وہ تمہارے پاس آئیں، تو تم ان کے ساتھ بھلائی کا معاملہ کرو۔

فصل: طلبہ کے ساتھ خیر خواہی

استاذ کو چاہئے کہ طلبہ کے ساتھ خیر خواہی کا معاملہ کرے، اس لیے کہ رسول صلی اللہ علیہ وسلم نے فرمایا:

الدين النصيحة، قلنا: لمن يارسل الله! قال لله، ولكتابه، ولرسوله، ولائمة المسلمين، وعامتهم. (رواہ مسلم)

دین سراسر خیر خواہی کا نام ہے، ہم نے عرض کیا، خیر خواہی کس کے ساتھ کی جائے؟ فرمایا: اللہ کے ساتھ، اس کی کتاب، اس کے رسول، مسلمانوں کے ائمہ اور عام مسلمانوں کے ساتھ کی جائے۔

اللہ اور اس کی کتاب کی خیر خواہی میں اس کی کتاب کے پڑھنے والے کا اکرام، اس

کی مصلحتوں کی جانب اس کی رہنمائی ورہبری، اس کے ساتھ شفقت کا معاملہ، اس کے حصولِ علم میں جو مدد ہو سکے کرنا اور اس کے دل کو خوش کرنا بھی شامل ہے۔

استاذ کو چاہئے کہ وہ طالب علم کی تعلیم کے سلسلے میں کشادہ دل، اس کے ساتھ مہربانی کرنے والا اور اس کی تعلیم کا شوقین ہو۔

استاذ کو چاہئے کہ طالب علم کو اس کی فضیلت یاد دلاتا رہے؛ تاکہ فضائل کا استحضار اس کے لیے نشاط اور حصولِ علم کا شوق و جذبہ کا سبب ہو اور طالب علم کو دنیا سے بے رغبت بنائے، دنیا کی طرف مائل ہونے، اس سے دھوکہ کھانے سے بچائے، طالب علم کو قرآن پاک کی مشغولی اور دینی علوم میں لگنے کی فضیلت بتائے، یہ اللہ کے نیک بندوں کا راستہ ہے اور انبیاء علیہم الصلوٰۃ والسلام کا شیوہ ہے۔

استاذ کو چاہئے کہ وہ طالب علم کے ساتھ شفقت کا معاملہ کرے، اس کی ضروریات اور اس کی مصالح کی طرف اس طرح توجہ دے جیسے اپنے اولاد کی ضروریات اور اس کی مصالح کی جانب توجہ دیتا ہے، طالب علم کو شفقت میں اپنے اولاد کے قائم مقام سمجھے، کبھی کبھی اس سے بدتمیزی، گستاخی یا بے ادبی ہو جائے، تو اسے معذور سمجھے، اس لیے کہ انسان نقائص میں مبتلا رہتا ہے، خاص طور سے جب کہ وہ کم سن اور کم عمر ہو۔

استاذ کو چاہئے کہ طالب علم کے لیے ان ہی بھلائیوں و خوبیوں کو پسند کرے جن کو اپنے لیے پسند کرتا ہے اور طالب علم کے لیے ان عیوب و نقائص کو برا سمجھے جن کو اپنے لیے برا سمجھتا ہے۔

بخاری و مسلم میں رسول اللہ ﷺ کا ارشاد منقول ہے:

لَا يُؤْمِنُ أَحَدُكُمْ حَتَّىٰ يُحِبَّ لِأَخِيهِ مَا يُحِبُّ لِنَفْسِهِ.

تم میں سے کوئی آدمی مؤمن کامل نہیں ہو سکتا جب تک کہ وہ اپنے بھائی کے لیے وہی پسند کرے جس کو اپنے لیے پسند کرتا ہے۔

حضرت عبداللہ بن عباسؓ سے منقول ہے کہ آپؓ نے فرمایا:

أَكْرَمَ النَّاسِ عَلَيَّ جَلِيسِي الَّذِي يَتَخَطَى النَّاسَ حَتَّىٰ يَجْلِسَ إِلَيَّ، لَوْ اسْتَطَعْتَ

أَنْ لَا يَقَعَ الذَّبَابُ عَلَيَّ وَجْهَهُ لَفَعَلْتُ.

میرے نزدیک معزز طالب علم وہ ہے جو در دراز مقام سے میرے پاس آئے؛ تاکہ وہ میرے قریب بیٹھے، اگر اس کے چہرہ پر مکھی بیٹھ جائے اور میں اسے دور کر سکتا ہوں، تو ضرور دور کروں گا، دوسری روایت میں ہے: اگر اس پر مکھی بیٹھ جائے، تو مجھے تکلیف ہوتی ہے۔

استاذ کو چاہئے کہ اپنے آپ کو طلبہ کے بنسبت بڑا نہ سمجھے؛ بلکہ ان کے ساتھ نرمی اختیار کرے اور ان کے ساتھ تواضع اختیار کرے، عام لوگوں کے ساتھ تواضع اختیار کرنے کے سلسلے میں بہت سارے فضائل آئے ہیں، تو ان لوگوں کے ساتھ جو اس کی اولاد کی طرح ہیں، قرآن پاک کی تعلیم میں مصروف ہیں اور اپنے ہی ساتھ رہتے ہیں بدرجہ اولیٰ ان کے ساتھ تواضع و نرمی کا معاملہ کرنا چاہئے۔

رسول اللہ ﷺ نے فرمایا:

لِيَسُوَ الْمَنْ تَعْلَمُونَ، وَلِمَنْ تَتَعْلَمُونَ مِنْهُ.

جو لوگ تم سے علم حاصل کرتے ہیں، ان کے ساتھ اور جن سے تم علم حاصل کرتے ہو، ان کے ساتھ نرمی کا معاملہ کرو۔

ایوب سختیائی سے منقول ہے:

عالم کو چاہئے کہ اللہ تعالیٰ کے لیے تواضع اختیار کرتے ہوئے اپنے سر پر خاک ڈالے۔

فصل: طلبہ کو مسنون آداب اور اخلاقِ حسنہ سے آراستہ کرنا

استاذ کو چاہئے کہ طالب علم کو رفتہ رفتہ مسنون آداب اور عمدہ اخلاق سے آراستہ کرے، طالب علم کو اس کے تمام امور، خلوت و جلوت، ظاہر و باطن میں محتاط رہنے کا عادی بنائے، طالب علم کو اپنے قول و عمل سے اخلاص، صدق، حسن نیت اور ہر آن اللہ تعالیٰ کے استحضار کی ترغیب دے اور طالب علم کو بتائے کہ ان صفات سے اس کے لیے انوار و معارف کے دروازے کھلتے ہیں، شرح صدر کی نعمت حاصل ہوتی ہے، اس کے سینے سے علم و حکمت کے چشمے پھوٹیں گے، اس کے علم اور احوال میں ترقی نصیب ہوگی۔

فصل: دینی تعلیم حاصل کرنا فرض کفایہ

طلبہ کو علم دین سکھانا فرض کفایہ ہے، اگر اس کے لیے ایک ہی شخص قابل ہو، تو اس پر فرض عین ہو جاتا ہے، اگر بہت سارے قابل افراد ہوں؛ لیکن کوئی علم نہ سکھائے، تو سب گنہگار ہو جائیں گے، اگر بعض افراد اس ذمہ داری کو سنبھالیں، تو سب سے گناہ ساقط ہو جائے گا، اگر کسی پڑھانے والے سے تقاضا کیا گیا، اس نے انکار کر دیا، اس میں دو قول ہیں، راجح قول یہ ہے کہ وہ گنہگار نہ ہوگا؛ لیکن بلا عذر اس کے لیے انکار کرنا مکروہ ہوگا۔

فصل: طلبہ کی مصالحوں کی رعایت

استاذ کو چاہئے کہ وہ طلبہ کی تعلیم کا بے حد شوقین ہو، اپنے غیر ضروری دنیوی تقاضوں پر تعلیم کو فوقیت و ترجیح دینے والا ہو، جب پڑھانے کے لیے بیٹھے، تو تمام چیزوں سے ذہن کو خالی کر کے بیٹھے، طلبہ کو اسباق سمجھائے، ہر طالب علم کو اس کا حق دے، جو سبق طالب علم زیادہ یاد نہیں کر سکتا، اس کو زیادہ سبق نہ دے، جو زیادہ یاد کر سکتا ہے، اس کے لیے سبق کم نہ کرے، آموختہ کو دہرانے کی عادت ڈالے، جس طالب علم میں شرافت و نجابت کے اثار دیکھے، اس پر خصوصی توجہ و مہربانی کرے بشرطیکہ اس طالب علم پر خود پسندی، یا کسی اور فتنے میں مبتلا ہونے کا خوف نہ ہو، جو طالب علم محنت میں کوتاہی کرے اور اس کے متنفر ہونے کا اندیشہ نہ ہو، اس پر سختی کرے، اگر کوئی طالب علم کسی فن میں ماہر ہو جائے، تو اس پر ہرگز حسد نہ کرے، اس لیے کہ عام لوگوں پر حسد کرنا سخت گناہ ہے، تو پھر اس طالب علم پر کیسے حسد کیا جاسکتا ہے؟ جو اسی کا طالب علم ہے اور اپنی اولاد کے حکم میں ہے، آخرت میں طالب علم کا اجر و ثواب استاذ ہی کی طرف لوٹتا ہے اور دنیا میں نیک نامی استاذ ہی کو ملتی ہے۔

فصل: سبق میں پہلے آنے والے طلبہ کا لحاظ

جب طلبہ کی تعداد زیادہ ہو جائے، تو جو سب سے پہلے آیا ہے، اس کو پڑھائے، اگر پہلے آنے والے نے دوسروں کو پڑھانے کی اجازت دے دی، تو کوئی حرج کی بات نہیں، استاذ کو چاہئے کہ وہ طلبہ کے ساتھ خوش دلی و خندہ پیشانی سے پیش آئے اور طلبہ کے حالات معلوم

کرتا رہے۔

فصل: بد نیتی کی وجہ سے طالب علم کو تعلیم سے محروم نہ کرے

علماء نے فرمایا کہ کسی بھی طالب علم کو اس کی بد نیتی کی وجہ سے تعلیم سے محروم نہ کرے، سفیان ثوری رضی اللہ عنہ نے فرمایا: طالب علم کا علم کو طلب کرنا ہی نیت ہے، بعض علماء نے فرمایا: ہم نے غیر اللہ کے لیے علم حاصل کیا، اللہ تعالیٰ نے اس کو اپنے ہی لیے منظور فرمایا، مطلب یہ ہے کہ فی الحال علم کا حاصل کرنا انجام کے اعتبار سے اللہ کے لیے ہو جائے گا۔ ان شاء اللہ

فصل: درس میں حاضری کے آداب

ضروری آداب میں سے یہ بھی ہے کہ طلبہ کو پڑھاتے وقت اپنے ہاتھوں کو کھیل میں لگانے اور بلا ضرورت ادھر ادھر دیکھنے سے اپنے آپ کو بچائے، درس گاہ میں با وضو، قبلہ رخ اور پڑ وقار ہو کر پاک صاف لباس پہن کر بیٹھے، جب درس گاہ حاضر ہو، تو درس گاہ میں بیٹھنے سے پہلے دو رکعت نماز پڑھے اور دوزانو بیٹھے۔

امام ابوداؤد نے حضرت عبداللہ بن مسعود رضی اللہ عنہ سے نقل کیا ہے کہ آپ صلی اللہ علیہ وسلم تلامذہ کو مسجد میں دوزانو بیٹھ کر پڑھاتے تھے۔

فصل: علم کی توہین نہ کرے۔

ایک نہایت ضروری بات یہ ہے کہ علم کو ذلیل نہ کرے، لہذا کسی ایسی جگہ نہ جائے، جہاں طالب علم کو اسی کی جگہ پر پڑھانا پڑے، اگرچہ وہ خلیفہ، یا اس سے اوپر درجے کا کوئی دوسرا شخص ہی کیوں نہ ہو؛ بلکہ ان چیزوں سے علم کی حفاظت کرے، جیسا کہ ہمارے اسلاف نے حفاظت کی تھی، اس سلسلے میں اسلاف و اکابر کے واقعات مشہور ہیں۔

فصل: استاذ کو اپنی مجلس وسیع رکھنی چاہئے

استاذ کو چاہئے کہ اپنی مجلس وسیع رکھے؛ تاکہ اس کے ساتھ بیٹھنے والوں کو اطمینان ہو۔ حدیث شریف میں ہے:

خیر المجالس أوسعها.

(رواہ ابوداؤد فی سننہ فی أوائل کتاب الادب باسناد صحیح من روایۃ ابی سعید الخدریؓ)

رسول اللہ صلی اللہ علیہ وسلم نے فرمایا: بہترین مجلس وہ ہے جو وسیع ہو۔

فصل: طلبہ کے لیے حصول علم کے آداب

ہم نے جتنے آداب اساتذہ سے متعلق بیان کیا ہے، وہ تمام آداب بعینہ طلبہ کے لیے بھی ضروری ہیں، نیز طلبہ کو چاہئے ان تمام چیزوں سے احتراز کریں جو حصول علم میں رکاوٹ بنتے ہوں، طلبہ کو چاہئے کہ اپنے دلوں کو گندگیوں سے پاک صاف رکھیں؛ تاکہ دل قرآن کو قبول کرنے، اس کے یاد کرنے اور فوائد کو حاصل کرنے کے قابل بنیں۔

رسول اللہ صلی اللہ علیہ وسلم نے فرمایا:

ألا إن في الجسد مضغة، إذا صلحت، صلح الجسد كله، وإذا فسدت، فسد الجسد كله، ألا وهي القلب.

سنو! جسم میں ایک گوشت کا ٹھٹھا ہے، جب وہ درست ہو جائے، تو تمام جسم درست ہو جاتا ہے، جب وہ خراب ہو جائے، تو تمام جسم خراب ہو جاتا ہے، سنو وہ دل ہے۔ کسی کہنے والے نے بڑی اچھی بات کہی ہے:

يطيب القلب للعلم، كما تطيب الارض للزراعة.

علم کے لیے مناسب اور عمدہ دل چاہئے جیسا کہ زراعت کے لیے عمدہ زمین چاہئے۔ طلبہ کو چاہئے کہ اپنے اساتذہ کے ساتھ تواضع کے ساتھ پیش آئیں، اگرچہ عمر میں اپنے سے چھوٹے ہی ہوں، شہرت، حسب و نسب کے اعتبار سے کم درجے کے کیوں نہ ہوں، علم کا ادب و احترام کریں، ان ہی آداب سے علم حاصل ہوتا ہے، اسی بات کو علماء نے نظم میں بیان کیا ہے:

العلم حرب للفتى المتعالي كالسيل حرب للمكان العالی

متکبر نوجوان کے لیے علم تباہی کا ذریعہ ہے، جیسا کہ سیلاب اونچی جگہ کے لیے تباہی کا ذریعہ ہوتا ہے۔

طلبہ کو چاہئے کہ اپنے استاذ کے مطیع و فرماں بردار ہوں، تمام امور میں اپنے اساتذہ

سے مشورہ کرتے رہیں اور ان کی باتوں پر عمل کریں، جیسے عقل مند مریض خیر خواہ اور ماہر حکیم کی بات کو قبول کرتا ہے۔

فصل: قابل اور ذی استعداد علماء سے علم حاصل کرنا

طالب علم کو چاہئے کہ وہ ایسے کامل و قابل استاذ سے علم حاصل کرے جس کی صلاحیت اچھی ہو، دین داری، معرفت اور تقویٰ میں مشہور ہو۔

حضرت امام ابن سیرینؒ اور امام مالکؒ نے فرمایا:

هذا العلم دین، فانظروا عمن تأخذون دینکم.

یہ علم دین کا ایک شعبہ ہے، لہذا تم کن لوگوں سے دین کو حاصل کرتے ہو، اس سلسلے میں غور و فکر سے کام لو۔

طالب علم کے لیے ضروری ہے کہ وہ اپنے استاذ کو احترام کی نگاہ سے دیکھے اور اس کی قابلیت اور اس سلسلے میں دیگر لوگوں سے افضل و برتر ہونے کا اعتقاد رکھے، اس لیے کہ یہ بات استاذ سے فائدہ اٹھانے میں معاون ہوتی ہے، بعض اللہ والے جب اپنے استاذ کی خدمت میں جاتے، تو کوئی چیز صدقہ کر کے جاتے اور یوں دعا کر کے جاتے:

اللهم استر عیب معلمی عنی، ولا تذهب برکة علمہ منی.

اے اللہ! مجھ پر میرے استاذ کے عیوب و نقائص کو ظاہر نہ فرما اور میرے استاذ کے علم کی برکت سے مجھے محروم نہ فرما۔

امام شافعیؒ کے شاگرد ربیع نے فرمایا:

استاذ کے جلال و ہیبت کی وجہ سے مجھے کبھی بھی میرے استاذ امام شافعیؒ کے سامنے پانی پینے کی ہمت نہیں ہوئی۔

حضرت علی بن طالبؓ سے منقول ہے کہ آپؓ نے فرمایا:

☆ استاذ کے حقوق میں یہ چیزیں بھی داخل ہیں کہ تم عام لوگوں کو سلام کرو؛ لیکن بطور خاص استاذ کو سلام کرو۔

☆ استاذ کے سامنے بیٹھو، استاذ کے سامنے ہرگز ہاتھ، یا آنکھ سے اشارہ نہ کرو اور

استاذ کے سامنے یوں نہ کہو کہ فلاں شخص جیسا آپ کہتے ہیں، اس کے خلاف کہتا ہے۔
☆ استاذ کے سامنے کسی کی غیبت نہ کرو، جب استاذ کی مجلس میں حاضر ہوں، تو کسی کے ساتھ سرگوشی نہ کرو۔

☆ جب استاذ کھڑے ہوں، تو ان کے کپڑوں کو مت پکڑو، جب استاذ سست ہو جائیں، تو ان سے کسی بات کے لیے اصرار نہ کرو۔
استاذ کی صحبت سے اعراض و بے رخی مت کرو۔
علامہ نوویؒ فرماتے ہیں:

طالب علم کو چاہئے کہ حضرت علی کرم اللہ وجہہ کی مذکورہ بالا نصائح پر عمل کرے، اگر طالب علم کے سامنے استاذ کی کوئی غیبت کرے، تو جہاں تک ہو سکے مدافعت کی کوشش کرے، اگر مدافعت ممکن نہ ہو، تو اس مجلس سے چلا جائے۔

فصل: مجلس میں حاضری کے آداب

طالب علم کو چاہئے کہ استاذ کی خدمت میں مذکورہ سابقہ تمام آداب کے ساتھ حاضر ہو، باوضو، مسواک کے استعمال کے ساتھ جائے اور تمام چیزوں سے ذہن کو فارغ کر کے جائے، اگر استاذ کی مجلس میں جانے کے لیے اجازت کی ضرورت ہو، تو بلا اجازت ہرگز نہ جائے، جب جائے، تو تمام حاضرین کو اور بطور خاص استاذ کو سلام کرے، جب مجلس سے باہر آئے، تب بھی استاذ اور تمام حاضرین کو سلام کر کے واپس آئے، جیسا کہ رسول اللہ صلی اللہ علیہ وسلم نے فرمایا:

لیست الاولیٰ أحق من الثانیة.

واپسی کا سلام اور ابتدائی سلام دونوں برابر ہیں۔

لوگوں کی گردنیں پھاندتے ہوئے نہ جائے؛ بلکہ مجلس میں جہاں جگہ ملے، وہاں بیٹھ جائے؛ البتہ استاذ خود اپنے سامنے آنے کی اجازت دیں، یا اہل مجلس اس شخص کا اکرام کرتے ہوئے آگے جگہ دیں، تو آگے جاسکتا ہے، کسی آدمی کو اس کی جگہ سے نہ اٹھائے، اگر کوئی شخص اپنی جگہ سے کھڑے ہو کر اکرام کرے، تو حضرت ابن عمرؓ کی

اتباع کرتے ہوئے قبول نہ کرے؛ البتہ اس میں حاضرین مجلس کا کوئی فائدہ ہو، یا استاذ کا حکم ہو، تو اس صورت میں اکرام کو قبول کر لے، درمیانی مجلس میں نہ بیٹھے، دو ساتھیوں کے درمیان نہ بیٹھے، اگر وہ دونوں ساتھی اس کی اجازت دیں، تو بیٹھ سکتا ہے۔

فصل: حاضرین مجلس کا احترام

☆ طالب علم کو چاہئے کہ وہ اپنے رفقاءے درس اور حاضرین مجلس کے ساتھ ادب و احترام سے پیش آئے، یہ بھی استاذ کے ساتھ ادب و احترام ہے۔

☆ استاذ کے سامنے طالب علمانہ ہیئت و طریقے کے مطابق بیٹھے۔

☆ بلا ضرورت اپنی آواز بلند نہ کرے، نہ ہی لمبی بات کرے، نہ استاذ کے سامنے ہنسنے۔

☆ اپنے ہاتھ یا کسی اور چیز سے نہ کھیلے۔

دائیں، بائیں جانب بلا ضرورت نہ دیکھے؛ بلکہ استاذ کی طرف کان لگا کر ہمتن

متوجہ رہے۔

فصل: استاذ کی بشاشت کے وقت استفادہ

مجملہ ضروری آداب میں سے یہ بھی ہے کہ استاذ کا دل منتشر ہونے کی حالت میں مثلاً اکتاہٹ، خوف، خوشی، پیاس، اونگھا اور پریشانی کے حالات جن میں استاذ کو پڑھانے میں مشقت و پریشانی پیش آتی ہے، یا چستی و حاضر دماغی نہ ہونے کی وجہ سے طبیعت آمادہ نہیں ہے، ایسے حالات میں سبق پڑھنے کے ذریعے استاذ کو تکلیف نہ دے؛ بلکہ استاذ کی طبیعت کے نشاط کے اوقات کو غنیمت جانے اور اس وقت استفادہ کرے۔

استاذ کی بے مروتی کو برداشت کرے؛ لیکن اس بات سے طالب علم استاذ کی صحبت اور حسن اعتقاد سے دور نہیں ہونا چاہئے؛ بلکہ استاذ کے ان اقوال و افعال کا صحیح مطلب نکال لے جن کا ظاہر غلط محسوس ہو رہا ہے، اگر استاذ سے کچھ غلطی ہو بھی جائے، تو استاذ کے سامنے اپنا عذر پیش کرے، اپنے کو قصور وار ٹھہرائے۔ ان شاء اللہ۔ یہ بات طالب علم کے لیے دنیا و آخرت میں سود مند ہوگی، اسی کے متعلق حضرت عبداللہ بن عباسؓ کا ارشاد مشہور ہے:

ذلت طلبا، فعززت مطلوباً.

میں طالب علم ہونے کے زمانے میں اپنے زمانے کو ذلیل بنایا اور مطلوب یعنی استاذ ہونے کے زمانے میں معزز ہوا۔

کسی شاعر نے کیا ہی اچھی بات کہی ہے:

من لم يذق طعم المذلة ساعة قطع الزمان بأسره مذلولاً
جو شخص (علم حاصل کرنے کی زمانے میں) تھوڑی دیر کی ذلت کو برداشت نہیں کرتا،
ساری زندگی وہ ذلیل و رسوا ہو کر بسر کرے گا۔

فصل: علم کا شوق

طالب علم؛ علم کا حریص ہو، تمام اوقات میں اسباق کا اہتمام کرنے والا ہو، زیادہ علم حاصل کرنے پر قدرت ہونے کی صورت میں تھوڑے پر قناعت نہ کرے، اپنے نفس پر طاقت سے زیادہ بوجھ نہ ڈالے، ممکن ہے کہ اس سے اکتا ہٹ ہو جائے، یا جو کچھ حاصل ہوا، وہ ضائع ہو جائے اور یہ بات لوگوں کے حالات کے اعتبار سے مختلف ہو سکتی ہے، جب درس گاہ میں آئے، استاذ موجود نہ ہوں، تو ان کا انتظار کرے، روزانہ کے مقررہ سبق کی مقدار کا نافع نہ کرے، ہاں اگر کوئی ایسا وقت ہے جس میں استاذ کو پڑھانے سے ناگواری ہوتی ہو، یا کسی کو بھی اس وقت پڑھانے کی عادت نہیں ہے، تو اس وقت انتظار نہ کرے، جب استاذ آرام کر رہے ہوں، یا کسی اہم کام میں مصروف ہوں، تو ایسے وقت استاذ کے پاس جانے کی اجازت طلب نہ کرے، یا تو استاذ کے بیدار ہونے اور اس اہم کام سے فارغ ہونے کا انتظار کرے اور صبر کرے، یہی بہتر ہے جیسا کہ حضرت عبداللہ بن عباسؓ وغیرہ حضرات کرتے تھے، یا واپس آجائے۔

طالب علم کو چاہئے کہ علم کے حاصل کرنے میں فرصت، چستی، قوتِ بدن، بیدار مغزی کے زمانے میں، نیز مصروفیات کی کثرت، بیماریوں کے حملے اور مقام و مرتبے کے بلند ہونے سے پہلے پہلے خوب محنت کر لے، ان چیزوں کے پیش آنے کے بعد موقع نہیں ملے گا۔

امیر المؤمنین حضرت عمر بن خطابؓ نے ارشاد فرمایا ہے:

تفقہوا قبل أن تسودوا.

ذمہ دار بننے سے پہلے علم دین حاصل کرو۔

علامہ نوویؒ فرماتے ہیں: اس کا مطلب یہ ہے کہ اپنی صلاحیت کو کامل بنانے میں خوب محنت کرو جس وقت تم دوسروں کے تابع ہو، جب تم متبوع و مقتدا بن جاؤ گے، تو علم حاصل کرنے کا موقع ہاتھ سے چلا جائے گا، اس لیے کہ تمہارا مقام بلند ہو جائے گا اور تمہاری مصروفیات زیادہ ہو جائیں گی، علم کے لیے وقت فارغ نہیں کر سکو گے، یہی مطلب ہے امام شافعیؒ کے قول:

تفقہ قبل أن ترأس، فإذا رأست، فلا سبيل إلى التفقه.

علم حاصل کرو سردار بننے سے پہلے، جب تم سردار بن جاؤ گے، تو تمہارے لیے علم حاصل کرنے کا کوئی راستہ نہ ہوگا۔

فصل: طالب علم کو چاہئے کہ صبح کے وقت استاذ سے سبق پڑھے

رسول اللہ ﷺ نے فرمایا:

اللهم بارك لأمتي في بكورها.

اے اللہ! میری امت کے لیے صبح اور شروع دن میں برکت عطا فرما۔

طالب علم کو چاہئے کہ اپنے آموختے کو یاد رکھے، اپنی باری کے وقت کسی کو موقع نہ دے؛ بلکہ خود استفادہ کرے، اس لیے کہ عبادات میں دوسروں کو ترجیح دینا اچھی بات نہیں ہے۔

اگر استاذ کسی مصلحت کی بنا پر بعض اوقات دوسرے کو ترجیح دے دے، تو استاذ کی بات کو قبول کرے، طالب علم کو خاص طور سے اس بات کا لحاظ رکھنا ضروری ہے کہ ساتھی یا کسی بھی شخص کو اللہ تعالیٰ نے کوئی نعمت عطا کی ہو، تو اس پر ہرگز حسد نہ کرے۔

اگر اللہ تعالیٰ نے اس کو خود کسی خاص نعمت سے نوازا ہو، تو خود پسندی میں ہرگز مبتلا نہ ہو، خود پسندی کا علاج یہ ہے کہ یہ سوچے کہ جو نعمت اللہ تعالیٰ نے عطا کی ہے، وہ اس کی

اپنی قوت و طاقت سے نہیں؛ بلکہ اللہ نے اپنے فضل سے عطا فرمائی ہے، اس کے اندر جو علم ہے، اللہ تعالیٰ نے اس کے اندر رکھا ہے اور حسد کو دور کرنے کا طریقہ یہ ہے کہ وہ یہ سوچے کہ اللہ کی حکمت کا تقاضا ہوا کہ فلاں فضیلت فلاں شخص کو عطا فرمائیں، لہذا اس فضیلت پر اعتراض نہیں کرنا چاہئے اور نہ ہی ناگواری محسوس کرنی چاہئے، اس لیے کہ اللہ تعالیٰ نے اس کے لیے وہ نعمت پسند فرمائی اور اس کو عطا فرمایا ہے۔



پانچواں باب

حاملین قرآن کی صفات

حاملین قرآن کے آداب کا کچھ حصہ پچھلے باب میں گزر چکا ہے، حامل قرآن کے آداب میں سے یہ بھی ہے کہ حاملین قرآن کو چاہئے کہ وہ اچھی عادات و شمائل سے متصف ہوں، اپنے آپ کو ہر ناجائز و ممنوع امر سے بچائیں جس سے قرآن پاک نے منع کیا ہے، قرآن پاک کی عظمت کرتے ہوئے، خمیس پیشوں سے دور رہیں، شریف النفس ہوں، ظالم، سخت دل، دنیا دار آدمی پر بلند ہوں،، نیک، اچھے لوگ اور مساکین کے ساتھ متواضع، عاجز اور باوقار ہوں۔

حضرت عمر بن خطابؓ سے منقول ہے کہ آپؐ نے فرمایا:

يامعشر القراء! ارفعوا رؤسكم، فقد وضح لكم الطريق، فاستبقوا الخيرات، ولا تكونوا عيالا على الناس.

اے حاملین قرآن! اپنے سروں کو بلند رکھو، تمہارے لیے راستہ واضح ہے، لہذا بھلائیوں کی طرف آگے بڑھو، لوگوں کے محتاج نہ بنو۔

حضرت عبداللہ بن مسعودؓ سے منقول ہے کہ آپؐ نے فرمایا:

ينبغي لحامل القرآن أن يعرف بليته إذا الناس نائمون، وبنهاره إذا الناس مفطرون، وبحزبه إذا الناس يفرحون، وبكائه إذا الناس يضحكون، وبصمته إذا الناس يخوضون، وبخشوعه إذا الناس يختالون.

حامل قرآن کو اس کی رات سے پہچانا جانا چاہئے، جب لوگ سو رہے ہوں، اس کو اس کے دن سے پہچانا جانا چاہئے، جب لوگ کھاپی رہے ہوں، اس کو اس کے ورد سے پہچانا جانا چاہئے، جب لوگ خوش ہو رہے ہوں، اس کو اس کے رونے سے پہچانا جانا چاہئے، جب لوگ ہنس رہے ہوں، اس کو اس کی خاموشی (کائنات میں غور و فکر میں

مشغولی) سے پہچانا جانا چاہئے، جب لوگ بے کار باتوں میں منہمک ہوں اور حامل قرآن کو اس کے تواضع و انکساری سے پہچانا جانا چاہئے، جب لوگ تکبر کر رہے ہوں۔

حضرت حسن بن علیؓ سے مروی ہے کہ آپؓ نے فرمایا:

إن من كان قبلكم رأوا القرآن رسائل من ربهم، فكانوا يتدبرونها بالليل، وينفذونها في النهار.

تم سے پہلی امتوں نے قرآن پاک کو رسائل کی صورت میں دیکھا، چنانچہ وہ لوگ رات میں ان میں غور و فکر کرتے اور دن میں اس کے احکامات کو نافذ کرتے۔

فضیل بن عیاضؒ سے منقول ہے کہ آپؓ نے فرمایا:

حامل قرآن کو چاہئے کہ اس کی کوئی ضرورت خلفاء، امراء، یا ان کے ماتحت افراد سے متعلق نہ ہو۔

نیز آپؓ سے منقول ہے:

حامل قرآن اسلام کی پہچان ہے، لہذا اس کو قرآن پاک کی عظمت کے پیش نظر لہو و لعب میں مشغول لوگوں کے ساتھ نہیں رہنا چاہئے۔

فصل: قرآن پاک کو ذریعہ معاش نہ بنائیں

سب سے اہم بات جس سے حاملین قرآن کو اجتناب کرنا چاہئے وہ یہ ہے کہ قرآن پاک کو معاش کا ذریعہ نہ بنائیں۔

حضرت عبد الرحمن بن شبیلؒ رسول اللہ ﷺ سے روایت کرتے ہیں کہ آپ ﷺ نے فرمایا:

إقرؤ القرآن، ولا تأكلوا به، ولا تجفوا عنه، ولا تغلوا فيه.

قرآن پاک کو پڑھو، اس کو اپنے معاش کا ذریعہ نہ بناؤ، اس سے اعراض نہ کرو اور نہ اس میں غلو کرو۔

حضرت جابرؒ رسول اللہ ﷺ سے روایت کرتے ہیں کہ آپ ﷺ نے فرمایا:

إقرؤ القرآن من قبل أن يأتى قوم يقيمونه إقامة القدر يتعجلونه، ولا يتأ

جلونہ۔ (رواہ ابوداؤد بمعناہ من رواہ یسھل بن سعد)

قرآن پاک کو پڑھو اس سے پہلے کہ ایک ایسی جماعت آئے جو قرآن کو تیر کو درست کرنے کی طرح درست کرے گی، اس کے اجر کو دنیا ہی میں (معاوضہ، شہرت وغیرہ) طلب کرے گی اور آخرت کے لیے کچھ بھی اجر باقی نہیں رکھے گی۔

حضرت فضیل بن عمرو سے روایت ہے:

دو صحابی ایک مسجد میں داخل ہوئے، جب امام صاحب نے نماز سے سلام پھیرا، تو ایک آدمی کھڑا ہوا اور قرآن مجید کی چند آیات تلاوت کیں، اس کے بعد لوگوں سے بھیک مانگنے لگا، تو ان دو صحابہ میں سے ایک نے فرمایا:

إنا لله وإنا إليه راجعون.

میں نے رسول اللہ ﷺ کو فرماتے ہوئے سنا کہ آپ ﷺ نے فرمایا:
سیجیء قوم یسألون بالقرآن، فمن سأل بالقرآن، فلا تعطوه.

(ہذا الاسناد منقطع، فان الفضل بن عمرو لم یسمع الصحابۃ)

ایک قوم آئے گی جو قرآن مجید کو ذریعہ بنا کر لوگوں سے بھیک مانگے گی، لہذا جو قرآن پاک کو ذریعہ بنا کر سوال کرے، اس کو مت دو۔

قرآن پاک پر اجرت لینے کے سلسلے میں علماء کرام کا اختلاف

امام ابوسلیمان خطابیؒ نے علماء کی ایک جماعت سے قرآن پاک پر اجرت کا عدم جواز نقل کیا ہے، جن میں امام زہریؒ، امام ابوحنیفہؒ بھی ہیں اور ایک جماعت سے نقل کیا ہے کہ اگر شرط کے بغیر معاوضہ مل جائے، تو جائز ہے، یہ حسن بصریؒ، شعبیؒ، ابن سیرینؒ وغیرہ حضرات کا قول ہے۔

عطاء، امام مالکؒ اور امام شافعیؒ کا مذہب یہ ہے کہ اگر صحیح شرائط کے ساتھ اجارہ کرے، تو جائز ہے، اس کے جائز ہونے کے سلسلے میں صحیح احادیث آئی ہیں، جن لوگوں نے منع کیا ہے، ان حضرات نے حضرت عبادہ بن صامتؓ کی روایت سے استدلال کیا ہے کہ انہوں نے ایک آدمی کو قرآن پاک پڑھایا تھا، پڑھنے والے نے حضرت عبادہؓ کو ایک کمان ہدیہ میں دی، رسول اللہ ﷺ نے حضرت عبادہؓ سے فرمایا:

إن سرک أن تطوق بها طوقاً من نار، فاقبلها. (صوحدیث مشہور رواہ ابوداؤد وغیرہ)
 اگر تمہیں خوشی ہو کہ اس کے بدلے جہنم کا طوق تمہیں پہنایا جائے، تو اس کو قبول کر لو۔
 اس کے علاوہ سلف سے بہت سارے اقوال مروی ہیں جن سے ان حضرات نے
 استدلال کیا ہے۔

جو حضرات اجازت دیتے ہیں، ان لوگوں نے حدیث عبادہؓ کے دو جواب دئے ہیں:
 (۱) اس حدیث کی سند میں کلام ہے (۲) حضرت عبادہؓ نے تبرعاً پڑھایا تھا، جس
 کی وجہ سے حضرت عبادہؓ اجر و معاوضہ کے مستحق نہیں تھے، پھر اس شخص نے عوض کے طور
 پر ہدیہ دیا، لہذا حضرت عبادہؓ کے لیے قبول کرنا جائز نہیں تھا، برخلاف اس شخص کے جو
 پڑھانے سے پہلے صحیح اجارہ کا معاملہ کرے، اس کے لیے جائز ہے۔ واللہ اعلم

فصل: قرآن پاک ختم کرنی کی مدت

حامل قرآن کو چاہئے کہ قرآن پاک کی تلاوت کا بکثرت اہتمام کرے، قرآن
 پاک کی تلاوت کی مقدار کے سلسلے میں اکابر کی عادتیں مختلف رہی ہیں۔
 ابن ابی داؤد نے بعض اسلاف سے نقل کیا ہے کہ وہ حضرات ہر دو مہینوں میں ایک
 کلام پاک ختم کیا کرتے تھے، بعض حضرات سے ہر مہینے میں ایک ختم کرنا منقول ہے،
 بعض بزرگوں سے ہر دس دن میں ایک ختم ثابت ہے۔

بعض حضرات سے ہر آٹھ دن میں ایک ختم، بعض سے ہر چھ دن میں ایک، بعض
 سے ہر پانچ دن میں ایک، بعض سے ہر چار دن میں ایک قرآن مجید کا ختم منقول ہے،
 بہت سارے افراد سے ہر تیسری رات میں ایک، بعض حضرات سے ہر دو رات میں ایک
 قرآن ختم کرنا ثابت ہے۔

بعض حضرات نے ایک دن اور ایک رات میں ایک کلام پاک ختم کیا ہے، بعض
 حضرات نے ایک دن اور ایک رات میں دو ختم کیا ہے، بعض حضرات نے ایک دن اور ایک
 رات میں تین قرآن مجید ختم کیا ہے اور بعض حضرات نے ایک دن اور ایک رات میں آٹھ
 قرآن پاک مکمل کئے ہیں۔

جن حضرات کو ایک دن اور ایک رات میں قرآن پاک ختم کرنے کی عادت تھی، ان میں حضرت عثمان بن عفانؓ، تمیم داریؓ، سعید بن جبیرؓ، مجاہد اور امام شافعیؒ وغیرہ حضرات ہیں۔

جن حضرات کو ایک دن اور ایک رات میں تین قرآن پاک ختم کرنے کی عادت تھی، ان حضرات میں سلیم بن عترؓ ہیں جو حضرت امیر معاویہؓ کے زمانے میں مصر کے قاضی تھے، ابو بکر بن داؤد نے روایت کیا ہے کہ وہ ایک دن اور ایک رات میں چار قرآن مجید پڑھا کرتے تھے۔

ابو عمر کندیؒ نے اپنی کتاب ”قضاة مصر“ میں نقل کیا ہے کہ حضرت سلیم ایک دن اور ایک رات میں چار مرتبہ قرآن مجید کا دور کرتے تھے۔

شیخ صالح ابو عبد الرحمن سلمیٰ نے فرمایا: میں نے شیخ ابو عثمان مغربی کو فرماتے ہوئے سنا کہ ابن الکاتب دن میں چار قرآن ختم فرماتے اور رات میں چار قرآن پاک ختم فرماتے۔ کم وقت میں قرآن پاک ختم کرنے کی یہ سب سے زیادہ مقدار ہے جو ہم کو معلوم ہوئی ہے۔

احمد دورقؒ نے اپنی سند سے منصور بن زاذان جو کہ عبادت گزار تابعین میں سے ہیں، ان کے متعلق نقل کیا ہے کہ وہ رمضان المبارک میں ظہر اور عصر کے درمیان ایک قرآن مجید اور مغرب اور عشاء کے درمیان ایک قرآن مجید ختم فرماتے تھے، عشاء کی نماز ایک چوتھائی رات گزرنے کے بعد پڑھا کرتے۔

امام ابو داؤدؒ نے صحیح سند کے ساتھ حضرت مجاہدؓ کے بارے نقل کیا ہے آپؓ رمضان میں ہر رات مغرب و عشاء کے درمیان ایک قرآن مجید مکمل فرماتے تھے۔

منصور سے مروی ہے کہ آپؓ نے فرمایا: علی ازدی رمضان کی ہر رات میں مغرب و عشاء کے درمیان ایک قرآن پاک پڑھتے تھے۔

ابراہیم بن سعد کہتے ہیں: میرے والد احتباء کی ہیئت میں بیٹھتے اور اسی حالت میں ایک قرآن مجید مکمل کر لیتے تھے، (دونوں زنانوں کھڑا کر کے ہاتھوں سے گھٹنوں کو پکڑ کر

سرین پر بیٹھنے کو احتیاء کہتے ہیں)

وہ حضرات جو صرف ایک رکعت میں پورا قرآن پڑھ لیا کرتے تھے، وہ بے شمار ہیں، متقدمین میں حضرت عثمانؓ بن عفان، تمیم داریؓ، سعید بن جبیرؓ نے کعبۃ اللہ میں ایک رکعت میں ایک قرآن مجید کی تلاوت کی ہے۔

وہ حضرات نے ایک ہفتے میں قیام اللیل میں قرآن کو مکمل کیا ہے، وہ بھی زیادہ ہیں، حضرت عثمانؓ بن عفان، حضرت عبداللہؓ بن مسعود، حضرت زید بن ثابتؓ، حضرت ابی بن کعبؓ اور تابعین میں عبدالرحمن بن زیدؓ، علقمہؓ، اور ابراہیمؓ ہیں۔

اب رہی بات کم سے کم کتنی مدت میں قرآن پاک کو مکمل کرنا چاہئے؟ یہ چیز افراد و اشخاص کے اعتبار سے مختلف ہو سکتی ہے، جس شخص کو غور و فکر کے ساتھ پڑھنے سے نکتے اور معارف واضح ہوتے ہیں، اس کے لیے چاہئے کہ وہ تلاوت کی مقدار کم رکھے، اسی طرح جو علم کی نشر و اشاعت، یا کسی اہم دینی خدمت اور مصالحِ مسلمین میں مصروف ہو، اس کو چاہئے کہ وہ اتنی مقدار پر اکتفاء کرے جس سے ان امور میں خلل پیدا نہ ہو۔

اگر کوئی شخص مذکورہ لوگوں میں نہ ہو، تو اس کو چاہئے کہ جتنا زیادہ ممکن ہو، تلاوت کرے؛ البتہ اس بات کا لحاظ رکھے کہ اکتاہٹ پیدا نہ ہو اور پڑھنے میں ایسی جلدی نہ کرے کہ تجوید، غور و فکر کا بالکل لحاظ باقی نہ رہے۔

متقدمین کی ایک جماعت نے ایک دن اور ایک رات میں ایک قرآن پاک مکمل کرنے کو مکروہ قرار دیا ہے، اس سلسلے میں ایک صحیح حدیث حضرت عبداللہ بن عمروؓ سے مروی ہے کہ رسول اللہ صلی اللہ علیہ وسلم نے فرمایا:

لا يفقه من قرأ القرآن في أقل من ثلاث.

(رواہ ابوداؤد و الترمذی، والنسائی وغیرہم، وقال الترمذی حدیث حسن صحیح واللہ اعلم)

وہ شخص قرآن مجید کو سمجھ نہیں سکے گا جو قرآن پاک کو تین دن میں ختم کرے۔

جو شخص ہفتے میں ایک قرآن پاک ختم کرتا ہو، اس کے لیے شروع کرنے اور ختم کرنے کا وقت وہ ہے جو حضرت عثمانؓ بن عفان سے امام ابوداؤد نے نقل کیا ہے کہ آپؓ جمعہ کی رات میں شروع فرماتے اور جمعرات میں ختم فرماتے۔

ابو حامد امام غزالیؒ نے ”احیاء العلوم“ میں فرمایا ہے: افضل یہ ہے کہ ایک ہفتے میں ایک ختم رات میں اور ایک ختم دن میں کرے، دن میں جو قرآن پاک ختم کرے، وہ پیر کے دن فجر کی رکعات میں، یا فجر کے بعد کرے اور رات کا ختم جمعہ کی رات میں مغرب کی رکعات میں، یا اس کے بعد کرے؛ تاکہ شروع دن اور آخر دن کا استقبال قرآن پاک کے ذریعے ہو۔

ابن ابن داؤد نے حضرت عمرو بن مرة تابعیؒ سے نقل کیا ہے کہ صحابہؓ شروع رات میں، یا شروع دن میں قرآن مجید ختم کرنے کو پسند فرماتے تھے۔

حضرت طلحہ بن مصرف تابعیؒ فرماتے ہیں: جو آدمی دن کے کسی بھی حصے میں قرآن مجید کو ختم کرتا ہے، تو شام تک ملائکہ اس کے لیے رحمت کی دعا کرتے رہتے ہیں اور رات کے کسی بھی حصے میں کلام پاک مکمل کرتا ہے، تو صبح تک ملائکہ اس کے لیے رحمت کی دعا کرتے ہیں، اسی طرح کا مضمون حضرت مجاہدؒ بھی سے منقول ہے۔

امام دارمیؒ نے اپنی مسند میں اپنی سند کے ساتھ حضرت سعد بن ابی وقاصؓ سے روایت کیا ہے کہ آپؓ نے فرمایا:

إذا وافق ختمه آخر الليل، صلت عليه الملائكة حتى يمسي .

(قال الدارمی هذا حسن عن سعد)

قرآن پاک کا ختم رات کے آخری حصے میں ہو جائے، تو شام تک ملائکہ دعا کرتے رہتے ہیں۔

حبیب بن ابی ثابت تابعیؒ سے منقول ہے کہ آپؒ رکوع میں جانے سے پہلے کلام پاک ختم کیا کرتے تھے۔

ابن ابی داؤد کہتے ہیں: اسی طرح امام احمد بن حنبلؒ نے بھی فرمایا ہے۔ اس باب میں چند اور چیزیں باقی رہ گئیں ہیں جو۔ ان شاء اللہ۔ اگلے باب میں آئیں گی۔



فصل: راتوں میں بکثرت قرآن پاک کی تلاوت کا اہتمام
 راتوں میں بکثرت قرآن پاک کی تلاوت کا اہتمام کرنا چاہئے۔

اللہ تعالیٰ ارشاد فرماتے ہیں:

مِنْ أَهْلِ الْكِتَابِ أُمَّةٌ قَائِمَةٌ يَتْلُونَ آيَاتِ اللَّهِ أَنْاءً الْيَلِيلِ وَهُمْ يَسْجُدُونَ ﴿١٠﴾
 يُؤْمِنُونَ بِاللَّهِ وَالْيَوْمِ الْآخِرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَيُسَارِعُونَ فِي
 الْخَيْرَاتِ ۗ وَأُولَئِكَ مِنَ الصَّالِحِينَ. (آل عمران: ۱۱۳، ۱۱۴)

اہل کتاب میں سے ایک جماعت ہے جو رات کے اوقات میں اللہ کی آیتوں کی تلاوت کرتی ہے، اس حال میں کہ وہ سجدہ کر رہے ہوتے ہیں (نماز کی حالت میں) اللہ پر اور آخرت کے دن پر ایمان رکھتے ہیں، بھلی باتوں کا حکم کرتے ہیں، بری باتوں سے منع کرتے ہیں، نیکیوں اور طاعات میں سبقت کرتے ہیں اور یہی حضرات نیک لوگوں میں ہیں۔

حدیث صحیح میں ہے کہ رسول اللہ ﷺ نے فرمایا:
 نعم الرجل عبد الله، لو كان يصلي من الليل.

عبد اللہ کیا ہی اچھے آدمی ہیں، کاش! وہ رات میں نماز پڑھتے (تو کیا ہی بہتر ہوتا)
 ایک دوسری صحیح حدیث میں ہے کہ آپ ﷺ نے ارشاد فرمایا:
 يا عبد الله! لاتكن مثل فلان، كان يقوم الليل ثم تركه.

اے عبد اللہ! فلاں شخص کی طرح نہ بنو کہ وہ رات میں نمازیں پڑھا کرتا تھا پھر
 چھوڑ دیا۔

امام طبرانی وغیرہ حضرات نے حضرت سہل بن سعدؓ کی سند سے رسول اللہ ﷺ کا
 ارشاد نقل فرمایا:

”شرف المؤمن قيام الليل“.

قیام اللیل مؤمن کے لیے قابل فخر عمل ہے۔

اس سلسلے میں بہت ساری احادیث اور اسلاف کے واقعات موجود ہیں۔

ابراہیم نخعیؒ فرمایا کرتے تھے: رات میں تلاوت کیا کرو، اگرچہ بکری کے دودھ
 دوہنے کی وقت کے برابر ہی کیوں نہ ہو۔

یزید رقاشیؓ فرمایا کرتے تھے: جب میں شروع رات میں سو جاؤں، پھر آخر رات میں بیدار ہو جاؤں، پھر اگر سو جاؤں، تو خدا کرے کہ مجھے نیند ہی نہ آئے۔
علامہ نوویؒ فرماتے ہیں:

قیام اللیل اور اس میں تلاوت کو فضیلت اس لیے حاصل ہے کہ اس میں دل یکسو رہتا ہے، غفلت اور لہو میں مبتلا ہونے سے حفاظت رہتی ہے اور رات کے وقت انسانی ضروریات میں وقت لگانے کی حاجت نہیں رہتی، نیز مہلک اعمال مثلاً ریاکاری وغیرہ سے امن رہتا ہے، اس کے علاوہ رات میں بہت ساری خیر و خوبی وجود میں آتی ہے۔

رسول اللہ صلی اللہ علیہ وسلم کو رات ہی میں معراج نصیب ہوئی، حدیث میں آیا ہے کہ جب رات کا آدھا حصہ گزر جاتا ہے، تو تمہارے پروردگار آسمان دنیا پر نزول فرماتے ہیں اور فرماتے ہیں:

هل من داع، فأستجيب له.

ہے کوئی دعا کرنے والا کہ میں اس کی دعا کو قبول کروں!

رسول اللہ صلی اللہ علیہ وسلم نے فرمایا:

في الليل ساعة يستجيب الله فيها الدعاء كل ليلة.

ہر رات میں ایک مقبول گھڑی ہوتی ہے جس میں اللہ تعالیٰ دعا قبول فرماتے ہیں۔ صاحب ہجرت الاسرار نے اپنی سند سے سلمان انماطی سے نقل کیا ہے کہ انہوں نے فرمایا: میں نے حضرت علیؓ بن ابی طالب کو خواب میں دیکھا کہ آپؓ مندرجہ ذیل اشعار پڑھ رہے ہیں:

لولا الذين لهم ورد يقومونا وآخرون لهم سرد يصومونا
لداكدت أرضكم من تحتكم سحراً لأنكم قوم سوء لا تطيعونا
اگر وہ لوگ نہ ہوتے جو راتوں میں قیام کرتے ہیں اور وہ لوگ نہ ہوتے جو دن میں روزہ رکھنے والے ہیں۔

تو تمہارے نیچے سے زمین رات کے آخری حصے میں پھٹ کر ریزہ ریزہ ہو جاتی،

اس لیے کہ تم ایسی قوم ہو جو ہماری اطاعت نہیں کرتے ہو۔

یہ بات یاد رکھنی چاہئے کہ قیام اللیل کی فضیلت تھوڑے قیام سے بھی حاصل ہوتی اور زیادہ قیام سے بھی، قیام جس قدر زیادہ ہو، اتنا ہی افضل ہے؛ البتہ رات بھر قیام کرنا مکروہ ہے، نیز طبیعت کا نقصان بھی ہے۔

حضرت عبداللہ بن عمرو بن العاصؓ سے روایت ہے کہ رسول اللہ صلی اللہ علیہ وسلم نے فرمایا: من قام بعشر آیات، لم یکتب من الغافلین، و من قام بمائة آية کتب من القانتین، من قام بألف آية کتب من المقنطرين. (رواہ ابوداؤد وغیرہ)

جو شخص رات میں دس آیتیں پڑھ لے، اس کا شمار غافلین میں نہیں ہوگا، جو شخص سو آیتیں پڑھ لے، اس کا شمار عبادت گزار لوگوں میں ہوتا ہے اور جو شخص ہزار آیتیں پڑھے، اس کا شمار مقنطریں (زیادہ خزانہ جمع کرنے والوں) میں ہوگا۔

ثعلبیؒ نے ابن عباسؓ سے نقل کیا ہے کہ آپؐ نے فرمایا:

من صلی باللیل رکعتین، فقد بات لله ساجدا و قائما۔

جو آدمی رات میں دو رکعت پڑھ لے، اس نے اللہ کے لیے سجدہ اور قیام کی حالت میں رات بسر کی۔

اس روایت سے اور ابن عباسؓ کے اثر سے معلوم ہوتا ہے کہ تھوڑے قیام سے بھی فضیلت حاصل ہو جاتی ہے۔

فصل: قرآن پاک کو خوب یاد رکھنا اور بھولنے سے حفاظت کرنا

حضرت ابوموسیٰ اشعریؓ سے روایت ہے کہ رسول اللہ صلی اللہ علیہ وسلم نے فرمایا:

تعاهدوا القرآن، فوالذی نفس محمد بیدہ لهو أشد تفلتا من الإبل فی عقلها. (رواہ البخاری و مسلم)

قرآن پاک کو یاد رکھنے کا اہتمام کرو، اس ذات کی قسم جس کے قبضہ قدرت میں محمد کی جان ہے، قرآن پاک اونٹ کے اپنی رسی سے نکل بھاگنے سے بھی زیادہ تیز ذہنوں سے نکل جانے والا ہے۔

حضرت ابن عمرؓ رسول اللہ صلی اللہ علیہ وسلم سے روایت کرتے ہیں کہ آپ صلی اللہ علیہ وسلم نے فرمایا:

إنما مثل صاحب القرآن كمثل الإبل المعلقة، إن عاهد عليها أمسكها، وإن أطلقها ذهبت. (رواه مسلم والبخاری)

صاحب قرآن کی مثال بندھے ہوئے اونٹ کی مانند ہے، اگر اس کی حفاظت کرتا ہے، تو وہ رکے رہتے ہیں، اگر انھیں چھوڑ دے، تو وہ چلے جاتے ہیں۔
حضرت انسؓ سے روایت ہے کہ رسول اللہ صلی اللہ علیہ وسلم نے فرمایا:

عرضت على أجور أمتي حتى القذاة يخرجها الرجل من المسجد، وعرضت على ذنوب أمتي، فلم أر ذنبا أعظم من سورة من القرآن أو آية أو تيها رجل، ثم نسيها. (رواه ابوداؤد، والترمذی وکلم فیہ)

میرے سامنے میری امت کے اجر کو پیش کیا گیا؛ یہاں تک کہ وہ گندگی اور کوڑا کرکٹ جس کو کوئی آدمی مسجد سے باہر پھینکتا ہے، اس کے اجر و ثواب کو بھی پیش کیا گیا اور میرے سامنے میری امت کے گناہ پیش کئے گئے، تو میں نے اس سے بڑا کوئی گناہ نہیں دیکھا کہ کسی شخص کو قرآن پاک کی کوئی سورت، یا کوئی آیت عطا کی گئی ہو اور اس کو اس نے بھلا دیا ہو۔ (یعنی یاد کرنے کے بعد بھول جانے کا گناہ زیادہ ہے)۔

حضرت سعد بن عبادہؓ سے روایت ہے کہ رسول اللہ صلی اللہ علیہ وسلم نے فرمایا:
من قرأ القرآن، ثم نسيه، لقي الله عز وجل يوم القيامة، وهو أجذم.

(رواه ابوداؤد، والدارمی)

جس شخص نے قرآن یاد کیا، پھر بھول گیا، تو قیامت کے دن اللہ تعالیٰ شانہ سے اس حال میں ملاقات کرے گا کہ اس کا ہاتھ کٹا ہوا ہوگا۔

فصل: رات میں جس کا وظیفہ چھوٹ گیا ہو، وہ کیا کرے

حضرت عمر بن خطابؓ سے روایت ہے کہ رسول اللہ صلی اللہ علیہ وسلم نے فرمایا:
من نام عن حربه من الليل أو عن شيء منه، فقرأه ما بين صلاة الفجر وصلاة الظهر، كتب له كأنه قرأه من الليل. (رواه مسلم)

رات میں کسی شخص کا ورد اور وظیفہ، یا اس کا کچھ حصہ باقی رہ گیا اور اس نے فجر اور ظہر کے درمیان پورا کر لیا، تو اس کے نامہ اعمال میں اس کو رات ہی میں پڑھنے والا

لکھا جائے گا۔

حضرت سلیمان بن یسارؓ نے حضرت ابواسیدؓ سے روایت کیا ہے انہوں نے فرمایا: رات میں میرا جو وظیفہ تھا، چھوٹ گیا، صبح ہوگئی پڑھ نہیں پایا، جب صبح ہوئی، تو میں نے اِن اللہ پڑھی، سورۃ البقرہ میرا وظیفہ تھا، میں نے خواب میں دیکھا ایک گائے مجھے اپنی سینکھ سے مار رہی ہے۔ (رواہ ابن ابی داؤد)

ابن ابی الدنیا نے بعض حفاظ حدیث سے نقل کیا ہے کہ انہوں نے کہا کہ وہ رات کا وظیفہ اور معمول چھوڑ کر سو گئے، تو خواب میں انہیں دکھا گیا کہ کوئی کہنے والا کہہ رہا ہے:

عجبت من جسم و من صحۃ من فتی نام إلی الفجر
مجھے تعجب ہے اس نوجوان کے جسم اور صحت پر جو فجر تک سوتا رہے

الموت لاتؤمن خطفاته فی ظلم اللیل إذا یسری
رات کی تاریکی میں موت کے پتوں سے امن نہیں رہتا، جب رات گزرنے لگتی ہے۔



چھٹا باب

قراءت کے آداب

یہی باب کتاب کا مقصود ہے اور یہ باب بہت پھیلا ہوا ہے، میں کتاب کی طوالت اور قاری کی اکتاہٹ کے خوف سے صرف اس کے چند پہلو کی جانب اشارہ کروں گا۔ سب سے پہلی چیز جو قاری کے لیے ضروری ہے وہ اخلاص ہے اور قرآن پاک کے ساتھ ادب و احترام ہے، قاری کو چاہئے کہ وہ اس بات کا استحضار رکھے کہ وہ اللہ تعالیٰ کے ساتھ مناجات کر رہا ہے اور اس شخص کی طرح پڑھے جو اللہ تعالیٰ کو دیکھ رہا ہے، اگر یہ کیفیت حاصل نہ ہو، تو اس کیفیت کے ساتھ تلاوت کرے کہ اللہ تعالیٰ اس کو دیکھ رہے ہیں۔

فصل: مسواک کے ساتھ تلاوت

جب تلاوت کرنے کا ارادہ کرے، تو اپنے منہ کو مسواک سے صاف کرے، ہر لکڑی سے مسواک کرنا جائز ہے، نیز ہر اس چیز سے جو دانت اور منہ کو صاف کرنے والی چیز ہو، جیسے کھردرا کپڑا، اشنان وغیرہ سے مسواک درست ہے؛ لیکن پیلو کی لکڑی سے مسواک کرنا افضل ہے، اگر مسواک کے لیے کوئی لکڑی نہ ہو، تو انگلی سے مسواک کر لے، مسواک عرض (چوڑائی) میں کرے، دائیں جانب سے شروع کرے اور سنت کی نیت سے کرے۔

بعض علماء نے فرمایا: مسواک کرنے کے وقت یہ دعا پڑھے:

اللهم بارک لی فیہ یا أرحم الراحمین.

امام شافعیؒ کے اصحاب میں سے ماروریؒ نے فرمایا کہ مستحب یہ ہے کہ دانتوں کے ظاہری حصہ، اندرونی حصہ، دانتوں کے کنارے، ڈاڑھوں پر مسواک کرے، تالو کی طرف اوپر والے حصے میں نرمی سے مسواک کرے۔

علماء نے فرمایا کہ درمیانی مسواک سے مسواک کرے نہ زیادہ سوکھی ہو، نہ زیادہ

تازہ ہو، اگر زیادہ سوکھی ہو، تو پانی میں بھگو کر تر کر لے، اجازت سے دوسروں کی مسواک استعمال کرنے میں کوئی حرج نہیں، جب تلاوت کرنے والے کا منہ خون، یا کسی گندی چیز کی وجہ سے ناپاک ہو، تو ایسے وقت میں منہ کو صاف کئے بغیر قرآن پاک کی تلاوت کرنا مکروہ ہے، کیا ایسی حالت میں تلاوت قرآن حرام ہے؟ اس میں شوافع حضرات کے دو قول ہیں، اصح قول یہ ہے کہ حرام نہیں ہے۔

فصل: بے وضو، حائضہ اور جنبی کے لیے تلاوت کا حکم

مستحب یہ ہے کہ وضو کے ساتھ قرآن پاک کی تلاوت کرے، اگر بلا وضو تلاوت کرتا ہے، تو بالاتفاق جائز ہے، اس سلسلے میں مشہور احادیث ہیں، امام الحرمین نے فرمایا: بلا وضو تلاوت کرنے والے کو مکروہ کا ارتکاب کرنے والا نہ سمجھا جائے؛ بلکہ اس کو افضل و اولیٰ کو ترک کرنے والا سمجھنا چاہئے، اگر پانی میسر نہ ہو، تو تیمم کر لے۔

مستحاضہ کے لیے جن ایام میں پاک ہونے کا حکم ہے، ان ایام میں وہ بے وضو ہے، جنبی اور حائضہ عورت کے لیے قرآن پاک کی تلاوت حرام ہے، خواہ ایک آیت ہو، یا اس سے زیادہ؛ البتہ آیات کا تلفظ کئے بغیر ذہن میں دہرانا اور قرآن پاک کو دیکھنا جائز ہے، نیز سبحان اللہ، لا إله إلا اللہ، الحمد للہ، اللہ اکبر کہنا، رسول اللہ ﷺ پر درود پڑھنا اور دیگر اذکار جائز ہیں۔

علامہ نوویؒ فرماتے ہیں: ہمارے اصحاب نے فرمایا: اگر جنبی اور حائضہ کسی انسان سے کہیں:

خذ الكتاب بقوة.

(کتاب کو مضبوطی سے پکڑو) اس جیسے اقوال سے تلاوت مقصود نہ ہو، تو جائز ہے، نیز مصیبت کے وقت ان حضرات کے لیے:

إنا لله، وإنا اليه راجعون.

پڑھنا جائز ہے بشرط یہ کہ تلاوت کی نیت نہ ہو۔ (حنفیہ کے نزدیک بھی یہی حکم ہے، رد المحتار ۱/۸۸۳ باب الحيض)

خراسانی اصحاب نے فرمایا: سواری پر سوار ہونے کے وقت:
سبحان الذی سخر لنا هذا، وما كنا له مقرنين.
دعا کے وقت:

ربنا آتنا فی الدنیا حسنة، و فی الآخرة حسنة و قنا عذاب النار پڑھنا جائز ہے جب کہ ان آیات سے تلاوت مقصود نہ ہو۔

امام الحرمین نے فرمایا: جب جنبی کہے ”بسم اللہ یا الحمد للہ، اگر ان الفاظ سے تلاوت مقصود ہو، تو گناہ گار ہوگا، اگر تلاوت کی نیت نہیں، یا کچھ بھی نیت نہیں، تو گناہ گار نہیں ہوگا، حائضہ اور جنبی کے لیے ان آیات کی تلاوت جائز ہے جو منسوخ ہو گئیں ہیں جیسے: الشیخ والشیخة اذا زینا فار جوہما البتہ وغیرہ۔ (احناف کے نزدیک جیسے محکم آیات کی تلاوت حائضہ کے لیے درست نہیں ہے، اسی طرح منسوخ التلاوة آیات کی تلاوت بھی درست نہیں ہے۔ رد المحتار ۱/۳۱۱، سنن الغسل)

فصل: طہارت سے متعلق چند مسائل

جب جنبی یا حائضہ کو طہارت کے لیے پانی نہ ملے، تو تیمم کر لے، اب اس کے لیے نماز، قرآن پاک کی تلاوت وغیرہ جائز ہو جائیں گے، تیمم کے بعد اگر وضو ٹوٹ جائے، تو نماز پڑھنا جائز نہ ہوگا؛ البتہ قرآن پاک کی تلاوت کرنا، مسجد میں داخل ہونا اور وہ امور جو بے وضو شخص کے لیے درست ہیں، وہ تمام امور جائز ہوں گے، یہ ان مسائل میں سے ہیں جن کے بارے میں سوالات کئے جاتے ہیں اور تعجب کیا جاتا ہے۔

ایک عجیب معمہ

وہ کونسا جنبی ہے جس کو نماز پڑھنا ناجائز ہے؛ لیکن قرآن کی تلاوت، بلا ضرورت مسجد میں داخل ہونا وغیرہ جائز ہے؟ اس کی کیا صورت ہوگی؟
جواب یہ ہے کہ اس کی صورت یہی مذکورہ بالا صورت ہے۔

رانج قول یہی ہے کہ مسافر کے تیمم اور مقیم کے تیمم میں فرق نہیں ہے، بعض شوافع حضرات نے بیان کیا ہے کہ اگر مقیم تیمم کرے، تو نماز پڑھنا تو جائز ہے؛ لیکن قرآن کی

تلاوت اور دخول مسجد وغیرہ درست نہیں ہوں گے؛ لیکن صحیح بات وہ ہے جس کو ہم نے بیان کیا۔

اگر کسی جنبی نے تیمم کیا، پھر نماز پڑھی، پھر پانی مل گیا (یا پانی کے استعمال پر قدرت حاصل ہوگئی) تو اب غسل کرنا ضروری ہے، بغیر غسل کوئی عمل جائز نہ ہوگا۔

اگر کسی نے تیمم کر کے نماز پڑھی، تلاوت کی، پھر کسی دوسری فرض نماز، یا کسی اور عبادت کے لیے تیمم کا ارادہ کیا، ایسے شخص کے لیے صحیح قول کے مطابق قرآن پاک کی تلاوت حرام نہیں ہوگی، بعض شوافع حضرات کے نزدیک قراءت قرآن اس کے لیے جائز نہیں ہے، لیکن پہلا قول صحیح ہے۔

جب جنبی کو نہ پانی ملے، نہ مٹی، تو اسی حالت میں وقت کے احترام کی وجہ سے نماز پڑھ لے، اس آدمی کے لیے خارج صلوٰۃ قراءت قرآن جائز نہیں ہے، اس حال میں نماز میں بھی سورۃ فاتحہ سے زیادہ پڑھنا جائز نہیں ہے، اس وقت صحیح قول کے مطابق سورۃ فاتحہ پڑھنا جائز ہے؛ بلکہ واجب ہے، جب جنابت کے ساتھ نماز جائز ہے، تو قراءت بھی جائز ہوگی۔

بعض حضرات نے فرمایا: صرف اذکار پر اکتفاء کرے، اس عاجز کی طرح جو قراءت پر قادر نہ ہو، اس لیے کہ یہ شرعاً عاجز ہے؛ لیکن صحیح پہلا قول ہے۔

جن مسائل کو میں نے ذکر کیا، وہ بہت ضروری ہیں، اسی وجہ سے مختصر میں نے ان کی طرف اشارہ کر دیا، ورنہ ان کے دلائل اور تفصیلات کتب فقہ میں موجود ہیں واللہ اعلم (احناف کے نزدیک جنبی کو جب نہ پانی ملے، نہ مٹی، تو وہ نماز پڑھنے والوں کی مشابہت اختیار کرے گا، یعنی قراءت کے بغیر نماز پڑھنے والوں کی طرح رکوع و سجدہ کی شکل اختیار کرے گا، پھر قضاء کرے گا۔ (الدر المختار مع رد المحتار ۲/۱۸۵)

فصل: پاک صاف جگہ تلاوت کرنے کا استحباب

مستحب یہ ہے کہ پاک صاف اور عمدہ جگہ تلاوت قرآن کی جائے، اسی وجہ سے علماء کی ایک جماعت نے مسجد میں تلاوت کرنے کو مستحب لکھا ہے، اس لیے کہ مسجد پاک صاف ہوتی ہے، فضیلت والی جگہ ہے، نیز اس میں اعتکاف کی فضیلت بھی حاصل کی

جاسکتی ہے، اس لیے کہ مسجد میں رہنے والے کے لیے اعتکاف کی نیت کرنی چاہئے، خواہ تھوڑا وقت گزارے، یا زیادہ وقت؛ بلکہ جیسے ہی مسجد میں داخل ہو اعتکاف کی نیت کر لے، اس عمل کا اہتمام کرنا چاہئے اور اس کو عام کرنا چاہئے، نیز بچوں اور عوام کو سکھا نا چاہئے، اس لیے کہ اس سے زیادہ غفلت کی جاتی ہے۔

حمام میں تلاوت کرنے کے سلسلے میں اختلاف ہے، ہمارے اصحاب نے فرمایا: مکر وہ نہیں ہے، امام ابو بکر بن منذر نے ”اشراف“ میں اس کو ابراہیم نخعیؒ اور امام مالکؒ سے نقل کیا ہے، نیز حضرت عطاءؒ کا قول ہے، علماء کی ایک جماعت کے نزدیک حمام میں تلاوت مکروہ ہے، جن میں حضرت علیؒ بھی ہیں، ابن ابی داؤد نے اس کو روایت کیا ہے۔ ابن المنذر نے تابعین کی ایک جماعت سے کراہت نقل کی ہے، جن میں ابو وائل شقیق بن سلمہؒ، شعبیؒ، حسن بصریؒ، مکحولؒ، قبیصہ بن ذؤیبؒ ہیں نیز یہی مذہب ابراہیم نخعیؒ اور امام ابو حنیفہؒ کا ہے۔

امام شعبیؒ نے فرمایا: کہ تین جگہ قرآن پاک کی تلاوت مکروہ ہے، حمام، بیت الخلاء اور چکی کے گھروں میں چکیاں چلنے کے وقت تلاوت مکروہ ہے۔

نوٹ: پچھلے زمانے میں گرم پانی نہانے کی سہولت جن جگہوں میں ہوتی تھی، ان کو حمام کہا جاتا تھا، وہ حمام مراد ہیں۔

ابو میسرہؒ سے مروی ہے کہ اللہ کا ذکر صرف پاکیزہ جگہ کیا جانا چاہئے۔ راستے میں قراءت کرنا راجح قول کے مطابق جائز ہے، مکروہ نہیں ہے، جب تک کہ تلاوت میں غفلت اور بے توجہی پیدا نہ ہو، جیسا کہ اللہ کے نبی علیہ الصلوٰۃ والسلام نے اونگنے والے کے لیے قراءت میں اغلاط کے خوف سے قراءت کو ناپسند فرمایا ہے۔ ابن ابی داؤد نے حضرت ابودالدرداءؒ سے نقل کیا ہے کہ آپؒ راستہ چلتے چلتے پڑھا کرتے تھے، حضرت عمر بن عبدالعزیزؒ سے مروی ہے کہ آپؒ نے اس کی اجازت دی ہے۔

ابن ابوداؤد نے فرمایا: مجھ سے ابوالریج نے بیان کیا کہ انہوں نے فرمایا کہ مجھے ابن وہب نے خبر دی کہ ابن وہب نے امام مالکؒ سے پوچھا: ایک شخص نے رات کے

آخری حصے میں نماز پڑھی، اس کے بعد وہ مسجد کی طرف چل دیا؛ لیکن اس سورت کا کچھ حصہ جس کو وہ پڑھ رہا تھا، باقی رہ گیا، اب وہ کیا کرے؟ امام مالکؒ نے فرمایا: میں اس قراءت کو نہیں جانتا جو راستہ چلتے چلتے کی جائے۔

ابن وہب فرماتے ہیں: امام مالکؒ نے اس کو ناپسند فرمایا ہے، یہ امام مالکؒ سے صحیح سند کے ساتھ ثابت ہے۔

فصل: تلاوت کے لیے بیٹھنے کا طریقہ

قاری کے لیے نماز کے باہر بھی قبلہ رخ ہو کر تلاوت قرآن مستحب ہے، حدیث میں ہے:

خیر المجالس ما استقبال بہ القبلة.

بہترین مجلس وہ ہے، جو قبلہ رخ ہو، تلاوت کرنے والے کے لیے چاہئے کہ تواضع، سکون اور وقار کے ساتھ سر جھکائے بیٹھے، قاری کی بیٹھک ادب اور تواضع کے ساتھ ہو، جیسے استاذ کے سامنے بیٹھتا ہے، یہی افضل طریقہ ہے، اگر کھڑے ہو کر، یا لیٹ کر، یا بستر پر، یا کسی اور طریقے پر تلاوت کرے، تو جائز ہے، اجر ملے گا؛ لیکن پہلا درجہ افضل ہے۔

اللہ تعالیٰ کا ارشاد ہے:

إِنَّ فِي خَلْقِ السَّمَوَاتِ وَالْأَرْضِ وَاخْتِلَافِ اللَّيْلِ وَالنَّهَارِ لَآيَاتٍ لِّأُولِي الْأَلْبَابِ ۗ
الَّذِينَ يَذْكُرُونَ اللَّهَ قَلْبًا وَقُعُودًا ۗ وَعَلَىٰ جُنُوبِهِمْ ۗ وَيَتَفَكَّرُونَ فِي خَلْقِ السَّمَوَاتِ وَالْأَرْضِ ۗ (آل عمران: ۱۹۰، ۱۹۱)

بے شک زمین و آسمان کے بنانے اور دن و رات کے آنے جانے میں عقل مندوں کے لیے نشانیاں ہیں جو اللہ کو یاد کرتے ہیں، کھڑے، بیٹھے اور کروٹ پر لیٹے، زمین اور آسمان کی پیدائش میں غور و فکر کرتے رہتے ہیں۔

حدیث صحیح میں ہے کہ حضرت عائشہؓ فرماتی ہیں:

كان رسول الله صلى الله عليه وسلم يتكئ في حجري، وانا حائض، ويقرأ القرآن. (رواه البخاري ومسلم) وفي رواية يقرأ القرآن، ورأسه في حجري.

رسول اللہ صلی اللہ علیہ وسلم میرے گود کا سہارا لے کر بیٹھتے؛ حالاں کہ میں حائضہ ہوتی اور

آپ صلی اللہ علیہ وسلم قرآن کی تلاوت فرماتے، ایک دوسری روایت میں ہے کہ آپ صلی اللہ علیہ وسلم قرآن پاک پڑھتے؛ جب کہ آپ کا سر مبارک میرے گود میں ہوتا۔

حضرت ابو موسیٰ اشعریؓ سے منقول ہے کہ آپ نے فرمایا:

إني أقرأ القرآن في صلاتي، وأقرأ علي فراشي.

میں قرآن پاک اپنی نماز میں بھی پڑھتا ہوں اور اپنے بستر پر بھی پڑھتا ہوں۔

حضرت عائشہؓ فرماتی ہیں:

إني لأقرأ حزبي، وأنا مضطجعة على السرير.

میں اپنے اور ادو ظائف چار پائی پر لیٹ کر پڑھتی ہوں۔

فصل: تلاوت کے شروع میں استعاذہ و بسملہ پڑھنے کا حکم

جب تلاوت شروع کرے، تو تعوذ:

أعوذ بالله من الشيطان الرجيم.

پڑھے، اسی طرح جمہور علماء نے فرمایا ہے، بعض علماء نے فرمایا ہے کہ تلاوت کے

بعد تعوذ پڑھے۔

اللہ تعالیٰ کے قول:

فَإِذَا قَرَأْتَ الْقُرْآنَ فَاسْتَعِذْ بِاللَّهِ مِنَ الشَّيْطَانِ الرَّجِيمِ. (النحل: ۹۸)

جب تم قرآن پاک کی تلاوت کرو، تو اللہ تعالیٰ سے شیطان مردود سے پناہ طلب کرو۔

جمہور علماء کے نزدیک فاذا قرأت القرآن، فاستعذ بالله من الشيطان الرجيم کا

مطلب یہ ہے کہ جب تم پڑھنے کا ارادہ کرو، تب تعوذ پڑھو ہے۔

تعوذ کے الفاظ مذکورہ الفاظ ہی ہیں، بعض اکابر سے:

أعوذ بالله من السميع العليم من الشيطان الرجيم.

بھی منقول ہے، اس کو بھی کو پڑھ سکتے ہیں؛ لیکن پہلی دعا افضل ہے، تعوذ پڑھنا

مستحب ہے، واجب نہیں ہے۔

اسی طریقے سے نماز کی ہر رکعت میں صحیح قول کے مطابق تعوذ پڑھنا ہمارے

اصحاب کے نزدیک مستحب ہے، ایک قول یہ ہے کہ صرف پہلی رکعت میں پڑھے۔ اگر پہلی رکعت میں پڑھنا بھول جائے، تو دوسری رکعت میں پڑھ لے۔ (احناف کے نزدیک منفرد اور امام صرف پہلی رکعت میں سورہ فاتحہ سے پہلے تعوذ پڑھیں گے، البحر الرائق ۲/۵۶۳) صحیح قول کے مطابق نماز جنازہ میں تعوذ تکبیر تحریمہ کے بعد پڑھے۔

بِسْمِ اللّٰهِ الرَّحْمٰنِ الرَّحِیْمِ سورہ براءت کے علاوہ ہر سورت کے شروع میں پڑھنے کا اہتمام کرے، اس لیے کہ علماء نے فرمایا کہ بسم اللہ قرآن کی آیت ہے، اسی وجہ سے صحف میں ہر سورت کے شروع میں لکھی جاتی ہے، جب بسم اللہ کو پڑھ لے گا، تو پورے قرآن، یا اس سورت کو پڑھنے کا یقین کامل ہو جائے گا، لہذا احتیاطاً ہر حال میں پڑھ لے۔

اگر قاری نے بسم اللہ کو ترک کر دیا، تو بعض علماء کے قول کے مطابق بعض آیات کا ترک کرنے والا بن جائے گا، اگر تلاوت کسی ایسے صحف میں کر رہا ہو جس کو ہفتے کے اعتبار سے یا اجزاء و پاروں کے اعتبار سے تقسیم کیا گیا ہو، تب تو بسم اللہ کا پڑھنا بہت مؤکد ہو جائے گا؛ تاکہ اس کو اس مقدار کے مکمل پڑھنے کا یقین کامل ہو۔

اگر اس کو چھوڑ دے گا، تو اس کو وقف کرنے اور تلاوت موقوف کرنے کی اجازت نہیں ہوگی، ان لوگوں کے نزدیک جو بسم اللہ کو آیت سمجھتے ہیں، یہ ایک عمدہ نکتہ ہے جس کو یاد رکھنا چاہئے اور عام کرنا چاہئے۔

فصل: تدبر کے ساتھ قرآن پاک کی تلاوت

جب تلاوت شروع کرے، تو خشوع، خضوع اور تدبر کے ساتھ تلاوت کرے، اس سلسلے میں بے شمار مشہور دلائل ہیں جنہیں ذکر کرنے کی ضرورت نہیں، تلاوت میں یہ چیز بہت اہم اور ضروری ہے، تدبر سے شرح صدر ہوتا ہے اور دل منور ہوتا ہے۔

اللہ تعالیٰ فرماتے ہیں:

أَفَلَا يَتَذَكَّرُونَ الْقُرْآنَ ۗ (النساء: ۸۲)

کیا یہ لوگ قرآن پاک میں غور و فکر نہیں کرتے؟

ایک دوسری جگہ ارشاد فرماتے ہیں:

کِتَابٌ أَنْزَلْنَاهُ إِلَيْكَ مُبَارَكٌ لِيَدَّبَّرُوا آيَاتِهِ. (ص: ۲۹)

ہم نے آپ کی جانب ایک مبارک کتاب اتاری ہے؛ تاکہ وہ لوگ اس میں غور و فکر کریں۔

اس بارے میں بے شمار احادیث اور سلف کے مشہور اقوال ہیں۔ اکابر اور بزرگوں کی ایک جماعت ساری رات صبح تک ایک ایک آیت میں تدبر کرتے ہوئے گزار دیتی تھی، اس کو بار بار پڑھتے اور اس میں غور و فکر کرتے تھے، اللہ والوں کی ایک جماعت تلاوت کے وقت بے ہوش ہو جاتی تھی اور بہت سارے اللہ والے، تو تلاوت کرتے وقت اپنی جان جانِ آفریں کے سپرد کر دی ہے۔

بہز بن حکیم سے منقول ہے:

زرارة بن اوفی جلیل القدر تابعی ان کے امام تھے، ایک دن فجر کی نماز میں امامت کرتے ہوئے قرآن پاک کی آیت:

فَذَلِكِ يَوْمِئِذٍ يَوْمٌ عَسِيبٌ ۝ عَلَى الْكَافِرِينَ غَائِبٌ يَسِيرٌ. (المدثر: ۱۰، ۹)

تلاوت کی، اس کے بعد زمین پر گر گئے، روح پرواز کر گئی۔

بہز بن حکیم کہتے ہیں: میں بھی ان لوگوں میں شامل تھا، جو انھیں اٹھا کر گھر لیے گئے۔ احمد بن ابی الحوراء جنہیں ابوالقاسم جنید نے ریحانۃ الشام فرمایا کرتے تھے، جب ان کے سامنے تلاوت کی جاتی، تو ان کی چیخیں نکل جاتیں اور بے ہوش ہو جاتے۔ ابن ابوداؤد کہتے ہیں: قاسم بن عثمان جو عیٰ احمد بن ابی الحوراء کو ان کی اس کیفیت سے منع کرتے تھے، اس لیے قاسم بن عثمان جو عیٰ ابن ابی الحوراء سے علم و فضل میں بڑے تھے۔ ابن ابی داؤد کہتے ہیں: اسی طرح ابوالجوزاء، قیس بن جبیر وغیرہ حضرات نے بھی ابن الحوراء کے اس فعل پر نکیر کی ہے۔

علاوہ نوویٰ فرماتے ہیں:

مطلقاً نکیر مناسب نہیں؛ بلکہ جس کے بارے میں معلوم ہو کہ وہ ڈھونگی ہے، تصنع و تکلف کرتا ہے، تو اس پر نکیر کرنی چاہئے۔

عظیم المرتبت صاحب معرفت و فضل ابراہیم خواص رحمۃ اللہ علیہ نے فرمایا:

دواء القلب خمسة أشياء، قراءة القرآن بالتدبر، وخلاء البطن، وقيام الليل، والتضرع عند السحر، ومجالسة الصالحين.

دل کی دوا پانچ چیزیں ہیں: (۱) تدبر کے ساتھ قرآن پاک کی تلاوت کرنا (۲) پیٹ کو خالی رکھنا (۳) قیام اللیل تہجد کا اہتمام کرنا (۴) رات کے آخری حصے میں آہ وزاری کرنا (۵) اللہ والوں کی صحبت اختیار کرنا۔

فصل: تدبر کے لیے ایک آیت کو بار بار دہرانا

گذشتہ فصل میں ہم نے تدبر کی فضیلت، اس کا موقع نیز سلف کے واقعات کو بیان کیا ہے۔

حضرت ابو ذرؓ نے فرمایا:

رسول اللہ ﷺ نے ایک ہی آیت بار بار دہراتے ہوئے صبح کر دی، وہ آیت یہ ہے:

إِنْ تُعَذِّبُهُمْ فَإِنَّهُمْ عِبَادُكَ ۚ (المائدة: ۱۱۸)

اے اللہ! اگر آپ ان کو عذاب دیں، تو وہ آپ کے بندے ہیں (آپ کو حق ہے) اگر انہیں معاف کر دیں، تو آپ بڑے زبردست اور حکمت والے ہیں۔ (نسائی، ابن ماجہ)

حضرت تمیم داریؓ سے مروی ہے کہ آپؓ نے یہ آیت:

أَمْ حَسِبَ الَّذِينَ اجْتَرَحُوا السَّيِّئَاتِ أَنْ نَجْعَلَهُمْ كَالَّذِينَ آمَنُوا، وَعَمِلُوا

الصلحٰتِ. (الکہف: ۱۰۲)

کیا یہ لوگ خیال کرتے ہیں جنہوں نے گناہ کیا ہے کہ ہم ان کو ان لوگوں کے برابر کر دیں گے جو ایمان لے آئے اور اچھے اعمال کئے؟

دہراتے دہراتے صبح کر دی۔

عباد بن حمزہؓ سے منقول ہے کہ انہوں نے فرمایا:

میں حضرت اسماءؓ کی خدمت میں حاضر ہوا، آپؓ مندرجہ ذیل آیت تلاوت کر رہی تھیں:

فَمَنْ لَّهُ عَلَيْنَا وَوَقَدْنَا عَذَابَ السُّبُورِ. (الطور: ۲۷)

اس آیت پر رک گئیں، اس کو دہراتی رہیں اور دعائیں مانگتی رہیں، بہت دیر تک

یہی صورت حال تھی، تو میں بازار چلا گیا اور اپنی ضرورت پوری کی، جب دوبارہ حاضر خدمت ہوا، تب بھی یہی آیت زبان پر جاری تھی۔

اس طرح کا واقعہ حضرت عائشہؓ سے بھی منقول ہے۔
حضرت عبد اللہ بن مسعودؓ:

”رَبِّ زِدْنِي عِلْمًا“۔ (طہ: ۱۱۴)

اے اللہ میرے علم میں اضافہ و زیادتی فرما، اسی ایک آیت میں رات مکمل کر دی۔
حضرت سعید بن جبیرؓ نے:

”وَاتَّقُوا يَوْمًا تُرْجَعُونَ فِيهِ إِلَى اللَّهِ“۔ (البقرہ: ۲۸۱)

اس دن سے ڈرو جس دن تمہیں اس کی طرف لوٹا یا جائے گا۔

”فسوف يعلمون إذا لا اغلال في أعناقهم“۔ (المؤمن: ۷۰، ۷۱)

عنقریب جان لیں گے یہ لوگ، جب ان کی گردنوں میں طوق پڑے ہوئے ہوں گے۔

”مَا عَزَّكَ بِرَبِّكَ الْكُذِبُ“۔ (الانفطار: ۶)

اے انسان! تجھ کو کس نے اپنے کریم رب سے دھوکہ میں ڈال رکھا ہے؟

ان آیات کو پڑھتے پڑھتے رات پور کر دی ہے۔

حضرت ضحاکؓ جب لہم من فوقہم ظلل من النار ومن تحتہم ظللؓ۔

(الزمر: ۱۶)

(جہنمیوں کے اوپر اور نیچے آگ کے سائبان ہوں گے)

پڑھتے، تو فجر تک اس کو دہراتے رہتے۔

فصل: تلاوت قرآن کے وقت رونا

گذشتہ دو فصلوں میں وہ باتیں گذر گئیں ہیں جو رونے پر مجبور کرتی ہیں، یہ عارفین

کی صفت ہے اور اللہ کے نیک بندوں کا شعار ہے۔

اللہ تعالیٰ ارشاد فرماتے ہیں:

وَيَخْضُونَ لِلَّذِينَ يَبْكُونَ وَيَزِيدُهُمْ خُشُوعًا. (بنی اسرائیل: ۱۰۹)

روتے ہوئے ٹھوڑیوں کے بل گرتے ہیں اور ان کی عاجزی و خشوع میں اضافہ ہو جاتا ہے۔

اس سلسلے میں بہت ساری روایات اور اسلاف کے واقعات موجود ہیں، ان میں سے ایک روایت یہ ہے:

اللہ کے نبی علیہ الصلوٰۃ والسلام نے فرمایا:

إِقْرَأُوا الْقُرْآنَ، وَابْكُوا، فَإِنَّ لِمَنْ تَبْكُوا فِتْنًا كَوًّا.

قرآن پاک کی تلاوت کرو اور رُو، اگر رونانہ آئے، تو رونے کی صورت اختیار کرو۔ حضرت عمرؓ نے فجر کی نماز پڑھائی اور اس میں سورہ یوسف کی تلاوت کی، رونا آ گیا، اتنا روئے کہ کہ آنسوؤں سینے کے قریب تک پہنچ گئے، ایک روایت میں آیا ہے کہ نماز عشاء میں یہ صورت پیش آئی۔

اس سے معلوم ہوتا ہے کہ یہ کیفیت بار بار حضرت عمرؓ کو پیش آتی تھی، نیز ایک روایت میں ہے کہ آپؐ کی رونے کی آواز کئی صفوں تک سنائی دیتی تھی۔

ابورجاء کہتے ہیں کہ میں نے حضرت ابن عباسؓ کو دیکھا کہ زیادہ رونے کی وجہ سے آپؐ کے آنکھوں کے نیچے نالیاں بن گئیں ہیں۔

ابوصالح سے روایت ہے کہ وہ فرماتے ہیں:

یمن سے کچھ لوگ حضرت ابوبکر صدیقؓ کی خدمت میں آئے، وہ لوگ قرآن پڑھتے جاتے تھے اور روتے جاتے تھے، حضرت ابوبکر صدیقؓ نے فرمایا: ہم بھی اسی طرح تھے۔

حضرت ہشامؓ سے مروی ہے کہ وہ فرماتے ہیں:

میں نے ابن سیرینؒ کو راتوں میں نماز میں کئی بار روتے ہوئے دیکھا ہے۔

اس بارے میں بے شمار واقعات ہیں جن کی طرف ہم نے اشارہ کیا، وہ کافی ہیں۔

واللہ اعلم

امام ابو حامد غزالیؒ فرماتے ہیں:

تلاوت کے وقت رونا مستحب ہے، اس کو حاصل کرنے کا طریقہ یہ ہے کہ دل میں غم

ودرد پیدا کرے، اس کے لیے قرآن پاک میں جو سخت و عیدیں اور عہد و پیمان ذکر کئے گئے ہیں، انہیں یاد کرے، پھر اپنی کوتاہیوں کو دیکھے، اگر اس پر بھی غم و درد پیدا نہ ہو جیسا کہ خواص میں پیدا ہوتا ہے، تو اس کے حاصل نہ ہونے پر روئے، اس لیے کہ اپنی کوتاہیوں پر بھی رونانہ آئے، تو یہ سب سے بڑی مصیبت ہے۔

فصل: ترتیل قرآن پاک کی تلاوت

قاری کو چاہئے کہ قرآن پاک کی تلاوت ترتیل کے ساتھ کرے، علمائے کرام نے بالاتفاق ترتیل کے ساتھ تلاوت کرنے کو مستحب قرار دیا ہے۔

اللہ تعالیٰ ارشاد فرماتے ہیں:

وَرَتِّلِ الْقُرْآنَ تَرْتِيلًا. (المزمل: ۴)

قرآن پاک کو ٹھہر ٹھہر کر پڑھو کہ ایک ایک حرف صاف سمجھ میں آجائے۔ (فوائد عثمانی) حضرت ام سلمہؓ رسول اللہ صلی اللہ علیہ وسلم کی قراءت نقل فرماتی ہیں کہ آپ صلی اللہ علیہ وسلم ایک ایک حرف صاف صاف پڑھتے تھے۔ (رواہ ابوداؤد والنسائی، والترمذی، وقال الترمذی حدیث حسن صحیح) حضرت معاویہ بن قرظہؓ حضرت عبداللہ بن مغفلؓ سے روایت کرتے ہیں کہ انہوں نے فرمایا:

رأيت رسول الله صلى الله عليه وسلم يوم فتح مكة على ناقه يقرأ سورة الفتح، فرجع في قراءته. (رواه البخاري، ومسلم) میں نے رسول اللہ صلی اللہ علیہ وسلم کو دیکھا کہ آپ صلی اللہ علیہ وسلم فتح مکہ کے دن اونٹ پر سوار ہو کر سورہ فتح کی تلاوت فرما رہے تھے اور آواز کو کھینچ کر (ترتیل کے ساتھ) پڑھ رہے تھے۔

حضرت عبداللہ بن عباسؓ فرماتے ہیں:

لأن أقرأ سورة أرتلها أحب إلي من أن أقرأ القرآن كله.

پورے قرآن کو ترتیل کے بغیر پڑھنے سے ایک سورت ترتیل کے ساتھ پڑھوں، یہ مجھے زیادہ پسند ہے۔

حضرت مجاہدؒ سے پوچھا گیا کہ ایک شخص سورہ بقرہ اور سورہ آل عمران پڑھتا ہے، دوسرا شخص صرف سورہ بقرہ پڑھتا ہے؛ لیکن دونوں کا وقت نماز میں، رکوع و سجدے کی مقدار میں برابر ہوتا ہے، کیا یہ دونوں برابر ہیں؟

حضرت مجاہدؒ نے فرمایا: نہیں، جس شخص نے صرف سورہ بقرہ پڑھی، وہی افضل ہے، اس لیے کہ زیادہ تیز پڑھنا ممنوع ہے۔

ایک آدمی نے حضرت عبداللہ بن مسعودؓ سے عرض کیا کہ میں ایک رکعت میں مفصل (سورہ حجرات تا آخر قرآن) پڑھتا ہوں، حضرت عبداللہ بن مسعودؓ نے فرمایا: شعر کو تیز پڑھنے کی طرح تم نے تیز پڑھا، اس کے بعد فرمایا: کچھ لوگ قرآن پاک کو پڑھتے ہیں؛ لیکن قرآن ان کے حلق کے نیچے بھی نہیں اترتا، جب قرآن پاک پڑھے اور دل میں اتر جائے، تو فائدہ ہوگا۔ (بخاری و مسلم)

علماء نے فرمایا کہ ترتیل مستحب ہے؛ تاکہ غور و فکر اور تدبر حاصل ہو، نیز علماء نے فرمایا کہ ایسا شخص جو قرآن کو سمجھ نہیں سکتا، اس کے لیے ترتیل مستحب ہے، اس لیے کہ یہ طریقہ ادب، احترام اور دل میں تاثیر پیدا کرنے کے لیے زیادہ مناسب ہے۔

فصل: آیاتِ رحمت پر دعائے مانگنا اور آیاتِ عذاب پر پناہ طلب کرنا

جب آیتِ رحمت کو پڑھے، تو اللہ تعالیٰ کے فضل کو طلب کرے اور جب کسی آیتِ عذاب پر سے گزرے، تو عذاب سے پناہ طلب کرے، یہ مستحب ہے، یوں کہے:

اللهم انى أسئلك العافية أو أسئلك المعافاة من كل مكروه.

اے اللہ میں عافیت طلب کرتا ہوں، اے اللہ میں ہر تکلیف سے عافیت مانگتا ہوں۔ جب کسی آیتِ تنزیہ (جس میں اللہ کی پاکی بیان کی گئی ہو) پر سے گزرے، تو اللہ کی پاکی بیان کرے، یوں کہے:

سبحانه وتعالى، يا تبارك وتعالى يا جلّت عظمتہ ربنا.

حضرت حذیفہ بن الیمانؓ سے روایت ہے کہ آپ نے فرمایا:

میں نے رسول اللہ صلی اللہ علیہ وسلم کی اقتداء میں ایک رات نماز پڑھی، آپ صلی اللہ علیہ وسلم

نے سورہ بقرہ شروع فرمائی، میں نے دل میں سوچا کہ شاید سو آیتوں پر رکوع فرمائیں گے، سو آیتیں پوری ہو گئیں؛ لیکن آگے بڑھ گئے، میں نے دل میں سوچا کہ شاید سورہ بقرہ کے ختم پر رکوع فرمائیں گے، اللہ کے نبی علیہ الصلوٰۃ والسلام نے رکوع نہیں فرمایا؛ بلکہ سورہ نساء شروع فرمادی، پھر سورہ آل عمران شروع کردی اور اس کو پڑھا، آپ علیہ الصلوٰۃ والسلام ٹھہر ٹھہر کر پڑھتے، جب کسی ایسی آیت پر پہنچتے جس میں تسبیح ہے، تو سبحان اللہ کہتے، جب کسی ایسی آیت پر پہنچتے جس میں دعا ہے، تو دعا فرماتے اور جب کسی ایسی آیت پر پہنچتے جس میں پناہ طلب کی گئی ہے، تو آپ علیہ الصلوٰۃ والسلام پناہ طلب فرماتے۔

(رواہ مسلم فی صحیحہ)

علامہ نوویؒ فرماتے ہیں: اس وقت سورہ نساء آل عمران سے مقدم تھی۔

ہمارے اصحاب فرماتے ہیں:

اس طرح دعا کرنا، پناہ طلب کرنا اور تسبیح بیان کرنا ہر قاری کے لیے مستحب ہے، خواہ نماز میں ہو، یا نماز کے باہر، ہمارے اصحاب فرماتے ہیں یہ کیفیت امام، مقتدی اور منفرد کی نماز میں مستحب ہے، اس لیے کہ یہ چیزیں دعائیں ہیں، لہذا جیسے سورہ فاتحہ کے بعد آمین کہنا مستحب ہے، اسی طرح دعا، استعاذہ بھی مستحب ہوگا۔

علامہ نوویؒ فرماتے ہیں: نماز کے متعلق جو مسئلہ ہم نے بیان کیا وہ امام شافعیؒ اور جمہور علماء کا مذہب ہے، امام ابوحنیفہؒ کے نزدیک (فرض) نماز میں یہ چیزیں مکروہ ہیں، (نوافل میں اجازت ہے) صحیح مذہب جمہور علماء کا ہے۔ (حنفیہ کے نزدیک نوافل میں گنجائش ہے، فرائض اور جماعت سے ادا کی جانے والی نوافل مثلاً تراویح میں کراہت ہے۔ ردالمحتار ۲/۲۶۷)

فصل: ادب واحترام سے تلاوت کرے

سب سے اہم چیز جس کا خاص اہتمام کرنا چاہئے وہ قرآن پاک کا ادب واحترام ہے، بعض جاہل و ناواقف قراء حضرات اس بارے میں غفلت و لاپرواہی برتتے ہیں۔ دوران تلاوت ہنسی، شور و شغف اور بات چیت سے پرہیز کرنا چاہئے، اگر کوئی ضروری بات ہو، تو تلاوت موقوف کرے اور بات چیت کر لے۔

اللہ تعالیٰ کے ارشاد:

وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ. (الاعراف: ۲۰۴)

پر عمل کرے۔

جب قرآن پاک کی تلاوت کی جائے، تو غور سے سنو اور خاموشی اختیار کرو، شاید تم پر رحم کیا جائے۔

رسول اللہ صلی اللہ علیہ وسلم کے اس ارشاد پر عمل کرے جس کو امام ابوداؤد نے حضرت عبد اللہ بن عمرؓ کی سند سے ذکر کیا ہے۔

أَنَّهُ كَانَ إِذَا قُرِئَ الْقُرْآنُ لَا يَتَكَلَّمُ حَتَّى يَفْرَغَ مِنْهُ.

اللہ کے نبی علیہ الصلوٰۃ والسلام جب قرآن کی تلاوت شروع فرماتے، تو فارغ ہونے سے پہلے بات چیت نہ کرتے، اس کو ابن عمرؓ نے نسا ئکم حرث لکم کی تفسیر میں بیان فرمایا ہے۔

نیز ہاتھ یا کسی اور چیز سے کھیلنے سے احتراز کرے، اس لیے کہ تلاوت کرنے والا اللہ تعالیٰ سے مناجات و سرگوشی کرنے والا ہے، لہذا اس کے سامنے اس طرح نہ کھیلے۔

نیز ہر اس چیز کی طرف دیکھنے سے احتراز کرے جو تلاوت کرنے والے کو غافل کر دے، یا اس کے ذہن کو منتشر کر دے خصوصاً ناجائز چیز مثلاً امر د (بے ریش لڑکے) کی طرف نہ دیکھے، اس لیے کہ بے ریش لڑکے کو بلا ضرورت دیکھنا حرام ہے، خواہ شہوت کے ساتھ ہو، یا بلا شہوت، فتنہ کا خوف ہو، یا نہ ہو، علماء کے نزدیک یہی راجح مذہب ہے۔

امام شافعیؒ اور دیگر علماء نے اللہ تعالیٰ کے ارشاد:

قُلْ لِلْمُؤْمِنِينَ يَعْضُوا مِنْ أَيْدِيهِمْ. (النور: ۳۰) سے استدلال کرتے ہوئے

اس کے حرام ہونے کی صراحت کی ہے۔

نیز بے ریش لڑکا عورت کے حکم میں ہے؛ بلکہ بعض بے ریش لڑکے بسا اوقات عورتوں سے زیادہ خوبصورت ہوتے ہیں، نیز تہمت کے دروازے اور برائی کے دروازے اس میں آسانی سے کھل جاتے ہیں، لہذا اس کا حرام ہونا زیادہ اولیٰ ہے۔

بے ریش لڑکوں سے بزرگوں کا احتیاط اور دوری اختیار کرنے کے بے شمار واقعات ہیں، بزرگوں نے بے ریش لڑکوں کو گندگی کہا ہے، اس لیے کہ شرعاً ان کی طرف دیکھنا گندگی ہے، بے ریش لڑکوں کی طرف خرید و فروخت، کسی چیز کے لینے اور دینے، علاج و معالجہ اور علم سکھانے کے وقت دیکھنا ضرورت کی وجہ سے جائز ہے؛ لیکن دیکھنے والا ضرورت کے بقدر دیکھنے پر اکتفاء کرے، مسلسل نظر جمائے نہ رکھے، اسی طرح استاذ کے لیے پڑھانے کی ضرورت کی وجہ سے دیکھنے کی اجازت ہے، بقیہ اوقات میں دیکھنے کی اجازت نہیں ہے۔

بد نظری اور شہوت کے ساتھ صرف بے ریش لڑکے ہی کی طرف دیکھنا حرام نہیں ہے؛ بلکہ کسی کو بھی شہوت کے ساتھ دیکھنا جائز نہیں ہے، خواہ وہ مرد ہو، یا عورت، محرم ہو یا غیر محرم شہوت کی نگاہ سے دیکھنا جائز نہیں ہے؛ البتہ اپنی بیوی اور وہ باندی جس سے استمتاع کی شرعاً گنجائش ہو، اس کو شہوت کی نظر سے دیکھنے کی اجازت ہے۔ ہمارے اصحاب نے یہاں تک فرمایا ہے کہ اپنے محارم جیسے ماں بہن، ان کو بھی شہوت کی نظر سے دیکھنا جائز نہیں ہے۔

جو حضرات قراءت قرآن کی مجلس میں شریک ہوں، جب وہ اس طرح کے منکرات کو دیکھیں، تو ان پر نکیر کرنی چاہئے، اگر قدرت ہو، تو ہاتھ سے، اگر اس کی قدرت نہ ہو، تو زبان سے، اگر اس کی بھی قدرت نہ ہو تو دل سے اس کو برا سمجھے۔

فصل: غیر عربی زبان میں تلاوت درست نہیں

غیر عربی زبان میں تلاوت کلام اللہ جائز نہیں ہے، خواہ عربی اچھا پڑھنا جانتا ہو، یا نہ جانتا ہو، خواہ نماز میں ہو، یا نماز کے باہر، اگر نماز میں غیر عربی زبان میں قراءت کرے گا، تو نماز صحیح نہ ہوگی۔

امام ابو حنیفہؒ نے فرمایا:

غیر عربی زبان میں قراءت جائز ہے، امام ابو یوسفؒ اور امام محمدؒ نے فرمایا: اگر عربی اچھے انداز سے پڑھنا جانتا ہو، تو جائز نہیں ورنہ جائز ہے۔ (فقہ حنفی کے اعتبار سے یہ

اقوال ضعیف ہیں، فقہ حنفی میں وہی مسئلہ معمول بہا ہے جس کو علامہ نوویؒ نے بیان فرمایا ہے۔ (رد المحتار ۲/۱۸۵)

فصل: قراء سبعہ کی قراءتوں کے مطابق تلاوت کا جواز

سات متفق علیہ قراءتوں کے موافق قرآن پاک کی تلاوت کرنا جائز ہے، سات کے علاوہ دیگر قراءتوں کے مطابق جائز نہیں ہے، نہ ہی قراء سبعہ سے منقول شاذ روایات کے مطابق تلاوت جائز ہے، یہ بحث ساتویں باب میں ان شاء اللہ آئے گی۔ ہمارے اصحاب اور دیگر علماء نے فرمایا:

اگر کوئی جانتے ہوئے شاذ قراءت کے مطابق نماز میں قراءت کرے، تو نماز باطل ہو جائے گی، اگر اس سے واقف نہ ہو، تو نماز باطل نہ ہوگی؛ البتہ اس کا اعتبار نہ ہوگا۔ امام حافظ ابو عمر و ابن عبدالبر نے شاذ قراءت کی تلاوت اور جو شخص نماز میں شاذ قراءت کی تلاوت کرتا ہو، اس کے پیچھے نماز کے جائز نہ ہونے پر مسلمانوں کا اجماع نقل کیا ہے۔ علماء نے فرمایا:

جو شخص شاذ قراءت سے واقف نہ ہونے کی وجہ سے، یا اس کی حرمت کا علم نہ ہونے کی وجہ سے تلاوت کرتا ہے، تو اس کو حکم بتایا جائے گا اور تنبیہ کی جائے گی، اگر وہ دوبارہ یہ حرکت کرے، یا شاذ قراءت سے واقف ہونے کے باوجود اس کے مطابق تلاوت کرے، تو اس کی سخت تعزیر کی جائے گی؛ یہاں تک کہ وہ باز آجائے، نیز جس شخص کو بھی اس طرح کے منکرات پر منع کرنے اور نکیر کرنے کی قدرت ہو، اس کے لیے منع اور نکیر کرنا واجب ہے۔

فصل: ایک مجلس میں ایک ہی قراءت کے مطابق تلاوت کرے

قراء سبعہ میں سے کسی ایک قاری کی قراءت کے مطابق جب تلاوت شروع کرے، تو اسی کی قراءت کے مطابق تلاوت کرنا چاہئے جب تک کہ ایک مضمون پورا نہ ہو جائے، جب ایک مضمون (سورت یا رکوع) پورا ہو جائے، تو پھر دوسرے امام کی قراءت کر سکتا ہے؛ لیکن افضل اور اولیٰ یہ ہے کہ ایک مجلس میں ایک ہی امام کی قراءت کے

مطابق تلاوت کرے۔

فصل: مصحف کی ترتیب کے موافق تلاوت کرے

علماء نے فرمایا:

مستحب یہ ہے کہ مصحف کی ترتیب کے مطابق تلاوت کرے، سب سے پہلے سورہ فاتحہ، پھر سورہ بقرہ، پھر سورہ آل عمران اسی ترتیب کے مطابق تلاوت کرے، خواہ نماز میں تلاوت کرے، یا نماز کے باہر۔

بعض علماء نے یہاں تک فرمایا:

اگر کوئی پہلی رکعت میں قل أعوذ برب الناس پڑھے، تو وہ دوسری رکعت میں سورہ فاتحہ کے بعد سورہ بقرہ پڑھے، جب مصلیٰ نماز میں ایک سورت پڑھے، تو دوسری رکعت میں اس کے بعد والی سورت پڑھے۔

اس کی دلیل یہ ہے کہ مصحف کی ترتیب کسی حکمت کی بنا پر اسی طرح رکھی گئی ہے، لہذا اس کا لحاظ رکھنا چاہئے؛ البتہ شریعت میں جس کا استثناء آیا ہے، وہاں اس کے خلاف بھی پڑھنے کی گنجائش ہے، جیسے جمعہ کے دن فجر کی نماز میں سورہ الم السجدۃ پہلی رکعت میں، دوسری رکعت میں سورہ دہر، عیدین میں پہلی رکعت میں سورہ قاف، دوسری رکعت میں اقترت الساعة، فجر کی سنت میں پہلی رکعت میں قل یا ایہا الکفرون دوسری رکعت میں قل هو اللہ احد، وتر کی پہلی رکعت میں سبح اسم ربك الاعلیٰ، دوسری رکعت میں قل یا ایہا الکفرون، تیسری رکعت میں قل هو اللہ احد، یا تیسری رکعت میں قل هو اللہ احد اور معوذتین پڑھنا سنت ہے۔

اگر کسی نے بالترتیب نہیں پڑھا، پہلی رکعت میں جو سورت پڑھی تھی، دوسری رکعت میں اس سے متصل سورت پڑھنے کے بجائے کوئی دوسری سورت پڑھ دی، اب پہلی رکعت میں جو سورت پڑھی ہے، اس سے پہلے کی سورت پڑھنا بھی جائز ہے، اس سلسلے میں صحابہ کرامؓ کے بہت سے آثار مروی ہیں، حضرت عمرؓ نے پہلی رکعت میں سورہ کہف پڑھی اور دوسری رکعت میں سورہ یوسف پڑھی۔

علماء کی ایک جماعت نے مصحف کی ترتیب کے خلاف پڑھنے کو مکروہ قرار دیا ہے، ابن ابی داؤد نے حضرت حسن سے روایت کی ہے آپ کے نزدیک مصحف کی ترتیب کے خلاف پڑھنا مکروہ ہے، ابن ابی داؤد کی صحیح سند کے ساتھ حضرت عبداللہ بن مسعودؓ سے مروی ہے کہ آپؓ سے کہا گیا:

إِنْ فَلَانَا يَقْرَأَ الْقُرْآنَ مَنكُوسًا، فَقَالَ ذَلِكَ مَنكُوسُ الْقَلْبِ.

ایک شخص قرآن پاک کو الٹا (مصحف کی ترتیب کے خلاف) پڑھتا ہے، تو آپؓ نے ارشاد فرمایا: اس شخص کا دل الٹا ہے، کسی سورت کے آخر سے شروع کی طرف تلاوت کرتے ہوئے آنا، یہ بالکل درست نہیں ہے، اس لیے کہ اس طریقے سے اعجاز کی بعض صورتیں ختم ہو سکتی ہیں نیز آیات کی ترتیب کی حکمت فوت ہو جاتی ہے۔

ابن ابی داؤد نے جلیل القدر تابعی حضرت ابراہیم نخعی اور امام مالکؒ سے اس کی کراہت نقل کی ہے، امام مالکؒ نے اس کو عیب قرار دیتے ہوئے اس طریقے پر پڑھنے کو عظیم گناہ قرار دیا ہے۔

چھوٹے بچوں کو آخر مصحف (پارہ عم) سے حفظ کرانا، یہ اچھی بات ہے، یہ شکل ممنوع صورتوں میں داخل نہیں ہے، اس لیے کہ اس کو متعدد اوقات و ایام میں پڑھا جاتا ہے، نیز اس میں بچوں کے لیے آسانی ہے

فصل: دیکھ کر تلاوت کرنے کی فضیلت

قرآن پاک دیکھے بغیر تلاوت کرنے سے دیکھ کر تلاوت کرنا افضل ہے، اس لیے کہ قرآن پاک کو دیکھنا بھی ایک عبادت ہے، اس طرح قراءت اور قرآن پاک کو دیکھنے کی دو عبادتیں جمع ہو جاتی ہیں، قاضی حسین شافعیؒ، امام غزالیؒ اور سلف کی ایک جماعت کا یہی قول ہے۔

امام غزالیؒ نے بہت سارے حضرات صحابہؓ سے نقل فرمایا ہے کہ حضرات صحابہ مصحف دیکھ کر تلاوت کرتے تھے اور انھیں اس بات سے تکلیف و ناگواری ہوتی تھی کہ کوئی دن قرآن پاک کو دیکھے بغیر گزر جائے، ابن ابی داؤد نے سلف کی ایک جماعت سے دیکھ کر

تلاوت کرنا نقل کیا ہے۔

علامہ نوویؒ فرماتے ہیں:

مجھے اس سلسلے میں کسی اختلاف کا علم نہیں ہے، اگر کہا جائے کہ یہ بات لوگوں کے مزاج سے مختلف ہو سکتی ہے؟

اگر اس طرح کی بات ہو، تو اس کی تفصیل یہ ہے کہ جس شخص کو دیکھ کر پڑھنے اور دیکھے بغیر پڑھنے میں دونوں صورتوں میں خشوع اور تدبر کی حالت یکساں رہتی ہے، تو اس کے لیے قرآن کو دیکھ کر پڑھنا مستحب ہے۔

اگر کسی شخص کو بغیر دیکھے پڑھنے سے زیادہ خشوع و تدبر کی کیفیت پیدا ہوتی ہے، تو اس کے لیے بغیر دیکھے قرآن کی تلاوت کرنا مستحب ہوگا، بزرگوں اور اسلاف کے معمولات کو اسی پر قیاس کرنا چاہئے۔

فصل: اکٹھے ہو کر تلاوت کرنے کی فضیلت

لوگوں کا اکٹھا ہو کر تلاوت کرنا مستحب ہے، دلائل اور سلف و خلف کے اقوال سے ثابت ہے۔

رسول اللہ صلی اللہ علیہ وسلم سے حضرت ابو ہریرہؓ، حضرت ابوسعید خدریؓ کی سند سے مروی ہے آپ صلی اللہ علیہ وسلم نے فرمایا:

ما من قوم یذکرون اللہ إلا حفت بهم الملائکة، وغشیتهم الرحمة، ونزلت علیہم السکینة، و ذکرہم اللہ فیمن عنده. (قال الترمذی حدیث حسن)

کوئی جماعت اللہ کا ذکر نہیں کرتی؛ مگر ملائکہ ان کو گھیر لیتے ہیں، رحمت انھیں ڈھانک لیتی ہے اور سکینہ ان پر نازل ہوتی ہے، اللہ تعالیٰ ان کا تذکرہ ان لوگوں میں کرتے ہیں جو اس کے پاس ہیں یعنی فرشتوں کے سامنے۔

حضرت ابو ہریرہؓ رسول اللہ صلی اللہ علیہ وسلم سے روایت کرتے ہیں کہ آپ نے فرمایا:

ما اجتماع قوم فی بیت من بیوت اللہ تعالیٰ یتلون کتاب اللہ، و یتدارسونہ بینہم إلا نزلت علیہم السکینة، وغشیتهم الرحمة، وحفتهم الملائکة، و ذکرہم اللہ

فیمن عنده۔ (رواہ مسلم، وابوداؤد باسناد صحیح علی شرط البخاری و مسلم)

جب کوئی جماعت اللہ کے گھر میں جمع ہو کر اللہ کی کتاب پڑھتی ہے اور اس کے سیکھنے اور سکھانے کا اہتمام کرتی ہے، تو ملائکہ ان کو گھیر لیتے ہیں، رحمت انھیں ڈھانک لیتی ہے اور ان پر سکینہ نازل ہوتی ہے، اللہ تعالیٰ ان کا تذکرہ ان لوگوں سامنے کرتے ہیں جو اس کے پاس ہیں یعنی فرشتوں کے سامنے۔

حضرت معاویہؓ رسول اللہ صلی اللہ علیہ وسلم سے روایت کرتے ہیں

آپ صلی اللہ علیہ وسلم اپنے صحابہ کے ایک حلقے کے پاس تشریف لے آئے اور فرمایا:

ما یجلسکم؟

تمہیں کس چیز نے بٹھایا ہے؟

صحابہ نے عرض کیا:

جلسنا نذکر اللہ تعالیٰ ونحمدہ لما ہدانا لاسلام۔

ہم اللہ کا ذکر کر رہے ہیں اور اللہ تعالیٰ نے ہمیں اسلام کی جو ہدایت و توفیق عطا فرمائی ہے اور ہم پر جو احسان فرمایا، اس پر شکر ادا کر رہے ہیں۔

آپ صلی اللہ علیہ وسلم نے فرمایا:

جبرئیل علیہ الصلوٰۃ والسلام میرے پاس تشریف لے آئے اور فرمایا:

إن اللہ تعالیٰ یباہی بکم الملائکۃ۔

اللہ تعالیٰ فرشتوں کے سامنے تم پر فخر فرما رہے ہیں۔

(رواہ الترمذی، والنسائی، وقال الترمذی حدیث حسن صحیح)

اس مضمون میں بہت ساری احادیث مروی ہیں۔

امام دارمی نے اپنی سند سے حضرت عبداللہ بن عباسؓ سے نقل کیا ہے کہ آپؐ نے

فرمایا:

من استمع الی آیۃ من کتاب اللہ کانت لہ نوراً۔

جو شخص قرآن پاک کی کسی آیت کو غور سے سنتا ہے، وہ آیت اس کے لیے نور کا

ذریعہ ہوگی۔

ابن ابوداؤد نے روایت کیا ہے کہ جب حضرت ابوالدرداءؓ سبق پڑھانے کے پر قرآن مجید کی تلاوت فرماتے، تو آپ کے ساتھ جو جماعت ہوتی، وہ بھی سبق یاد کرنے کے طریقے پر تلاوت کرتی۔

ابن ابی داؤد نے لوگوں کو جمع کر کے پڑھانے کا عمل سلف، خلف اور متقدمین قضاة سے نقل فرمایا ہے۔

حسان بن عطیہؓ اور اوزاعیؓ سے منقول ہے کہ سب سے پہلے جس نے سبق کا سلسلہ مسجد دمشق میں شروع کیا، وہ ہشام بن اسماعیل ہیں، جب وہ عبدالملک کے پاس آئے، تو انہوں نے یہ درس کا سلسلہ شروع کیا۔

جو بات ابن ابی داؤد نے حضرت ضحاکؓ بن عبدالرحمن بن عرزب سے نقل کی ہے کہ انہوں نے اس طرح پڑھانے پر نکیر کی ہے اور حضرت ضحاک نے کہا: میں نے کسی کو نہیں دیکھا، نہ صحابہ میں سے کسی سے سنا، یعنی کسی کو اس طرح کرتے ہوئے نہیں دیکھا۔ ابن وہب سے روایت کی ہے کہ انہوں نے امام مالکؓ سے سوال کیا:

أرأيت القوم يجتمعون، فيقرأون جميعاً سورة واحدة حتى يختموها؟

آپ کیا فرماتے ہیں:

کچھ لوگ جمع ہوں اور ایک ایک سورت سب مل کر پڑھیں، تو اس کا کیا حکم ہے؟ حضرت امام مالکؓ نے اس کو منع کیا اور اس کو برا کہا ہے اور فرمایا لوگ (حضرات صحابہ) اس طرح نہیں کرتے تھے؛ بلکہ ایک آدمی دوسرے کو پڑھ کر سنا تا تھا۔

علامہ نوویؒ فرماتے ہیں:

یہ ممانعت سلف و خلف کے متفق علیہ مسئلے اور دلیل کے مقتضی کے خلاف ہے، قابل اعتبار بات وہی ہے جو پیچھے گزری؛ لیکن اجتماعیت کے ساتھ پڑھنے کے چند شرائط ہیں، ان کا لحاظ کرنا ضروری ہے۔ واللہ اعلم

جو شخص لوگوں کو تلاوت کے لیے جمع کرے، اس کی فضیلت کے سلسلے میں بہت ساری نصوص ہیں۔

نبی کریم ﷺ کا ارشاد گرامی:

المدال علی الخیر کفاعله.

بھلائی کی طرف رہنمائی کرنے والا بھلائی کرنے والے کی مانند ہے۔

لأن یهدی اللہ بک رجلا واحدا خیر لك من حمر النعم.

تمہارے ذریعے ایک شخص کو بھی اللہ تعالیٰ ہدایت دے دیں، تو تمہارے لیے سرخ

اونٹوں سے بھی زیادہ بہتر ہے، اس سلسلے میں بے شمار احادیث ہیں۔

اللہ تعالیٰ کا ارشاد ہے

وتعاونوا علی البر والتقوی. (المائدہ: ۴)

نیکی اور تقویٰ کی باتوں میں ایک دوسرے کا تعاون کرو۔

جو شخص اس سلسلے میں کوشش کرتا ہے، اس کے اجر میں شک نہیں ہے۔

فصل: چند لوگوں کا مشترکہ طور پر ختم قرآن

اس کا مطلب یہ ہے کہ چند لوگ جمع ہوں، کوئی دس بارہ پارے پڑھے، پھر کوئی

دوسرا شخص آگے کی تلاوت کرے، پھر ایک تیسرا شخص پڑھے، اس طرح قرآن مکمل کیا

جائے، یہ جائز ہے، امام مالکؒ سے یہ مسئلہ پوچھا گیا، تو آپؒ نے اجازت دی۔

فصل: بلند آواز سے تلاوت

یہ اہم فصل ہے، اس کا خاص اہتمام کرنا چاہئے، اس کے متعلق بہت ساری احادیث

مروی ہیں جو بلند آواز سے تلاوت کرنے کے استحباب پر دلالت کرتی ہیں، بہت ساری

روایات سر اڑھنے کی فضیلت میں آئی ہیں اور میں اس کے چند پہلو کی طرف اشارہ

کروں گا۔ ان شاء اللہ۔

ابو حامد امام غزالیؒ وغیرہ علماء نے فرمایا: ان احادیث اور آثار میں تطبیق کا طریقہ یہ

ہے کہ سر تلاوت کرنا یا کاری سے محفوظ طریقہ ہے، لہذا یہ طریقہ اس شخص کے لیے

افضل ہے جسے ریا کاری کا خوف ہو۔

اگر ریبائی کاری کا خوف نہ ہو، تو اس کے لیے بلند آواز سے تلاوت کرنا افضل ہے،

اس لیے کہ اس میں عمل زیادہ ہے، اس کا فائدہ متعدی ہے اور متعدی لازم سے افضل ہے، نیز آواز کی بلندی قاری کو بیدار کرتی ہے، اس کے ذہن کو یکسو رکھتی ہے، کان کو اس کی طرف متوجہ کئے رہتی ہے، نیند کو دور کرتی ہے، چستی کو بڑھاتی ہے اور دوسروں کو جو سو رہے ہوں، یا غافل ہوں، ان کو متنبہ کرتی ہے۔

علماء نے فرمایا: جب ان امور کی نیت ہو، تو بلند آواز سے تلاوت کرنا مستحب ہے، نیز جب یہ نیتیں جمع ہو جائیں، تو اجر کئی گنا بڑھ جاتا ہے، اسی وجہ سے امام غزالیؒ نے فرمایا: دیکھ کر قرآن پڑھنا افضل ہے۔

علامہ نوویؒ فرماتے ہیں: یہ مسئلہ کا حکم ہے، اب رہی بات ان روایات کی جو اس سلسلے میں وارد ہوئی ہیں، ان میں سے بعض کی طرف اشارہ کروں گا۔

حدیث صحیح میں حضرت ابو ہریرہؓ سے رسول اللہ صلی اللہ علیہ وسلم کا ارشاد منقول ہے، آپ صلی اللہ علیہ وسلم نے فرمایا:

مَا أَذِنَ اللَّهُ لشيءٍ مَا أَذِنَ لِنبيِّ حَسَنِ الصَّوْتِ يَتَغَنَّى بِالْقُرْآنِ يَجْهَرُ بِهِ.

(رواہ البخاری و مسلم)

اللہ تعالیٰ کسی کی آواز کی طرف اتنی توجہ نہیں دیتے، جتنی توجہ اس نبی کی آواز کی طرف دیتے ہیں جو خوبصورت و بلند آواز سے قرآن پاک پڑھ رہے ہوں۔

یعنی غور سے سنتے ہیں، یہ رضامندی و قبولیت کی جانب اشارہ ہے۔

حضرت ابو موسیٰ اشعریؓ سے روایت ہے رسول اللہ صلی اللہ علیہ وسلم فرمایا:

لَقَدْ أُوتِيَتْ مَرْمَارًا مِنْ مِزَامِيرِ آلِ دَاوُدَ. (رواہ البخاری و مسلم)

تمہیں داؤد علیہ الصلوٰۃ والسلام کے آوازوں میں سے ایک آواز دی گئی ہے۔

مسلم شریف کی ایک روایت ہے کہ رسول اللہ صلی اللہ علیہ وسلم نے فرمایا:

لَقَدْ رَأَيْتَنِي وَأَنَا أَسْمَعُ لِقِرَائَتِكَ الْبَارِحَةَ.

میں نے اپنے آپ کو گذشتہ رات تمہاری قراءت سنتے ہوئے پایا۔

امام مسلم نے اس روایت کو حضرت بریدہ بن حصیف سے بھی روایت کیا ہے۔

حضرت فضالہ بن عبیدؓ سے روایت ہے کہ رسول اللہ صلی اللہ علیہ وسلم فرمایا:

لله أشد أذناً إلى الرجل حسن الصوت بالقرآن من صاحب القينة إلى قينته.

(رواه ابن ماجه)

حق تعالیٰ شانہ اس خوش الحان قاری کی آواز کی طرف اس شخص سے زیادہ کان لگاتے ہیں جو اپنی گانے والی باندی سے گاناسن رہا ہو۔

حضرت ابو موسیٰ اشعریؓ سے روایت ہے کہ رسول اللہ صلی اللہ علیہ وسلم فرمایا:

إني لأعرف أصوات رفقة الأشعرين بالليل حين يدخلون، وأعرف منازلهم من أصواتهم بالقرآن بالليل، وإن كنت لم أر منازلهم حين نزلوا بالنهار.

(رواه بخاری و مسلم)

میں اشعری ساتھیوں کو ان کی آواز سے پہچان لیتا ہوں جب وہ رات میں آتے ہیں اور رات میں ان کی آواز سے ان کے قیام گاہوں کو پہچان لیتا ہوں، اگرچہ میں نے انھیں دن میں فروکش ہوتے ہوئے دیکھا نہ ہو۔

حضرت براء بن عازبؓ رسول اللہ صلی اللہ علیہ وسلم سے روایت کرتے ہیں کہ آپ فرمایا:

زینو القرآن بأصواتكم. (رواه ابوداؤد، والنسائی، وغیرھا)

قرآن پاک کو اپنی آوازوں سے مزین اور خوبصورت بناؤ۔

ابن ابی داؤد نے حضرت علی کرم اللہ وجہہ سے روایت کی ہے آپؓ نے مسجد میں ان لوگوں کی آوزیں سنیں جو قرآن پاک پڑھ رہے تھے، آپؓ نے فرمایا:

طوبى لهؤلاء كانوا أحب الناس لرسول الله صلى الله عليه وسلم.

مبارک بادى و خوشخبرى هو ان لوگوں کے لیے، یہی لوگ اللہ کے نبی علیہ الصلوٰۃ والسلام کے سب سے زیادہ محبوب تھے۔

جہر اتلاوت کرنے کے سلسلے میں احادیث، صحابہ کرامؓ کے اعمال و اقوال بے شمار و مشہور ہیں جن کو ذکر کرنے کی ضرورت نہیں ہے۔

جہر اتلاوت کرنے کی اجازت اس شخص کے لیے ہے جسے اپنے اور پرریا کاری، خود پسندی اور دیگر برائیوں کا خوف نہ ہو۔

نیز جہر اتلاوت کرنے سے نماز پڑھنے والوں کو تکلیف اور ان کی نمازوں کی خراب

کرنے کا سبب نہ بنے، بعض اکابر مذکورہ باتوں سے بچنے کے لیے سری تلاوت کو ترجیح دیتے تھے۔

حضرت اعمشؒ فرماتے ہیں: میں ابراہیمؒ کی خدمت میں حاضر ہوا، آپ تلاوت کر رہے تھے، میں اندر داخل ہونے کی اجازت طلب کی، تو آپؒ نے قرآن پاک پر پردہ ڈال دیا اور فرمایا میں نے مصحف پر پردہ اس لیے ڈالا؛ تاکہ دیکھنے والا یہ نہ سمجھے کہ میں ہر وقت تلاوت کرتے رہتا ہوں۔

ابوالعالیہؒ کہتے ہیں: میں حضرات صحابہ کے ساتھ ایک مجلس میں بیٹھا تھا کہ ان میں سے ایک ساتھی نے کہا کہ میں نے رات میں قرآن پاک کی اتنی مقدار پڑھی، تو دیگر حضرات نے فرمایا کہ یہ قرآن میں سے تمہارا حصہ ہے۔ (یعنی اللہ تعالیٰ نے تمہیں اس کی توفیق عطا فرمائی)۔

جو حضرات سری تلاوت کو افضل کہتے ہیں وہ حضرت عقبہ بن عامرؓ کی روایت سے استدلال کرتے ہیں۔

حضرت عقبہؓ فرماتے ہیں میں نے رسول اللہ صلی اللہ علیہ وسلم کو فرماتے ہوئے سنا:
الجاہر بالقرآن کالجاہر بالصدقة، والمسربالقرآن کالمسربالصدقة.
(رواہ ابوداؤد، والترمذی، والنسائی، وقال الترمذی حدیث حسن)

جو شخص بلند آواز سے تلاوت کرتا ہے، وہ علانیہ صدقہ کرنے والے کے مانند ہے اور جو شخص سراً تلاوت کرتا ہے، وہ چپکے سے صدقہ کرنے والے کے مانند ہے۔

اس روایت کو امام ابوداؤد، نسائی اور ترمذی نے روایت کیا ہے۔
امام ترمذی فرماتے ہیں: اس حدیث کا مطلب یہ ہے کہ جو شخص سراً تلاوت کرتا ہے، وہ افضل ہے جہر تلاوت کرنے والے سے، اس لیے کہ اہل علم کے نزدیک چپکے سے کیا جانے والا صدقہ علانیہ صدقہ سے افضل ہے۔

امام ترمذی نے فرماتے ہیں: اس حدیث کا مذکورہ مطلب اہل علم نے اس لیے مراد لیا ہے؛ تاکہ قاری خود پسندی سے محفوظ رہے، اس لیے کہ جو چپکے سے عمل کرتا ہے، اس کو خود پسندی کا خوف نہیں رہتا، جیسا کہ علانیہ عمل کرنے سے عجب کا خوف رہتا ہے۔

علامہ نوویؒ فرماتے ہیں: امام ترمذی کی بات سے ہماری ان شرائط کی تائید ہوتی ہے جن کو ہم نے شروع میں بیان کیا، لہذا بلند آواز سے تلاوت کرنے سے مذکورہ باتوں کا خوف ہو، تو آہستہ تلاوت کرے۔

اگر ان خرابیوں کا خوف و اندیشہ نہ ہو، تو بلند آواز سے تلاوت کرنا مستحب ہے، اگر کوئی جماعت اکٹھے ہو کر تلاوت کر رہی ہو، تو بھی بلند آواز سے تلاوت کرنا چاہئے، اس لیے کہ بلند آواز سے تلاوت کا فائدہ دوسروں کو بھی پہنچتا ہے۔

فصل: عمدہ آواز سے قرآن کی تلاوت کا استحباب

سلف و خلف، صحابہ و تابعین، علماء اور ائمہ مسلمین کا قرآن پاک کو خوب صورت آواز سے پڑھنے پر اتفاق ہے، ان کے اقوال اور افعال مشہور و معروف ہیں جنہیں ذکر کرنے کی ضرورت نہیں۔

نیز رسول اللہ صلی اللہ علیہ وسلم کی احادیث عوام و خواص کے نزدیک مشہور ہیں مثلاً:

زینوا القرآن بأصواتکم، ما أذن الله، لله أشد أذنا وغيره.

احادیث جو گذشتہ فصل میں گذر چکیں، ترتیل کی فصل میں حضرت عبداللہ بن مغفلؓ کی بھی روایت گذری ہے۔

حضرت سعد بن ابی وقاصؓ اور حضرت ابولبابہؓ سے مروی ہے کہ رسول اللہ صلی اللہ علیہ وسلم نے فرمایا:

من لم يتغن بالقرآن، فليس منا. (رواہ ابوداؤد باسنادین جیدین، وفی اسناد سعد اختلاف لایضراً) جو شخص قرآن پاک کو خوبصورت آواز سے نہ پڑھے، وہ ہم میں سے نہیں ہے۔

حضرت براءؓ فرماتے ہیں کہ میں نے رسول اللہ صلی اللہ علیہ وسلم کو عشاء کی نماز میں ”واللتین“ ”والزیتون“ پڑھتے ہوئے سنا، میں نے آپ صلی اللہ علیہ وسلم کی آواز سے زیادہ خوبصورت آواز کسی کی نہیں سنی۔ (بخاری و مسلم)

علماء نے فرمایا: قرآن پاک کو خوبصورت آواز اور ترتیل کے ساتھ پڑھنا مستحب ہے؛ جب کہ آواز کے بنانے اور کھینچنے میں شرعی حدود سے تجاوز نہ ہو۔

اگر شرعی حدود سے تجاوز ہو جائے کہ کوئی حرف بڑھ گیا، یا کسی حرف کو چھپا دیا، تو یہ حرام ہے، قرآن پاک کو الحان کے ساتھ پڑھنے کو امام شافعیؒ نے ایک جگہ پر مکروہ قرار دیا ہے۔

ہمارے اصحاب نے فرمایا: اس میں تفصیل ہے اگر آواز کے بنانے اور کھینچنے میں شرعی حدود سے تجاوز کرے، تو مکروہ ہے، اگر شرعی حدود سے تجاوز نہ کرے، تو یہ جائز ہے۔ قاضی القضاة ماوردیؒ نے اپنی کتاب ”الحاوی“ میں فرمایا ہے کہ کوئی شخص قرآن پاک کو موسیقی کے قوانین و قواعد کے مطابق پڑھتا ہے، اگر قرآن کا کوئی لفظ حرکت کے بڑھانے، یا حرکت کے حذف کرنے سے، حرف مدہ میں مد نہ کرنے، یا غیر مدہ حرف میں مد کرنے سے حقیقی شکل سے نکل جائے، یا کوئی نیا حرف پیدا ہو جائے، یا آواز بنانے کے لیے اس طرح کھینچنا کہ بعض الفاظ میں خلل پیدا ہو جائے، یا معنی مشتبہ ہو جائے، تو یہ حرام ہے، پڑھنے والا فاسق ہے اور سننے والا گنہگار ہے، اس لیے کہ اس نے سیدھے راستے سے ہٹ کر کج روی اختیار کی ہے۔

اللہ تعالیٰ ارشاد فرماتے ہیں:

قرآنا عربیبا غیر ذی عوجا.

بہتر عربی زبان میں ہم نے نازل کیا ہے۔

اگر کسی قاری کا طرز تلاوت قرآن کے کسی لفظ کو اس کی اصلی شکل سے نہیں نکالتا اور اس کی قراءت ترتیل کے مطابق ہے، تو اس طرح پڑھنا مباح ہوگا، اس لیے کہ اس نے قراءت کو سنوارنے کے لیے یہ طرز اختیار کیا ہے، یہ قاضی ماوردی کا کلام ہے۔

قراءت کی مذکورہ حرام صورت جو کہ ناجائز ہے (راگ سے قرآن پڑھنا) اس میں بہت سارے جاہل، گمراہ لوگ مبتلا ہیں جو جنازوں اور بعض محفلوں میں اس طریقے سے پڑھتے ہیں، یہ بدعت ہے جس کا حرام ہونا ظاہر ہے، اس طرح کی قراءت سننے والا گنہگار ہوگا جیسا کہ قاضی ماوردی نے فرمایا، نیز ہر وہ شخص جو اس طرح پڑھنے والے کو منع کرنے کی قدرت رکھتا ہو، پھر بھی منع نہ کرے، وہ بھی گنہگار ہوگا۔

علامہ نوویؒ فرماتے ہیں: میں نے اس سلسلے میں اپنی مقدور بھر کوشش کی ہے، اللہ

کی کریم ذات سے امید ہے کہ اللہ تعالیٰ ان منکرات کو زائل کرنے کے لیے کسی قابل شخص کو توفیق دیں گے جو اس کا اہل ہو۔

امام شافعیؒ نے ”مختصر منیٰ“ میں فرمایا ہے: تلاوت کے وقت کسی بھی شرعی طریقے سے اپنی آواز کو خوب صورت بنانا مستحب ہے اور مجھے حد کے ساتھ اور درد کے ساتھ تلاوت کرنا زیادہ پسند ہے۔

اہل لغت نے کہا ہے: حدوت بالقراءة کا معنی ہے میں نے تیز پڑھا اور حد سے زیادہ جلدی نہیں کی اور جب آدمی رقتِ قلب کے ساتھ تلاوت کرے، تو کہا جاتا ہے فلان یقرأ بالتعزین إذا رقق صوته۔

ابن داؤد نے اپنی سند سے حضرت ابو ہریرہؓ سے نقل کیا ہے کہ آپؐ نے سورہ کورت درد کے ساتھ تلاوت فرمائی، جیسے مرثیہ درد کے ساتھ پڑھا جاتا ہے۔ سنن ابی داؤد میں ہے کہ حضرت ابن ملیکہؒ سے سوال کیا گیا کہ اگر کوئی شخص اچھی آواز سے تلاوت کر نہیں سکتا، تو وہ کیا کرے؟ ابن ملیکہؒ نے جواب دیا کہ جتنا ہو سکے، خوب صورت آواز میں پڑھنے کی کوشش کرے۔

فصل: عمدہ تجوید اور خوش آواز قاری سے قرآن شریف سننا

جاننا چاہئے کہ اسلافؒ عمدہ آواز والے قراء کرام سے درخواست کرتے کہ وہ اپنی خوب صورت آواز سے قرآن پاک کی تلاوت کریں؛ تاکہ وہ عمدہ آواز میں قرآن پاک کو سنیں، یہ عمل بالاتفاق مستحب ہے، یہ عبادت گزار اور اللہ کے نیک بندوں کا شیوہ ہے اور یہ رسول اللہ صلی اللہ علیہ وسلم سے ثابت ہے۔

حدیث صحیح میں حضرت عبداللہ بن مسعودؓ سے مروی ہے کہ آپؐ نے فرمایا: رسول اللہ صلی اللہ علیہ وسلم نے مجھ سے فرمایا:

إقرأ علیّ القرآن.

مجھے قرآن شریف پڑھ کر سناؤ، میں نے عرض کیا:

یا رسول اللہ! أقرأ عليك؟ و عليك أنزل؟

یا رسول اللہ! کیا میں آپ کو پڑھ کر سناؤں؟ جب کہ اس کلام کو آپ ہی پر نازل کیا گیا ہے؟ رسول اللہ صلی اللہ علیہ وسلم نے فرمایا:
 اِنِّیْ اَحْبَبُ اَنْ اَسْمَعَهُ مِنْ غَیْرِیْ.

میں دوسروں سے سننا چاہتا ہوں، چنانچہ میں نے سورہ نساء پڑھنا شروع کیا، جب میں فَکَیْفَ اِذَا جِئْنَا مِنْ کُلِّ اُمَّةٍ بِشَهِیْدٍ وَّ جِئْنَا بِکَ عَلٰی هٰؤُلَاءِ شَهِیْدًا۔ (النساء: ۴۱)
 اس وقت کیا حال ہوگا؟ جب ہم ہر امت میں سے ایک گواہ کو بلائیں گے اور ان لوگوں کے متعلق گواہی دینے کے لیے آپ کو بلائیں گے پر پہنچا، تو آپ صلی اللہ علیہ وسلم نے فرمایا: حسبک الآن، اب بس کرو، میں آپ علیہ الصلوٰۃ والسلام کی طرف متوجہ ہوا، تو آپ علیہ الصلوٰۃ والسلام کی آنکھیں آنسوں بہا رہی تھیں۔ (رواہ البخاری و مسلم)
 امام دارمی وغیرہ محدثین نے اپنی صحیح سندوں کے ساتھ حضرت عمرؓ کے بارے میں ذکر کیا ہے کہ حضرت عمرؓ حضرت ابوموسیٰ اشعریؓ سے فرماتے:
 ذَکَّرْنَا رَبَّنَا.

ہمارے رب کی یاد تازہ کیجئے، تو حضرت ابوموسیٰ اشعریؓ قرآن شریف پڑھا کرتے۔ اس سلسلے میں مشہور واقعات ہیں، بہت سارے اللہ والوں نے قرآن پڑھنے والوں سے قرآن پاک پڑھنے کی درخواست کی، جب قاری نے تلاوت کی، تو اپنی جان جاں آفریں کے سپرد کر دی۔

علماء نے حدیث شریف کی مجلس کو بھی تلاوت کلام اللہ سے آغاز کرنے اور اسی پر مجلس کو درخواست کرنے کو مستحب قرار دیا ہے کہ کوئی خوش الحان قاری قرآن شریف کی کچھ آیات پڑھے، ایسے مقامات میں قاری کو چاہئے کہ مجلس کی مناسب آیات کی تلاوت کرے اور قاری امید و خوف، اخلاق حسنہ اور نصیحت پر مشتمل، دنیا سے بے رغبتی پیدا کرنے والی، آخرت کی طرف متوجہ کرنے والی، آخرت کی تیاری اور امیدوں کو مختصر کرنے والی آیات کی تلاوت کرے۔

فصل: جہاں سے مضمون شروع ہو، وہاں سے تلاوت شروع کرے

قرآن پاک کی تلاوت کرنے والے کو چاہئے کہ جب درمیانی سورت سے تلاوت

شروع کرے، تو ایسی جگہ سے تلاوت شروع کرے جہاں سے مضمون شروع ہوتا ہو، یادرمیانی سورت میں تلاوت سے فارغ ہونے کا ارادہ کرے، تو ایسی جگہ پر تلاوت موقوف کرے، جہاں مضمون پورا ہو جاتا ہو۔

اعشار (کسی زمانے میں ہر دس آیتوں پر علامت لگائی جاتی تھی، علوم القرآن) وپاروں کو نہ دیکھے، اس لیے کہ اعشار و پارے بعض مقامات میں ایسی جگہ پر ہیں، جہاں ابتدائی اعشار و پارے کو پچھلی آیات سے جوڑو تعلق ہے جس کی وجہ سے مضمون ادھورا ہو جاتا ہے، مثلاً: وَمَا أُبْرِيْعُ نَفْسِيْ (یوسف: ۵۳) (ابتدائی پارہ کی مثال)، فَمَا كَانَ جَوَابَ قَوْمِهِ (العنکبوت: ۲۴) (ابتدائی اعشار و صفحہ کی مثال ہو سکتی ہے)، وَمَنْ يَّقْنُتْ مِنْكُنَّ لِلّٰهِ وَرَسُوْلِهِ (الاحزاب: ۳۱) (ابتدائی پارہ کی مثال)، وَمَا اَنْزَلْنَا عَلٰى قَوْمِهِ مِنْ بَعْدِهِ مِنْ جُنْدٍ مِّنَ السَّمَآءِ (یس: ۲۸) (یہ میر د علم الساعة (حم السجدة: ۴۷) (ابتدائی پارہ کی مثال)، وَبَدَا لَهُمْ سَيِّئَاتٍ (الزمر: ۴۸) (ابتدائی صفحہ کی مثال)، قَالَ فَمَا خَطْبُكُمْ اَيُّهَا الْمُرْسَلُوْنَ (الذريات: ۳۱) (ابتدائی پارہ کی مثال)۔

اسی طرح احزاب (بعض بزرگوں کے نزدیک روزانہ تلاوت کی مقدار طے تھی جس کو حوزب کہا جاتا ہے: علوم القرآن) جیسے اللہ تعالیٰ کا ارشاد: وَ اذْكُرُوا اللّٰهَ فِيْ اَيَّامٍ مَّعْدُوْدَاتٍ (البقرة: ۲۰۳)، قُلْ هَلْ اُنْبِئُكُمْ بِشَيْءٍ مِّنْ ذٰلِكَ (المائدة: ۶۰)

یہ سب وہ مقامات ہیں جہاں سے تلاوت شروع کرنا، یا جہاں پر تلاوت موقوف کرنا مناسب نہیں ہے، اس لیے کہ ان آیات کا ما قبل سے جوڑ ہے۔
غافل قراء کرام کے عمل سے دھوکہ نہیں کھانا چاہئے جو ان آداب کی رعایت نہیں کرتے اور ان معانی میں غور و فکر نہیں کرتے۔

امام حاکم ابو عبد اللہ نے اپنی سند سے حضرت فضیل بن عیاضؒ سے جو نصح نقل فرمائے ہیں ان پر عمل کرنا چاہئے۔
حضرت فضیل بن عیاضؒ نے فرمایا:

لا تستوحش طرق الهدى لقللة أهلها، ولا تغترن بكثرة الهالكين، ولا

يضر ك فلة السالكين .

ہدایت کے راستوں پر چلنے والوں کی کمی کی وجہ سے وحشت محسوس نہ کرنا، ہلاک ہونے والوں کی کثرت سے دھوکہ نہ کھانا، راہ چلنے والوں کی قلت تمہیں نقصان نہ پہنچائے۔ اسی وجہ سے علماء نے فرمایا: ایک لمبی سورت میں سے ایک چھوٹی سورت کے بقدر پڑھنے سے ایک مکمل چھوٹی سورت پڑھنا افضل ہے، اس لیے کہ بسا اوقات کلام کا ربط بعض لوگوں کی سمجھ میں نہیں آتا۔

ابن ابی داؤد نے اپنی سند سے عبداللہ بن ابوالہذیل مشہور تابعی سے نقل کیا ہے کہ حضرات صحابہؓ آیت کا بعض حصہ پڑھ کر بعض حصے کو چھوڑ دینے کو پسند نہیں فرماتے تھے۔

فصل: مندرجہ حالات میں تلاوت قرآن مکروہ ہے

جاننا چاہئے کہ علی الاطلاق قرآن شریف کی تلاوت جائز ہے؛ مگر چند مخصوص حالات جن میں شریعت میں ممانعت آئی ہے، ان حالات میں تلاوت مکروہ ہے، میں ان میں سے بعض صورتوں کو مختصراً جو ذہن میں حاضر ہیں دلائل کو حذف کرتے ہوئے پیش کروں گا، اس لیے کہ دلائل مشہور ہیں۔

- (۱) قیام کے علاوہ رکوع، سجدہ، تشہد وغیرہ میں تلاوت، وقرأت قرآن مکروہ ہے۔
- (۲) مقتدی کے لیے امام کی قراءت سننے کے وقت سورہ فاتحہ سے زیادہ پڑھنا مکروہ ہے۔ (حنفیہ کے نزدیک سورہ فاتحہ کی بھی اجازت نہیں ہے۔ ردالمحتار ۲/۲۶۶)
- (۳) بیت الخلا کے لیے بیٹھے ہوئے ہونے کی حالت میں۔
- (۴) اونگھ کی حالت میں۔

(۵) اونگھ کی وجہ سے، یا اعراب نہ ہونے کی وجہ سے، یا کسی اور وجہ سے تلاوت دشوار ہو، تو ایسی صورت میں تلاوت کرنا بھی مکروہ ہے۔

(۶) خطبہ سننے والے کے لیے تلاوت کرنا، جسے خطبہ سنائی نہ دیتا ہو، اس کے لیے مستحب ہے، یہی راجح مذہب ہے۔ (حنفیہ کے نزدیک خطبہ کے وقت تلاوت کرنا بھی جائز نہیں، اگرچہ آواز اس تک نہ پہنچتی ہو، منیۃ الخالق مع البحر ۲/۲۷۲)

حضرت طاووسؓ سے خطبہ کے دوران تلاوت کا مکروہ ہونا منقول ہے اور ابراہیمؓ سے مکروہ نہ ہونا منقول ہے، لہذا ان اکابر کے اقوال پر عمل ہماری مذکورہ تطبیق سے ہو جائے گا۔

ہمارے نزدیک حالت طواف میں تلاوت مکروہ نہیں ہے، اکثر علماء اسی قول کے قائل ہیں۔

ابن المنذرؒ نے حضرت عطاءؓ، حضرت مجاہدؒ ابن المبارکؒ، ابو ثورؒ اور اصحاب رائے سے یہی قول نقل کیا ہے اور عروہ بن زبیرؒ، حسن بصریؒ اور امام مالکؒ سے طواف کے وقت تلاوت کا مکروہ ہونا نقل کیا ہے، پہلا قول صحیح ہے۔

حمام میں، راستہ چلتے ہوئے اور جب منہ میں نجاست ہو، تو ان حالات میں تلاوت کا حکم پیچھے گزر چکا ہے۔

فصل: تلاوت کی بعض بدعتیں

بعض جاہل ائمہ نماز تراویح میں ستائیسویں شب آخری رکعت میں سورہ انعام پڑھنے کو مستحب سمجھتے ہیں، یہ بدعت منکرہ ہے، اس میں کئی خرابیاں جمع ہیں (۱) اس ترتیب کو مستحب سمجھنا (۲) عوام کو اوہام و شبہات میں ڈالنا (۳) دوسری رکعت کو پہلی رکعت سے زیادہ طویل کرنا؛ حالاں کہ پہلی رکعت کو طویل کرنا مسنون ہے (۴) مقتدیوں پر بارڈالنا (۵) قراءت بہت تیز تیز کرنا۔

اس بدعت سے ملتی جلتی یہ بدعت بھی ہے کہ بعض جاہل امام جمعہ کے دن نماز فجر میں الم سجدے کے علاوہ کسی اور سجدے کی سورت کو پڑھتے ہیں؛ حالاں کہ اس دن الم سجدہ اور ہل آتی علی الانسان پڑھنا مسنون ہے۔

فصل: تلاوت سے متعلق چند مسائل

(۱) تلاوت کے دوران جب رتخ خارج ہو، تو تلاوت موقوف کر دے؛ یہاں تک کہ رتخ مکمل طور پر خارج ہو جائے، پھر تلاوت شروع کرے، ابن ابی داؤد وغیرہ نے حضرت عطاءؓ سے یہی طریقہ نقل کیا ہے، یہ انتہائی ادب کی بات ہے۔

(۲) تلاوت کے دوران جماہی آئے، تو تلاوت موقوف کر دے، جب جماہی مکمل طریقے سے بند ہو جائے، تو تلاوت دوبارہ شروع کرے، امام مجاہدؒ نے فرمایا کہ یہ بہت اچھی بات ہے۔

حضرت ابوسعید خدریؓ کی روایت جس کو آپؐ نے رسول اللہ صلی اللہ علیہ وسلم سے نقل کیا ہے، وہ اس پر دلالت کرتی ہے۔
آپ علیہ الصلوٰۃ والسلام نے فرمایا:
إِذَا تَنَاطَبَ أَحَدُكُمْ فَلْيَمْسِكْ بِيَدِهِ عَلَى فَمِهِ، فَإِنَّ الشَّيْطَانَ يَدْخُلُ.

(رواہ مسلم)

جب تم سے میں کسی کو جماہی آئے، تو چاہئے کہ اپنے ہاتھ سے روکے، اس لیے کہ شیطان اس کے منہ میں داخل ہوتا ہے۔

(۳) جب قرآن پاک کی آیات:

وَقَالَتِ الْيَهُودُ عِزِّيُّرَ بْنَ اللَّهِ وَقَالَتِ النَّصْرَى الْمَسِيحُ بْنُ اللَّهِ ط. (التوبة: ۳۰) وَ
قَالَتِ الْيَهُودُ يَدُ اللَّهِ مَعْلُوكَ ط. (المائدة: ۶۴) وَقَالُوا اتَّخَذَ الرَّحْمَنُ وَكْدًا. (مریم: ۸۸)
اس جیسی آیات پڑھے، تو آواز پست کر لے، حضرت ابراہیم نخعیؒ اسی طرح کرتے تھے۔
(۴) جب إِنَّ اللَّهَ وَ مَلَكُوتَهُ يُصَلُّونَ عَلَى النَّبِيِّ ط. (الاحزاب: ۵۶) پڑھے، تو (آواز بدل کر) رسول اللہ صلی اللہ علیہ وسلم پر درود پڑھے۔

ابن ابی داؤد نے حضرت شعبیؒ سے سند ضعیف کے ساتھ نقل فرمایا ہے کہ حضرت شعبیؒ سے پوچھا گیا کہ جب اس آیت کو پڑھیں، تو رسول اللہ صلی اللہ علیہ وسلم پر درود پڑھنا مستحب ہے؟ آپؐ نے فرمایا: ہاں۔

(۵) سورہ ”والتین، والزیتون“ تلاوت کرے اور اَلَيْسَ اللَّهُ بِأَحْكَمَ الْحَاكِمِينَ پر پہنچے، تو یوں کہے: بلی وأنا علی ذالک لمن الشاہدین۔

امام ابوداؤد اور امام ترمذیؒ نے حضرت ابو ہریرہؓ سے مرفوعاً روایت کیا ہے۔

(۶) جب سورۃ القیامۃ کی آخری آیت اَلَيْسَ ذَالِكْ بِقَادِرٍ عَلٰی اَنْ یَّحِیِّی

الموتی (کیا اللہ تعالیٰ مردوں کو زندہ کرنے پر قادر نہیں ہیں؟ تو بلی؟ کہے) کیوں نہیں؟، جو شخص فبأی آلاء ربکما تکذبان (اے جن وانس تم اللہ تعالیٰ کی کن کن نعمتوں کی تکذیب کرو گے؟) یا فبأی حدیث بعدہ یؤمنون (قرآن کے بعد کسی اور کتاب پر ایمان لے آؤ گے؟) تلاوت کرے تو یوں کہے: آمین باللہ (میں اللہ پر ایمان لے آیا) اس کو ابن ابی داؤد اور امام ترمذی نے روایت کیا ہے۔

حضرت ابن عباسؓ، ابن الزبیرؓ، ابو موسیٰ اشعریؓ سے منقول ہے کہ جب یہ حضرات سورۃ سبح اسم ربک الاعلیٰ پڑھتے، تو سبحان ربی الاعلیٰ کہتے، حضرت عمر بن خطابؓ سے مروی ہے کہ آپؓ تین مرتبہ سبحان ربی الاعلیٰ کہتے۔

حضرت عبداللہ بن مسعودؓ سے مروی ہے: آپؓ نے نماز میں سورۃ بنی اسرائیل کی آخری آیات تلاوت فرمائیں، آپؓ نے ان آیات کے جواب میں فرمایا: الحمد للہ الذی لم یتخذ ولداً. (تمام تعریفیں اس اللہ کے لیے ہیں جس نے کسی کو اپنی اولاد نہیں بنایا)

ہمارے بعض اصحاب نے فرمایا: مذکورہ آداب کا نماز میں بھی خیال رکھنا چاہئے۔ (حنفیہ کے نزدیک نوافل میں گنجائش ہے، فرائض اور جماعت سے ادا کی جانے والی نوافل مثلاً تراویح میں کراہت ہے۔ رد المحتار ۲/۲۶۷)

حضرت ابو ہریرہؓ کی حدیث میں مذکورہ تین سورتوں میں ان دعاؤں کا پڑھنا ثابت ہے، اسی طرح باقی آیات جو اس طرح کے معانی پر مشتمل ہوں، مناسب الفاظ میں ان کا جواب دینا چاہئے۔ واللہ اعلم۔

فصل: کلام کی نیت سے قرآنی الفاظ پڑھنے کا حکم

ابن ابی داؤد نے اس سلسلے میں اختلاف نقل کیا ہے، ابراہیم نخعیؒ سے نقل کیا ہے کہ ابراہیم نخعیؒ دنیا کے کسی مقصد کے لیے الفاظ قرآن کو پیش کرنے کو مکروہ سمجھتے تھے، حضرت عمر بن خطابؓ سے مروی ہے کہ آپؓ نے مکہ مکرمہ میں مغرب کی نماز پڑھائی اور نماز میں ”والتین والزیتون“ پڑھی اور ہذا البلد الامین پر اپنی آواز کو خوب بلند کیا۔

حکیم بن سعد سے مروی ہے کہ حضرت علیؓ فجر کی نماز میں مشغول تھے، ایک خارجی آیا اور کہا: لئن أشرکت، لیحبطن عملک. (الزمر: ۲۵)
 (اگر تم شرک کرو گے، تو تمہارے اعمال ضائع ہو جائیں گے)
 حضرت علیؓ نے نماز ہی میں جواب دیا:

فَأَصْبِرْ إِنَّ وَعْدَ اللَّهِ حَقٌّ وَلَا يَسْتَخِفُّكَ الْذَّيْنُ لَا يُوقِنُونَ. (الروم: ۶۰)
 (صبر کرو، بے ایمان ہرگز آپ کے مقام سے آپ کو جنبش نہیں دے سکیں گے)
 ہمارے اصحاب نے فرمایا: اگر کوئی آدمی نماز پڑھ رہا ہو اور کسی شخص نے اندر آنے کی اجازت طلب کی، نماز پڑھنے والے نے کہا، ادخلوها بسلام آمین (سلامتی کے ساتھ اس میں داخل ہو جاؤ)

اگر مصلیٰ نے تلاوت اور اجازت دونوں کی نیت کی، تو نماز باطل نہیں ہوگی۔
 اگر اس نے صرف اطلاع و اجازت کی نیت کی، تو نماز باطل ہو جائے گی۔ (امام ابوحنیفہؒ اور امام محمدؒ کے نزدیک نماز فاسد ہو جائے گی، اس لیے کہ اس نے ان الفاظ کو جواب کے طور پر کہا ہے، نور الایضاح: ۸۴)

فصل: تلاوت کے وقت کسی قابل احترام شخص کے آنے پر کھڑا ہونا

جب کوئی شخص تلاوت میں مشغول ہو، اس حالت میں کوئی صاحبِ فضیلت آدمی آجائے، مثلاً عالم، بزرگ، عمر رسیدہ، نسبی، سسرالی، یا کسی اور رشتے سے قابل احترام شخص آجائے، تو قاری کے لیے اکراماً و تعظیماً کھڑے ہو جانے میں کوئی حرج نہیں؛ بلکہ مستحب ہے؛ البتہ ریاکاری کے طور پر کھڑا نہ ہو۔

آپ صلی اللہ علیہ وسلم، صحابہ کے عمل اور آپ صلی اللہ علیہ وسلم کے حکم سے آپ کے موجودگی میں اکرام کے لیے کھڑا ہونا ثابت ہے۔

نیز حضرات تابعین عظام اور بعد کے علماء و صلحاء کے عمل سے بھی ثابت ہے، اس سلسلے میں میں نے ایک رسالہ مرتب کیا ہے جس میں میں نے ان تمام احادیث کو پیش کیا ہے جن سے اکرام کے لیے کھڑا ہونا مستحب معلوم ہوتا ہے اور ان روایات کو بھی پیش

کیا ہے جن سے نہی و ممانعت سمجھ میں آتی ہے اور میں نے اس رسالے میں ضعیف روایات کے ضعف کو، صحیح روایات کی صحت اور ان کے جوابات کو جو صیغہ نہی کے ظاہر سے سمجھ میں آتے ہیں، ان تمام باتوں کو ذکر کیا ہے، جس کو شک ہو، اس رسالے کا مطالعہ کرے۔ ان شاء اللہ۔ تمام شکوک و شبہات زائل ہو جائیں گے۔

فصل: تلاوت کے وقت سلام کرنا اور چھینکنے والے کا جواب دینا

اگر کوئی شخص تلاوت کرتے ہوئے راستہ چل رہا ہے، درمیان میں کسی سے ملاقات ہوگئی، تو تلاوت موقوف کرنا اور لوگوں کو سلام کرنا مستحب ہے، پھر تلاوت کو دوبارہ شروع کر لے، تعویذ پڑھ کر دوبارہ تلاوت شروع کرے، تو بہتر ہے۔

اگر کوئی شخص بیٹھ کر تلاوت کر رہا ہے، کوئی آدمی اس کے سامنے سے گذر رہا ہے، تو امام ابو الحسن واحدیؒ نے فرمایا: گذرنے والے کو سلام کے بغیر گذر جانا بہتر ہے، اس لیے کہ یہ شخص تلاوت میں مشغول ہے۔

اگر کوئی شخص تلاوت کرنے والے کو سلام کرے، تو ہاتھ کے اشارے سے سلام کا جواب دینا کافی ہے، اگر چاہے، تو زبان سے جواب دے اور دوبارہ تعویذ کے ساتھ تلاوت شروع کرے۔

علامہ نوویؒ فرماتے ہیں: اشارے سے سلام کا جواب دینا ضعیف قول ہے، سلام کا زبانی جواب دینا ہی افضل ہے۔

ہمارے اصحاب نے فرمایا: جمعہ کے دن خطبے کے دوران کوئی شخص مسجد میں داخل ہو کر سلام کرے، تو سلام کا زبانی جواب دینا واجب ہوگا، (احناف کے نزدیک دل دل میں جواب دینا افضل ہے، الدر المختار ۲/۷۰۱) اس لیے کہ ہم نے خطبہ سننے کو اصح قول کے مطابق سنت قرار دیا ہے۔

جب فقہاء شافعیہ نے خطبہ سننے کے وجوب میں اختلاف کے باوجود خطبہ کے درمیان سلام کے جواب کو واجب قرار دیا ہے، تو تلاوت کے دوران کلام بھی حرام نہیں ہوگا، نیز اس حال میں سلام کا جواب زبانی دینا بدرجہ اولیٰ واجب ہوگا۔

اگر کوئی تلاوت میں مصروف ہو، درمیان میں چھینک آگئی، تو الحمد للہ کہنا مستحب ہے، اسی طرح نماز میں چھینک آجائے، تو الحمد للہ کہے۔ (حنفیہ کے نزدیک نماز میں دل میں کہے، اگر زبان سے الحمد للہ کہہ دے، تو نماز فاسد ہو جائے گی، البحر الرائق ۶/۲)

اگر کسی نے چھینک آنے پر الحمد للہ کہا، تو خارج صلوٰۃ تلاوت کرنے والے کے لیے چھینک کا جواب یرحمک اللہ کے ذریعہ دینا مستحب ہے۔

تلاوت کے درمیان اذان ہو جائے، تو تلاوت موقوف کر دے اور اذان کا جواب دے، پھر تلاوت کرے، یہ حکم ہمارے اصحاب کے نزدیک متفق علیہ ہے۔

اگر کوئی شخص تلاوت کر رہا ہو، کسی دوسرے کو تلاوت کرنے والے سے کوئی ضرورت پیش آجائے، تو اگر اشارے سے ضرورت پوری ہو جاتی ہو اور سوال کرنے والے کا دل بھی نہ ٹوٹتا ہو، تو اشارے پر اکتفاء کرے، تلاوت موقوف نہ کرے، اگر سائل کی دل شکنی کا اندیشہ ہو، یا اشارے پر کام نہ چلتا ہو، تو تلاوت موقوف کر کے جواب دینے میں کوئی حرج نہیں۔

فصل: نماز میں قراءت سے متعلق چند مسائل

میں ان مسائل کو نہایت اختصار کے ساتھ پیش کروں گا، اس لیے کہ یہ احکام فقہی کتب میں مشہور ہیں۔

من جملہ ان مسائل کے باجماع علماء نماز میں قراءت فرض ہے، امام مالکؒ، امام شافعیؒ، امام احمدؒ اور جمہور علماء نے فرمایا: ہر رکعت میں سورہ فاتحہ پڑھنا فرض ہے، امام حنیفہؒ اور علماء کی ایک جماعت نے کہا کہ سورہ فاتحہ (بطور فرض کے) متعین نہیں ہے؛ بلکہ واجب ہے) اور کہا کہ آخر کی دو رکعتوں میں سورہ فاتحہ واجب نہیں ہے، پہلا قول اصح ہے، حدیث میں اس کے واضح دلائل موجود ہیں۔

رسول اللہ صلی اللہ علیہ وسلم کا صحیح حدیث میں ارشاد ہے:

ولا تجزئ صلاة لا یقرأ فیہا بأم القرآن (وہ نماز جائز نہ ہوگی جس میں سورہ فاتحہ نہیں پڑھی جاتی) (عند الشافعیہ) سورہ فاتحہ کے ساتھ کسی اور سورت کو زائد کئے بغیر نماز

نہیں ہوتی (عندالاحناف)

علماء کا اتفاق ہے کہ فجر کی دو رکعتوں میں اور چار رکعت والی فرض نمازوں میں شروع کی دو رکعتوں میں ضم سورت مستحب ہے (احناف کے نزدیک فرض کی پہلی دو رکعتوں میں ضم سورت واجب ہے) آخری کی دو رکعتوں میں مستحب ہے۔

امام شافعیؒ کے قول جدید کے مطابق مستحب نہیں ہے، قول قدیم کے مطابق مستحب ہے، اگر مستحب کے قول کے مطابق عمل کریں، تو آخری کی دو رکعتوں کی قراءت شروع کی دو رکعتوں کی قراءت کے برابر ہونی چاہئے (احناف کے نزدیک ضم سورت آخری دو رکعتوں میں مستحب نہیں ہے جیسا کہ امام شافعیؒ کا قول جدید ہے)

پہلی رکعت دوسری رکعت کے اعتبار سے لمبی ہونی چاہئے، یہی علماء محققین کا قول ہے، اس لیے کہ رسول اللہ علیہ وسلم کی پہلی رکعت دوسری رکعت سے لمبی ہوتی تھی، اس کا فائدہ یہ ہے کہ دیر سے آنے والے کو بھی پہلی رکعت مل جائے گی۔ واللہ اعلم

امام شافعیؒ نے فرمایا: جب مسبوق آخر کی دو رکعت مکمل کرے گا، تو اس میں ضم سورت کرنا مستحب ہے، بعض شوافع حضرات نے فرمایا کہ ایک قول مستحب نہ ہونے کا ہے؛ لیکن پہلا قول اصح ہے، اس لیے کہ دوسرے قول کے مطابق نماز ضم سورت کے بغیر پوری ہوگی۔ (احناف کے نزدیک ضم سورت فرض ہے، البحر الرائق ۱/۶۱۴) واللہ اعلم

مذکورہ بالا مسئلہ امام اور منفرد کا ہے، اگر مقتدی ہو، نماز سری ہو، مقتدی پر سورہ فاتحہ پڑھنا واجب ہے اور ضم سورت کرنا مستحب ہے، اگر نماز جہری ہو، امام کی آواز مقتدی تک پہنچ رہی ہے، تو ضم سورت کرنا مکروہ ہے۔

سورہ فاتحہ پڑھنے کے سلسلے میں دو قول ہیں، اصح قول کے مطابق اس حال میں بھی سورہ فاتحہ پڑھنا واجب ہے، اگر نماز جہری ہو، امام کی آواز مقتدی تک نہیں پہنچ رہی ہے، تو سورہ فاتحہ پڑھنا واجب اور ضم سورت کرنا مستحب ہے، ایک قول یہ ہے کہ سورہ فاتحہ واجب ہے اور ضم سورت مستحب نہیں ہے۔ (احناف کے نزدیک مقتدی کے لیے کسی بھی رکعت میں سورہ فاتحہ پڑھنا یا کسی اور سورت کو پڑھنا مکروہ تحریمی ہے، رد المحتار ۲/۲۶۷) واللہ اعلم

نماز جنازہ میں پہلی تکبیر میں سورہ فاتحہ واجب ہے۔ (احناف کے نزدیک دعا کی نیت سے جائز ہے، الدر المختار ج ۲/۳۴۱)

نفل نماز میں سورہ فاتحہ پڑھنا ضروری ہے؛ البتہ اس کے حکم میں اختلاف ہے، ہمارے اصحاب میں سے قتال نے نفل نماز میں بھی واجب قرار دیا ہے، قاضی حسین نے شرط کہا ہے، دیگر حضرات نے رکن قرار دیا ہے، یہی راجح قول ہے۔ (احناف کے نزدیک بھی نفل نماز میں قراءت فرض ہے، البحر الرائق ۲/۹۹)

جو شخص کسی وجہ سے سورہ فاتحہ پڑھنے سے عاجز ہو، وہ قرآن کی دیگر سورتوں میں سے کسی سورت کو بطور بدل پڑھ سکتا ہے، تو پڑھ لے، ورنہ سبحان اللہ، لا الہ الا اللہ وغیرہ اذکار پڑھے، اگر ان میں سے کسی کو پڑھ نہیں سکتا، تو سورہ فاتحہ کے پڑھنے کے بقدر رکھڑا رہے، پھر رکوع کر لے۔ واللہ اعلم۔

فصل: ایک رکعت میں دو سورتوں کا پڑھنا

ایک رکعت میں دو سورتیں پڑھنے میں کوئی حرج نہیں ہے، صحیحین میں حضرت عبد اللہ بن مسعود سے مروی ہے کہ آپ نے فرمایا: میں ان نظائر کو جانتا ہوں جنہیں رسول اللہ صلی اللہ علیہ وسلم ملا کر ایک رکعت میں پڑھا کرتے تھے، اس کے بعد حضرت عبد اللہ بن مسعود نے مفصل (ق تا آخر قرآن) کی بیس سورتیں شمار کرائیں۔

علامہ نووی فرماتے ہیں: پیچھے ہم نے اسلاف کی ایک جماعت سے ایک رکعت میں مکمل قرآن پڑھنا بیان کیا ہے۔

فصل: کن نمازوں میں قراءت جہری کرنی چاہئے

نجر، جمعہ، عیدین، مغرب و عشاء کی پہلی دو رکعتوں میں، تراویح اور وتر کی نمازوں میں جہری قراءت کرنے پر تمام مسلمانوں کا اتفاق ہے، ان نمازوں میں امام کے لیے جہری قراءت ضروری ہے اور منفرد کے لیے بھی جہری قراءت مستحب ہے؛ البتہ مقتدی جہر انہیں پڑھے گا۔ (احناف کے نزدیک مقتدی بالکل نہیں پڑھے گا، رد المحتار ۲/۲۶۶)

چاند گرہن کی نماز میں جہری قراءت مسنون ہے، سورج گرہن کی نماز میں جہری

قراءت مسنون نہیں ہے؛ البتہ نماز استسقا میں جہری قراءت مسنون ہے۔

نمازِ جنازہ میں اگرچہ رات میں ادا کی جائے، تب بھی راجح قول کے مطابق جہراً قراءت نہیں کرے گا، نیز دن کے نوافل میں جہری قراءت نہیں کرے گا، رات کے نوافل میں ہمارے اصحاب میں اختلاف ہے، ایک قول کے مطابق جہری قراءت نہیں کرے گا، دوسرے قول کے مطابق جہری قراءت کر سکتا ہے، تیسرا قول جو اصح ہے، جس کو قاضی حسینؒ اور علامہ بغویؒ نے راجح قرار دیا ہے، یہ ہے کہ جہر اور سر کے درمیان قراءت کرے۔ (احناف کا مذہب بھی یہی ہے، جب کہ قراءت کسی کی ایذا رسانی کا سبب نہ بنے۔ بدائع ۱/۳۹۶ الواجبات الاصلیہ)

اگر کسی کی رات کی نمازیں فوت ہو گئیں، اس نے دن میں قضا کیا، تو وہ قراءت جہری کرے گا یا سری؟

علامہ نوویؒ فرماتے ہیں: اس میں ہمارے اصحاب کے دو قول ہیں، راجح قول یہ ہے کہ قضا کے وقت کا اعتبار ہے، اگر اس نے جہر کی جگہ سر یا سر کی جگہ جہر اقرأت کر دی، تو نماز صحیح ہو جائے گی؛ البتہ اس نے مکروہ کا ارتکاب کیا؛ لیکن سجدہ سہولاً نہ نہیں ہوگا۔ (احناف کے نزدیک فوت شدہ نماز اگر جماعت کے ساتھ ادا کی جائے، تو فوت شدہ نماز کا اعتبار ہوگا، جہر اہو، تو جہری قراءت سر اہو، تو سری قراءت، اگر منفرد ہو، تو سری قراءت لازم ہے، ہدایہ ۱/۱۶۶)

جان لیجئے! قراءت، تکبیرات انتقال اور دیگر اذکار کو آہستہ ادا کرنے کا مطلب یہ ہے کہ اتنی آواز سے پڑھے اور الفاظ کا تلفظ کرے کہ اگر اس کے کان تندرست ہوں، تو بلا تکلف کان تک آواز پہنچ جائے، اگر اتنی آواز نہ ہو، تو بالاتفاق قراءت یا اذکار کا اعتبار نہیں ہوگا۔

فصل نماز کے سککات (وقفے)

ہمارے اصحاب نے فرمایا: جہری نماز میں امام کے لیے چار مرتبہ قیام کی حالت میں وقفہ کرنا مستحب ہے (۱) تکبیرہ تحریمہ کے بعد؛ تاکہ امام دعا توجیہ پڑھے (ثناء)۔ (۲) سورہ فاتحہ کے بعد خفیف وقفہ کرے؛ تاکہ کوئی آدمی آمین کو سورہ فاتحہ کا جزء نہ سمجھ لے۔ (۳) سورہ فاتحہ کے بعد لمب وقفہ کرے؛ تاکہ مقتدی سورہ فاتحہ پڑھ لے۔ (احناف کے نزدیک یہ وقفہ مستحب نہیں ہے، اگر وقفہ عمدتاً طویل ہو جائے، تو سجدہ سہولاً لاز

م ہوگا، عمدۃ القاری ۴/۴۱۴، باب ما یقول بعد التکبیر)۔ (۴) ضم سورت سے فارغ ہونے کے بعد رکوع میں جاتے وقت ضم سورت اور رکوع کی تکبیر کے درمیان ایک وقفہ کرے؛ تاکہ سانس پر شکون ہو جائے)۔

فصل: سورہ فاتحہ کے ختم پر آمین کہنے کا استحباب

تلاوت کرنے والے کے لیے مستحب ہے کہ جب سورہ فاتحہ کی تلاوت سے فارغ ہو، تو آمین کہے، خواہ وہ نماز میں ہو، یا نماز کے باہر، اس سلسلے میں بے شمار مشہور و معروف احادیث ہیں، نیز ہم نے گذشتہ فصل میں سورہ فاتحہ اور ضم سورت کے درمیان سکتہ کا مستحب ہونا بھی ذکر کیا ہے۔

لفظ آمین کی تحقیق

آمین کا معنی ہے، اللھم استجب! اے اللہ قبول فرما!

ایک قول یہ ہے کہ اس کا معنی کذالک فلیکن، اسی طرح ہونا چاہئے، ایک ترجمہ ہے افعال اور ایک قول یہ ہے کہ اس کا معنی ہے لایقدر علیٰ هذا أحد سواک، آپ کے علاوہ کسی کو اس پر قدرت حاصل نہیں ہے۔

ایک قول یہ ہے لاتخیب رجاءنا، ہماری امیدوں کو نا کام نہ فرما، ایک قول یہ ہے اللھم آمننا بخیر اے اللہ ہمارے ساتھ خیر کا ارادہ فرما اور کہا گیا ہے کہ آمین طابع للہ علی عبادہ یدفع بہ عنہم الاقات، آمین بندوں کے لیے اللہ کی ایک مہر ہے، جس سے آفات سے اللہ تعالیٰ بندوں کی حفاظت فرماتے ہیں۔

ایک قول یہ ہے کہ آمین جنت میں ایک درجہ ہے، اس کو کہنے والا اس کا مستحق ہوتا ہے، ایک قول یہ ہے کہ آمین اللہ کے اسماء میں سے ایک نام ہے۔

محققین اور جمہور علماء نے اس کا انکار کیا ہے، ایک قول کے مطابق عبرانی لفظ ہے، ابو بکر وراق نے کہا کہ یہ دعا اور رحمت کو نازل کرنے کی ایک طاقت ہے، اس کے علاوہ بھی کئی معانی بیان کئے گئے ہیں۔

آمین میں کئی لغات ہیں، سب سے زیادہ فصیح آمین مد اور میم کی تشدید کے بغیر،

دوسری لغت اُمین بغیر مد کے یہ دو لغات مشہور ہیں، تیسری لغت آمین مد اور مالہ کے ساتھ، اس کو واحدی نے حمزہ اور کسائی سے نقل کیا ہے، چوتھی لغت آمین مد اور میم کی تشدید کے ساتھ واحدی نے حسن اور حسین بن فضل سے نقل کیا ہے، واحدی نے فرمایا کہ اس کی تائید اس بات سے ہوتی ہے جو جعفر صادق سے منقول ہے کہ آپ نے فرمایا: آمین کا معنی ہے قاصدین نحوک، وأنت أكرم من أن تخب قاصداً نحوک تیری جانب قصد کرتے ہیں، آپ کریم ہیں کہ کسی قاصد کو ناکام و نامراد نہیں کرتے۔

علامہ نووی فرماتے ہیں: چوتھی لغت انتہائی غریب ہے جس کو اکثر اہل لغت نے اغلاط العوام میں شمار کیا ہے، ہمارے اصحاب میں سے ایک جماعت نے کہا کہ جو شخص نماز میں اس لفظ کو کہے گا، اس کی نماز باطل ہو جائے گی۔

عربی دانوں نے کہا ہے کہ آمین کے آخر میں جزم دینا چاہئے کہ اس لیے کہ یہ آواز کے حکم میں ہے، اگر کوئی جزم نہ دے، تو آمین و کیف میں آخر حرف پر نون کو فتح دینے کی طرح فتح دے دے، یہ مختصر کلام آمین سے متعلق ہے، آمین کے سلسلے میں میں نے مزید شواہد اور مزید اقوال ”تہذیب الاسماء واللغات“ میں بیان کیا ہے۔

علماء نے فرمایا ہے: جہری نماز میں امام، مقتدی اور منفرد ہر ایک کے لیے آمین کہنا مستحب ہے۔

مقتدی بلند آواز سے آمین کہے گا یا نہیں؟

اس میں تین قول ہیں (۱) جہر آمین کہے (۲) جہر نہ کہے (۳) اگر مجمع زیادہ ہے، تو جہر اور نہ سر، پہلا قول اصح ہے (حنفیہ کے نزدیک آہستہ آمین کہنا افضل ہے، بدائع ۱/ ۸۳) مقتدی کی آمین امام کی آمین کے ساتھ ہو، نہ پہلے ہو، نہ بعد میں ہو۔

رسول اللہ ﷺ نے فرمایا:

إذا قال الامام ”ولا الضالین“ فقولوا آمین، فمن وافق تامینه، تامین الملائکة، غفر الله له ماتقدم من ذنبه.

جب امام ”ولا الضالین“ کہے، تو تم آمین کہو، اس لیے کہ جس کی آمین ملائکہ کی آمین کے موافق ہو جائے، اللہ تعالیٰ اس کے گناہ معاف فرمادیتے ہیں۔

رسول اللہ علیہ وسلم کا ارشاد:

إِذَا مَنِ الْأَمَامُ، فَأَمَّنُوا.

جب امام آمین کہے، تو تم بھی آمین کہو۔

اس کا مطلب یہ ہے کہ جب امام آمین کہنے کا ارادہ کرے، تو تم بھی آمین کہو۔ ہمارے اصحاب نے فرمایا: نماز میں اس موقع کے علاوہ کوئی ایسا موقع نہیں ہے جس میں مقتدی کو امام کی موافقت کا حکم دیا گیا ہو، بقیہ تمام امور میں مقتدی امام سے پیچھے پیچھے رہے گا۔

فصل: سجدہ تلاوت

سجدہ تلاوت کا اہتمام کرنا چاہئے، سجدہ تلاوت کے حکم پر تمام علماء کا اتفاق ہے؛ البتہ اس کے وجوب اور مستحب ہونے کے سلسلے میں اختلاف ہے۔

جمہور سجدہ تلاوت کے مستحب ہونے کے قائل ہیں، یہ حضرت عمر بن خطابؓ، ابن عباسؓ، سلمان فارسیؓ اور عمران بن حصینؓ، امام مالکؓ، اوزاعیؓ، شافعیؓ، احمدؓ، اسحاقؓ، ابو ثورؓ اور داؤد کا قول ہے۔

امام ابوحنیفہؒ نے فرمایا: سجدہ تلاوت واجب ہے

فَمَا لَهُمْ لَا يُؤْمِنُونَ ۝، وَإِذَا قُرِئَ عَلَيْهِمُ الْقُرْآنُ لَا يَسْجُدُونَ. (الانشقاق: ۲۱، ۲۰)

سے استدلال کیا ہے

(انہیں کیا ہو گیا کہ ایمان نہیں لاتے؟ جب ان کے سامنے قرآن کی تلاوت کی جاتی ہے، تو سجدہ نہیں کرتے)

جمہور علماء نے استدلال کیا ہے حضرت عمرؓ کے اُس صحیح اثر سے جس کو امام بخاریؒ نے بیان کیا ہے کہ آپؓ نے جمعہ کے دن منبر پر سورۃ النمل پڑھی، جب سجدے کی آیت آئی، تو حضرت عمرؓ اور تمام حاضرین نے سجدہ کیا، پھر دوسرا جمعہ آیا، تو اسی سورت کو پڑھا اور جب آیت سجدہ پر پہنچے، تو فرمایا:

يَا أَيُّهَا النَّاسُ إِنَّمَا نَمُرُ بِالسُّجُودِ، فَمَنْ سَجَدَ، فَقَدْ أَصَابَ، وَمَنْ لَمْ يَسْجُدْ

فلا اثم عليه. (رواہ البخاری)

اے لوگو! ہم آیات سجدہ سے گذرتے ہیں جو سجدہ کرے، اس نے اچھا کام کیا اور جس نے نہیں کیا، اس پر کوئی گناہ نہیں ہے۔

حضرت عمرؓ کا بھرے مجمع میں یہ قول و عمل اس کی کھلی دلیل ہے (احناف کے نزدیک وجوب علی التراخی ہے، حضرت عمرؓ اور دیگر لوگوں کا فوراً سجدہ نہ کرنا، دوسرے وقت میں سجدہ نہ کرنے کی نفی نہیں کرتا، لہذا یہ دلیل تام نہیں ہے، از مترجم)

علامہ نوویؒ فرماتے ہیں: اس آیت کا جواب جس کو امام ابوحنیفہؒ نے بطور دلیل پیش کیا ہے، یہ ہے کہ اس آیت میں تکذیب کے طریقے پر سجدہ نہ کرنے کی وجہ سے کفار کی مذمت کی گئی جیسا کہ آگے اللہ تعالیٰ فرماتے ہیں

بل الذین کفروا یکذبون۔

صحیحین میں حضرت زید بن ثابتؓ کی سند سے مروی ہے کہ انہوں نے رسول اللہ صلی اللہ علیہ وسلم کے سامنے سورہٴ نجم کی تلاوت کی اور (فوراً) سجدہ نہیں کیا اور صحیحین ہی میں رسول اللہ صلی اللہ علیہ وسلم سے ثابت ہے آپ علیہ الصلوٰۃ والسلام نے سورہٴ نجم میں سجدہ کیا ہے، تو اس سے معلوم ہوا کہ سجدہ واجب نہیں ہے۔ (فوراً واجب نہیں؛ بلکہ واجب علی التراخی ہے، البحر الرائق ۲/۲۱۰)

فصل: سجدہ تلاوت کی تعداد

سجدہ تلاوت کی تعداد جمہور اور امام شافعیؒ کے نزدیک چودہ ہے (۱) اعراف (۲) رعد (۳) نحل (۴) سبحان (اسراء) (۵) مریم (۶، ۷) حج میں دو سجدے (۸) فرقان (۹) نمل (۱۰) الم تنزیل (۱۱) حم سجدہ (۱۲) نجم (۱۳) اِذَا السَّمَاءُ انشقت (۱۴) اِقرأ باسم ربک، سورہٴ صاد کا سجدہ مستحب ہے مؤکد نہیں ہے۔

بخاری میں حضرت ابن عباسؓ سے مروی ہے کہ آپؐ نے فرمایا: سورہٴ ”صاد“ کا سجدہ مؤکد سجدوں میں نہیں ہے اور میں نے رسول اللہ صلی اللہ علیہ وسلم کو اس سورت میں سجدہ کرتے ہوئے دیکھا ہے، یہ امام شافعیؒ کا مذہب ہے۔

امام ابوحنیفہؒ کے نزدیک بھی چودہ سجدے ہیں؛ لیکن ”سورۃ صاد کا سجدہ“ شامل ہے؛ البتہ ”سورۃ حج“ کا دوسرا سجدہ شامل نہیں ہے۔

امام احمد بن حنبلؒ کے دو قول ہیں، ایک قول امام شافعیؒ کے قول کے موافق اور دوسرے قول میں سورۃ صاد کے سجدے کو شامل فرمایا ہے اس اعتبار سے امام احمد بن حنبلؒ کے نزدیک پندرہ سجدے ہو گئے، یہی قول امام شافعیؒ کے اصحاب میں سے ابو العباس بن شریح اور ابواسحاق مروزیؒ کا ہے۔

امام مالکؒ کے دو قول ہیں، ایک قول امام شافعیؒ کے قول کے مطابق ہے اور آپؒ کا مشہور قول گیارہ سجدوں کا ہے، سورئہ نجم، إذا السماء انشقت اور اقرأ باسم ربك کے سجدوں کو ساقط کر دیا ہے، یہ امام شافعیؒ کا قول قدیم ہے، صحیح مذہب وہ ہے جس کو ہم نے پہلے بیان کیا اور صحیح احادیث اس پر دلالت کرتی ہیں۔

اب رہی بات مذکورہ سورتوں میں سجدے کی جگہ کے متعلق (سوعرض ہے) سورۃ اعراف میں آخری آیت ہے، سورۃ رعد میں بالغدو الاصال، سورۃ نحل میں و يفعلون مایؤمرون، سبحان الذی میں ویزیدہم خشوعا، سورۃ مریم میں خرو اسجدوا بکیا، سورۃ حج میں پہلا سجدہ إن اللہ یفعل ما یشاء، دوسرا سجدہ و افعلوا الخیر لعلکم تفلحون، سورۃ فرقان میں وزادہم نفورا، سورۃ نمل میں رب العرش العظیم، سورۃ الم سجدہ میں وہم لایستکبرون، حم سجدہ میں لایسأمنون، سورۃ نجم میں آخری آیت ہے، سورۃ إذا السماء انشقت میں لایسجدون اور سورۃ اقرأ میں آخری آیت ہے۔

موضع سجدہ میں کوئی قابل اعتبار اختلاف نہیں ہے؛ البتہ سورۃ حم سجدہ میں معمولی اختلاف ہے، امام شافعیؒ اور آپ کے اصحاب کے نزدیک محل سجدہ یسأمنون ہے، یہ سعید بن المسیبؒ، محمد بن سیرینؒ، ابوالفضل شقیق بن سلمۃؒ، سفیان ثوریؒ، ابوحنیفہؒ، احمد بن حنبل اور اسحاق بن راہویہ رحمہم اللہ کا مذہب ہے۔

ابن المنذرؒ نے حضرت عمر بن خطابؓ، حسن بصریؒ، حضرت عبداللہ بن مسعودؓ کے تلامذہ، ابراہیم نخعیؒ، ابوصالحؒ، طلحہ بن مصرفؒ، زبید بن حارثؒ، امام مالک اور لیث بن سعد رحمہم اللہ سے نقل کیا ہے کہ محل سجدہ ان کنتم ایباہ تعبدون ہے، شوافع کا یہ بھی ایک

قول ہے۔

علامہ بغویؒ نے ”التھذیب“ میں نقل کیا ہے کہ ابوالحسن علی بن سعید عبد ربی نے اپنی کتاب ”الکفایۃ فی اختلاف الفقہاء“ میں ہمارے اصحاب سے نقل کیا ہے کہ ہمارے نزدیک سورہ نمل میں سجدہ ”ويعلم ماتخفون و ماتعلنون“ پر ہے اور کہا کہ یہ اکثر فقہاء کا مذہب ہے اور امام مالکؒ نے فرمایا: رب العرش العظیم ہے، عبد ربی نے جس بات کی نسبت اکثر فقہاء اور امام مالکؒ کی جانب کی ہے یہ غیر معروف اور ناقابل قبول ہے؛ بلکہ یہ قول غلط ہے، ہماری کتابوں میں صراحت موجود ہے کہ سجدہ رب العرش العظیم پر ہے۔

فصل: سجدہ تلاوت نفل نماز کی طرح

سجدہ تلاوت کے لیے حدیث و نجاست سے پاکی صفائی، استقبال قبلہ، ستر عورت شرط ہے، جس طرح نفل نماز میں شرط ہے، لہذا جس کے بدن، یا کپڑے پر اتنی نجاست ہو کہ جس سے نماز جائز نہ ہو، تو اتنی نجاست سے سجدہ تلاوت بھی جائز نہ ہوگا، نیز بے وضو کے لیے سجدہ تلاوت جائز نہیں ہے؛ البتہ تیمم کے جائز ہونے کی صورت میں تیمم سے سجدہ تلاوت کر سکتا ہے، قبلہ رخ کئے بغیر سجدہ تلاوت درست نہیں ہے؛ البتہ نفل نماز حالت سفر میں جس صورت میں جائز ہے، اس صورت میں سجدہ تلاوت بھی جائز ہوگا، یہ تمام مسائل متفق علیہ ہیں۔

فصل: سورہ صاد کے سجدے کے احکام

جب سورہ صاد کے سجدہ کی تلاوت کرے، تو جن حضرات نے کہا کہ یہ سجدہ بھی دیگر سجدوں کی طرح مؤکد سجدوں میں ہے، ان کے نزدیک نماز میں تلاوت کرے، یا خارج نماز، ہر صورت میں سجدہ کرنا لازم ہوگا۔

امام شافعیؒ وغیرہ حضرات جنہوں نے اس سجدے کو عزائم اور مؤکد سجدوں میں شمار نہیں کیا ہے، ان کے نزدیک اس کا حکم یہ ہے کہ اگر خارج صلوٰۃ تلاوت کرے، تو سجدے کرنا مستحب ہے، اگر نماز میں تلاوت کرے، تو سجدہ نہ کرے۔

اگر کسی نے بھول کر، یا جہالت کی وجہ سے سجدہ کر لیا، تو اس کی نماز فاسد نہیں ہوگی؛

البتہ سجدہ سہولازم ہوگا، اگر کسی نے عمدًا سجدہ کیا، تو اس کی نماز فاسد ہو جائے گا، اس لیے کہ اس نے نماز میں ایسی چیز کا اضافہ کیا جو نماز میں داخل نہیں ہے، لہذا نماز فاسد ہو جائے گی، جیسے نماز میں سجدہ شکر ادا کرے، تو بالاتفاق نماز فاسد ہو جاتی ہے، بعض حضرات نے کہا ہے کہ اس سے نماز فاسد نہیں ہوگی، اس لیے کہ سجدے کو نماز کے ساتھ تعلق ہے۔

اگر امام نے سورہٴ صاد میں سجدہ کیا، مقتدی اس سجدے کا قائل نہیں ہے، تو مقتدی امام کی متابعت نہ کرے؛ بلکہ کھڑے ہو کر امام کا انتظار کرے، انتظار کرنے کی صورت میں کیا ایسے مقتدی پر سجدہ سہولازم ہے؟ اس میں دو قول ہیں، اصح قول کے مطابق سجدہ سہونہ کرے (احناف کے نزدیک سورہٴ صاد کا سجدہ لازم ہے)۔

فصل: کن حضرات کے لیے سجدہ تلاوت مسنون ہے

جان لیجئے! جو شخص وضو، یا تیمم کے ساتھ آیت سجدے کی تلاوت کرے، خواہ نماز میں، یا نماز کے باہر، اس کے لیے سجدہ تلاوت مسنون ہے، نیز اتفاقاً جس نے آیت سجدہ کو سنا، اس کے لیے بھی مسنون ہے؛ البتہ جو شخص قصداً سنے، اس کے لیے زیادہ مؤکد ہے، یہ قول زیادہ صحیح ہے۔

ہمارے اصحاب میں سے امام الحرمین نے فرمایا کہ اتفاقاً سننے والا سجدہ نہیں کرے گا؛ لیکن پہلا قول مشہور ہے۔

تلاوت کرنے والا نماز میں تلاوت کرے، یا خارج نماز، قاری سجدہ کرے یا نہ کرے، سننے والے کے لیے سجدہ مسنون ہے، یہی قول امام شافعیؒ کے اصحاب کے نزدیک مشہور ہے۔

جو نماز میں تلاوت کر رہا ہے، اس کی تلاوت سننے والا سجدہ نہ کرے، صیدلانی نے کہا ہے: اگر قاری سجدہ نہ کرے، تو سننے والے کے لیے بھی سجدہ مسنون نہیں ہے؛ لیکن قول اول صحیح ہے۔

قاری خواہ مسلمان ہو، یا کافر، بچہ ہو، بالغ، مرد ہو یا عورت اور با وضو، یا بے وضو،

ہر ایک کے لیے ایک ہی حکم ہے کہ سننے والے کے لیے سجدہ مسنون ہے، یہی ہمارے نزدیک صحیح ہے اور امام ابوحنیفہ بھی اسی کے قائل ہیں۔ (احناف کے نزدیک سجدہ تلاوت واجب ہے، البحر لرائق ۲/۲۱۰)

ہمارے بعض اصحاب نے کہا کہ کافر، بچہ، بے وضو اور نشے میں دھن شخص کی تلاوت سے سننے والے کے لیے سجدہ مسنون نہیں ہے، سلف کی ایک جماعت نے کہا کہ عورت کی تلاوت سے سجدہ مسنون نہیں ہے۔

ابن المنذر نے حضرت قتادہؓ، امام مالکؒ اور امام اسحاقؒ سے بھی نقل کیا ہے؛ لیکن صحیح قول وہ ہے جس کو ہم نے پہلے بیان کیا۔

فصل: صرف آیت سجدے کی تلاوت

سجدے کا اختصار کرنا، اس کا مطلب یہ ہے کہ ایک آیت، یا دو آیتیں پڑھے، پھر آیت سجدہ کی تلاوت کرے، ابن المنذر نے شعبی، حسن بصری، محمد بن سیرین، نخعی، احمد بن حنبل اور اسحاق رحمہم اللہ سے اس صورت میں کراہت کا قول نقل کیا ہے، امام ابوحنیفہ، محمد بن حسن اور ابو ثور رحمہم اللہ سے عدم کراہت کا قول نقل کیا ہے، ہمارے مذہب کا تقاضا بھی عدم کراہت ہے۔

فصل: نماز میں سجدہ تلاوت سے متعلق چند مسائل

جب منفرد نماز پڑھ رہا ہو، تو اپنی تلاوت کا سجدہ کرے، اگر سجدہ تلاوت ترک کر دیا اور رکوع کر دیا، اگر اب سجدہ تلاوت کرنا چاہے، تو جائز نہیں ہے، اگر مسئلہ معلوم ہونے کے باوجود سجدہ کر لیا، تو نماز باطل ہو جائے گی، اگر سجدہ تلاوت کے لیے جھک گیا، پھر ارادہ بدل گیا اور قیام کی جانب لوٹ آیا، تو یہ جائز ہے۔

مصلی نماز کی حالت میں کسی دوسرے شخص کی تلاوت سے خواہ وہ شخص نماز میں تلاوت کر رہا ہو، یا خارج نماز اس کی تلاوت کی وجہ سے سجدہ تلاوت کرنا جائز نہیں ہے، اگر مسئلہ معلوم ہونے کے باوجود سجدہ کیا، تو نماز باطل ہو جائے گی۔

جو شخص جماعت کے ساتھ نماز پڑھ رہا ہو، اگر وہ امام ہو، تو اس کا حکم منفرد کا حکم ہے،

جب امام اپنی تلاوت کی وجہ سے سجدہ تلاوت کرے، تو مقتدی پر بھی سجدہ تلاوت لازم ہے۔ اگر مقتدی نے امام کے ساتھ سجدہ نہیں کیا، تو مقتدی کی نماز باطل ہو جائے گی، اگر امام نے سجدہ نہیں کیا، مقتدی نے سجدہ کر لیا، تو مقتدی کی نماز باطل ہو جائے گی؛ لیکن اس صورت میں (نماز میں آیت سجدے کی تلاوت کی اور سجدہ کرنا بھول گیا) نماز سے فراغت کے بعد سجدہ کرنا مستحب ہے، ضروری نہیں ہے۔

امام نے سجدہ کیا، مقتدی کو علم نہیں ہوا، یہاں تک کہ امام سجدہ سے سراٹھالیا، پھر مقتدی کو پتہ چلا، تو اس مقتدی کو معذور سمجھا جائے گا؛ لیکن دوبارہ اس کو سجدہ کرنے کی اجازت نہیں ہوگی۔

اگر امام ابھی سجدہ ہی میں ہے، اب اس کو پتہ چلا، تو فوراً سجدہ کرنا لازم ہوگا، اگر اس نے فوراً سجدے کے لیے جھکا؛ لیکن امام نے سر سجدہ سے اٹھالیا، تو اب اس کے لیے سجدہ جائز نہیں ہوگا، اسی طریقے سے وہ کمزور و ضعیف شخص جو امام کے ساتھ سجدے کے لیے جھکا؛ لیکن امام نے جلدی سے سجدہ کر لیا اور اس کے سجدے میں جانے سے پہلے ہی امام نے سجدے سے سراٹھالیا، تو اب اس آدمی کے لیے سجدہ جائز نہیں ہے۔

(احناف کے نزدیک بھی یہی مسئلہ ہے کہ جو سجدہ تلاوت نماز میں واجب ہو اور اس کو ادا نہ کر سکے، تو اس کو نماز میں یا نماز کے باہر ادا نہیں کیا جاسکتا، ہدایہ ۱/ ۱۶۳) اگر مصلی مقتدی ہو، تو اس کے لیے اپنی قراءت، یا امام کے علاوہ کسی بھی دوسرے شخص کی قراءت کی وجہ سے سجدہ کرنا جائز نہیں ہے۔

اگر مقتدی امام کے علاوہ کسی کی آیت سجدہ کی تلاوت کی وجہ سے سجدہ کرے، تو اس کی نماز باطل ہو جائے گی، نیز مقتدی کے لیے امام کے علاوہ کسی دوسرے کی قراءت سننا، یا خود مقتدی کا آیت سجدہ کی تلاوت کرنا مکروہ ہے۔

فصل: سجدہ تلاوت کا وقت

علماء نے فرمایا ہے: جب آیت سجدہ کی تلاوت کرے، یا سنے، تو فوراً سجدہ کر لے، اگر فوراً سجدہ نہیں کیا ہے، تو اگر وقفہ زیادہ نہیں گزرا ہے، تب بھی سجدہ کر سکتا ہے۔

اگر تلاوت کا وقفہ زیادہ ہو جائے، تو سجدے کا وقت فوت ہو گیا، صحیح مذہب و مشہور قول کے مطابق اس کی قضاء نہیں ہے، جیسا کہ صلوٰۃ الکسوف کی قضا نہیں ہے، ہمارے بعض اصحاب نے فرمایا: اس کی قضا کرے، جیسا کہ سنن راتبہ کی قضا کرتا ہے، جیسے فجر اور ظہر وغیرہ کی سنتوں کی قضا کرتا ہے (احناف کے نزدیک سجدہ تلاوت چوں کہ واجب علی التراخی ہے، لہذا اس کا کوئی وقت مقرر نہیں، ساری زندگی اس کی ادائیگی کا وقت ہے؛ لیکن جلد ادا کرنا مستحب ہے، البحر الرائق ۲/۲۱۰)

اگر کوئی آیت سجدہ کی تلاوت کرنے والا، یا سننے والا بے وضو ہونے کی حالت میں تلاوت کی، یا سنا، اگر اس نے جلد وضو کیا، تو سجدہ کر لے، اگر لمبا وقت گزر جائے، تو رانج و پسندیدہ مذہب کے مطابق سجدہ نہ کرے۔

امام بغوی نے فرمایا: سجدہ کر سکتا ہے، جیسا کہ کوئی شخص نماز میں مشغول ہے، اذان ہو گئی، تو نماز سے فراغت کے بعد اذان کا جواب دے سکتا ہے، وقفہ کا لمبا اور مختصر ہونا، یہ عرف کے اعتبار سے ہے۔ واللہ اعلم

فصل: ایک مجلس میں متعدد آیات سجدہ کی تلاوت

اور متعدد مجلسوں میں ایک آیت سجدے کی تلاوت

قاری جب تمام آیات سجدہ، یا بعض مختلف آیات سجدہ کی تلاوت ایک مجلس میں کرے، تو بالاتفاق تمام سجدوں کو ادا کرے گا، اگر ایک ہی آیت سجدہ کو مختلف مجلسوں میں متعدد بار تلاوت کرے، تو بالاتفاق ہر ایک کے لیے علاحدہ سجدہ کرے گا۔

اگر ایک آیت سجدہ کو ایک ہی مجلس میں متعدد بار تلاوت کیا، اگر تلاوت کے اختتام میں سجدہ کیا، تو ایک ہی سجدہ تمام کی طرف سے کافی ہو جائے گا، اگر اس نے پہلی مرتبہ پڑھنے پر سجدہ کر لیا، تو اب کیا کرے؟ اس میں تین قول ہیں (۱) صحیح قول یہ ہے کہ ہر مرتبہ کے لیے الگ الگ سجدہ کرے، اس لیے کہ پہلا سجدہ کر لینے کے بعد دوبارہ اس نے آیت سجدہ کی تلاوت کی ہے، یہی مذہب امام ابوحنیفہؒ کا ہے (ہدایہ ۱/۱۶۳) نیز بعد میں کیا جانے والا سجدہ اپنے ما قبل کے لیے کافی ہوگا، پہلے کیا جانے والا سجدہ مابعد کے لیے کافی نہ ہوگا)

(۲) دوسرا قول یہ ہے کہ تمام کی طرف سے پہلا والا سجدہ کافی ہے، یہ ابن سرتج اور امام ابوحنیفہ کا مذہب ہے، ہمارے اصحاب میں سے ”صاحب عدۃ“ نے فرمایا: اسی قول پر فتویٰ ہے، شیخ نصر مقدسی نے ہمارے اصحاب میں سے اسی کو اختیار کیا ہے۔

(۳) تیسرا قول یہ ہے کہ اگر پہلے سجدے کا وقفہ زیادہ طویل نہ ہو، تو سجدہ کرے ورنہ سجدہ نہ کرے۔

اگر ایک ہی رکعت میں ایک ہی آیت سجدہ کئی بار تلاوت کرے، تو ایک مجلس کے حکم میں ہے، تو اس میں مذکورہ تین اقوال جاری ہوں گے، اگر دو رکعت میں تلاوت کرے، تو دو مختلف مجلسوں کے حکم میں ہے، بالاتفاق سجدہ دو مرتبہ کرے۔

فصل: آیات سجدہ کی تلاوت سواری پر کرے، تو سجدہ کہاں کرے؟

اگر آیت سجدہ کی تلاوت سواری پر کرے، تو سواری پر اشارہ سے سجدہ کر سکتا ہے، یہ امام مالک، امام ابوحنیفہ، امام ابو یوسف، امام احمد، امام زفر اور امام داؤد رحمہم اللہ کا مذہب ہے، بعض احناف نے کہا کہ سواری پر سجدہ نہ کرے، صحیح مذہب جمہور کا ہے، جو شخص حالتِ حضر میں دابتہ (بس، کار، وغیرہ) پر تلاوت کرے، تو اس کو دابہ پر اشارے سے سجدہ کرنے کی اجازت نہیں ہے۔

فصل: سورۃ فاتحہ سے پہلے آیت سجدہ کی تلاوت

اگر کوئی شخص سورۃ فاتحہ سے پہلے آیت سجدہ کی تلاوت کرے، تو بھی بالاتفاق سجدہ کرے، اگر کوئی شخص رکوع، یا سجدے کی حالت میں آیت سجدہ کی تلاوت کرے، تو سجدہ کرنا جائز نہیں ہے، اس لیے کہ محلِ قراءت قیام ہے۔

اگر کسی نے آیت سجدہ کی تلاوت کی، سجدے میں جانے کے لیے جھک گیا، پھر شک ہو گیا کہ سورۃ فاتحہ پڑھا کہ نہیں، تو وہ اولاً سجدہ تلاوت سے فارغ ہو جائے، بعد ازاں سورۃ فاتحہ پڑھ لے، اس لیے کہ سجدہ تلاوت کو (نماز میں) مؤخر نہیں کیا جاسکتا۔

فصل: آیت سجدے کے ترجمہ سے سجدہ واجب نہیں

کوئی غیر عربی زبان میں آیت سجدہ کی تلاوت کرے، تو ہمارے نزدیک سجدہ نہیں

ہے، جیسا کہ آیتِ سجدہ کی تفسیر پر سجدہ نہیں ہے، امام ابوحنیفہؒ نے فرمایا کہ سجدہ کرے۔
(حنفیہ کا مشہور قول یہ ہے کہ سجدہ نہ کرے، البحر الرائق ۲/۱۱۱)۔

فصل: سامع قاری کے ساتھ کس طرح سجدہ کرے

آیتِ سجدہ کو سننے والا تلاوت کرنے والے کے ساتھ اگر سجدہ کرے، تو سننے والا نہ اقتداء کی نیت کرے گا، نہ قاری کے ساتھ اس کا کسی قسم کا تعلق ہوگا، نیز قاری سے پہلے اس کو سجدے سے سراٹھانے کی اجازت بھی ہوگی۔

فصل: نماز میں آیتِ سجدہ کی تلاوت مکروہ نہیں

ہمارے نزدیک امام کے لیے آیتِ سجدہ کی تلاوت مکروہ نہیں ہے، خواہ نماز سری ہو، یا جہری، جب آیتِ سجدہ کی تلاوت کرے، تو سجدہ تلاوت بھی کرے۔

امام مالکؒ نے فرمایا: نماز میں آیتِ سجدہ کی تلاوت کرنا مطلقاً مکروہ ہے، امام ابوحنیفہؒ نے فرمایا سری نماز میں مکروہ ہے، جہری میں جائز ہے۔ (البحر الرائق ۲/۲۱۲)۔

فصل: مکروہ اوقات میں آیتِ سجدہ کی تلاوت مکروہ نہیں

ہمارے نزدیک مکروہ اوقات میں آیتِ سجدہ کی تلاوت کرنا مکروہ نہیں ہے، شعبی، حسن بصری، سالم بن عبید، قاسم، عطا، عکرمہ، ابوحنیفہ، اصحاب رائے اور ایک روایت کے مطابق امام مالک رحمہم اللہ بھی اسی کے قائل ہیں اور علماء کی ایک جماعت نے مکروہ اوقات میں آیتِ سجدہ کی تلاوت کو مکروہ کہا ہے، جن میں عبداللہ بن عمرؓ، سعید بن المسیبؓ، ایک روایت کے مطابق امام مالکؒ، اسحاقؒ اور ابو ثورؒ ہیں۔

فصل: رکوع، سجدہ کے قائم مقام نہیں ہو سکتا

حالتِ اختیار میں رکوع سجدہ تلاوت کے قائم مقام نہیں ہو سکتا، یہی ہمارا اور جمہور سلف و خلف کا مذہب ہے، امام ابوحنیفہؒ نے فرمایا: رکوع سجدہ تلاوت کے قائم مقام ہو سکتا ہے (حالتِ صلوة میں رکوع سجدہ تلاوت کے قائم مقام ہو سکتا ہے، البحر الرائق ۲/۲۱۶)

جمہور نے سجدہ تلاوت کو سجدہ صلوة پر قیاس کیا ہے، جو شخص سجدہ کرنے سے عاجز

ہو، وہ سجدے کا اشارہ کرنے کی طرح سجدہ تلاوت بھی ادا کرے۔

فصل: سجدہ تلاوت کا طریقہ

سجدہ کرنے والے کی دو حالتیں ہیں، ایک حالت خارجِ صلوة ہے، دوسری داخلِ صلوة ہے، اگر خارجِ صلوة ہو، سجدہ تلاوت ادا کرنے کا ارادہ کرے، تو اولاً سجدہ تلاوت کی نیت کرے، تکبیر تحریمہ کہتے ہوئے مونڈھوں تک ہاتھوں کو اٹھائے جیسا کہ نماز کی تکبیر تحریمہ میں اٹھاتا ہے، پھر سجدے میں جانے کے لیے رفع یدین کے بغیر تکبیر کہے، یہ تکبیر مستحب ہے، شرط نہیں ہے، پہلی تکبیر تکبیر تحریمہ ہے۔

اس میں ہمارے اصحاب کے تین قول ہیں، سب سے راجح اور اکثر کا قول یہ ہے کہ یہ رکن ہے، اس کے بغیر سجدہ تلاوت ادا نہ ہوگا، دوسرا قول یہ ہے کہ یہ تکبیر مستحب ہے، اگر کوئی اس کو چھوڑ دے، تو سجدہ ادا ہو جائے گا، یہ شیخ ابو محمد جوینی کا قول ہے، تیسرا قول یہ ہے کہ مستحب بھی نہیں ہے۔ واللہ اعلم

اگر تلاوت کرنے والا کھڑا ہوا ہو، تو کھڑے ہونے کی حالت ہی میں تکبیر کہے، پھر تکبیر کہتے ہوئے سجدے میں جائے، اگر تلاوت کرنے والا بیٹھا ہو، تو ہمارے اصحاب نے فرمایا: مستحب یہ ہے کھڑے ہو کر تکبیر تحریمہ کہے، پھر تکبیر کہتے ہوئے سجدے میں جائے، جیسا کہ کھڑے ہونے کی حالت میں کرتا ہے، اس کی دلیل سجدہ تلاوت کی تکبیر تحریمہ اور سجدہ تلاوت نماز کی تکبیر تحریمہ اور سجدے کی طرح ہیں، جن لوگوں نے اس طریقے کو قطعیت کے ساتھ بیان کیا ہے، ان میں ہمارے اصحاب میں سے شیخ ابو محمد جوینی، قاضی حسین، آپ کے دو تلامذہ صاحب ”التمتہ“ صاحب ”التہذیب“ اور امام محقق ابوالقاسم رافعی رحمہم اللہ ہیں۔

امام الحرمین نے اپنے والد سے اس کو نقل فرما کر اس قول کا رد کیا ہے اور فرمایا کہ اس کی کوئی اصل مجھے نہیں ملی، نہ ہی اس کا کوئی ذکر مجھے ملا ہے۔

علامہ نووی فرماتے ہیں: جو بات امام الحرمین فرمائی ہے وہی ظاہر ہے، اس لیے کہ اس سلسلے میں نبی کریم صلی اللہ علیہ وسلم سے کچھ ثابت نہیں ہے، نہ سلف میں سے ائمہ متبوعین

سے کچھ منقول ہے، نیز ہمارے جمہور اصحاب نے اس کو چھیڑا بھی نہیں ہے۔ واللہ اعلم جب سجدہ تلاوت کرے، تو سجدے کے آداب، سجدے کی ہیئت، تسبیح وغیرہ کا لحاظ رکھے، سجدے کا طریقہ یہ ہے کہ دونوں ہاتھوں کو زمین پر موٹڈھوں کے برابر میں رکھے، اپنی انگلیوں کو جوڑ کر قبلے کی طرف رکھے اور ہاتھوں کو آستین سے نکال لے، اپنی کہنیوں کو بازوؤں سے اور پیٹ کو رانوں سے علاحدہ رکھے۔

اگر عورت ہو، تو ان چیزوں کو علاحدہ نہ رکھے؛ بلکہ ملا کر رکھے، پیشانی اور ناک کو زمین پر جما کر اطمینان سے سجدہ کرے۔

سجدہ تلاوت میں وہی تسبیح پڑھے جو نماز کے سجدے میں پڑھتا ہے، تین مرتبہ سبحان ربی الاعلیٰ پڑھے، پھر یہ دعا پڑھے:

اَللّٰهُمَّ لَكَ سَجَدْتُ ، وَبِكَ اَمَنْتُ ، وَ لَكَ اَسْلَمْتُ ، سَجَدَ وَ جَهِي لِلَّذِي خَلَقَهُ ، وَ صَوَّرَهُ ، وَ شَقَّ سَمْعَهُ وَ بَصَرَهُ بِحَوْلِهِ ، وَ قُوَّتِهِ ، تَبَارَكَ اللهُ اَحْسَنَ الْخَالِقِيْنَ .
اے اللہ! میں نے تیرے ہی لیے سجدہ کیا، تجھ ہی پر ایمان لے آیا اور تیری اطاعت کی، میری ذات نے اس ذات کے لیے سجدہ کیا جس نے اس کو پیدا کیا، اس نے اس کی شکل بنائی اور اس کو سننے اور دیکھنے کی قوت محض اپنی طاقت سے عطا کیا۔

نیز یہ دعا بھی پڑھ سکتا ہے:

سُبُوْحٌ قُدُوْسٌ رَبِّ الْمَلٰٓئِكَةِ وَالرُّوْحِ .

یہ سب وہ دعائیں ہیں جنہیں نمازوں میں مصلیٰ پڑھتے ہیں۔

علماء نے فرمایا کہ یہ دعا بھی پڑھ سکتا ہے:

اَللّٰهُمَّ اَكْتُبْ لِيْ بِهَا عِنْدَكَ اَجْرًا ، وَ اجْعَلْهَا لِيْ عِنْدَكَ ذُخْرًا ، وَ صَعِّ عَنِّيْ بِهَا وَرْزًا ، اِقْبَلْهَا مِنِّيْ كَمَا قَبِلْتَهُمَا مِنْ عَبْدِكَ دَاوُدَ .

اے اللہ! اس سجدے کے عوض مجھے اپنے پاس اجر عطا فرما اور اس سجدے کو میرے لیے اپنے نزدیک ذخیرے کا سبب بنا، اس سجدے کی وجہ سے میرے گناہ معاف فرما اور اس سجدے کو مجھ سے قبول فرما جیسا کہ تو نے اپنے بندے داؤد علیہ الصلوٰۃ والسلام سے قبول فرمایا۔

علامہ نوویؒ فرماتے ہیں: یہ دعا سورہ ”صاد“ کے ساتھ خاص ہے، لہذا اس کو یاد رکھنا چاہئے۔

استاذ اسماعیل ضریرؒ نے اپنی تفسیر میں ذکر فرمایا ہے کہ امام شافعیؒ سجدہ تلاوت میں سُبْحَانَ رَبِّنَا، اِنْ كَانَ وَعَدْرُ رَبِّنَا لَمَفْعُوْلًا پڑھنا پسند کرتے ہیں۔

علامہ نوویؒ فرماتے ہیں: امام شافعیؒ سے یہ نقل بہت عجیب ہے؛ البتہ بہت اچھی ہے، اس لیے کہ ظاہر قرآن کا تقاضا بھی یہی ہے کہ سجدے میں صاحب کلام کی تعریف کی جائے، لہذا مستحب یہ ہے کہ سجدہ تلاوت میں ان تمام اذکار کو جمع کیا جائے اور دنیا اور آخرت کی ضرورتوں کو طلب کیا جائے۔

اگر کچھ دعائیں بھی پڑھ لے، تو اصل تسبیح حاصل ہو جائے گی، اگر کسی نے بالکل تسبیح نہیں پڑھی، تو بھی سجدہ تلاوت ادا ہو جائے گا جیسا کہ سجدہ صلوة ادا ہو جاتا ہے، جب تسبیح اور دعا سے فارغ ہو جائے، تو تکبیر کہتے ہوئے سر اٹھائے۔

فصل: سجدہ تلاوت کے لیے سلام ضروری ہے؟

اس سلسلے میں امام شافعیؒ سے دو قول مشہور ہیں، جمہور شافعیہ کے نزدیک اصح قول یہ ہے کہ سلام بھی پھیرے، اس لیے کہ سلام تکبیر تحریمہ سے نکلنے کے لیے ضروری ہے۔

نیز صلوة الجنائزہ میں سلام پھیرنے کے طرح، یہاں بھی سلام پھیرے، اس قول کی تائید اس روایت سے ہوتی ہے جس کو ابن ابی داؤد نے صحیح سند کے ساتھ حضرت عبد اللہ بن مسعودؓ سے نقل کیا ہے کہ جب آپؐ سجدہ تلاوت ادا کرتے، تو سلام بھی پھیرا کرتے۔

دوسرا قول یہ ہے کہ سجدہ تلاوت کے لیے نماز کے سجدے کی طرح سلام کی ضرورت نہیں ہے، نیز اس میں نبی کریم صلی اللہ علیہ وسلم سے کچھ بھی منقول نہیں ہے۔ (احناف کا مذہب یہ ہے کہ صرف دو تکبیر کے درمیان کھڑے ہو کر سجدہ کرنا مستحب ہے، البحر الرائق ۲۲۳/۲)

پہلے قول کے مطابق سلام کے لیے تشہد کی بھی ضرورت ہے؟ اصح قول یہ ہے کہ سجدہ تلاوت کے لیے تشہد کی ضرورت نہیں ہے، جس طرح قیام کی ضرورت نہیں ہے۔

ہمارے بعض اصحاب نے کہا کہ سلام کے ساتھ تشهد پڑھنے میں تین قول ہیں، اصح قول یہ ہے کہ سلام ضروری ہے، تشهد کی ضرورت نہیں ہے۔
دوسرا قول یہ ہے کہ دونوں کی ضرورت نہیں ہے، تیسرا قول یہ ہے کہ دونوں ضروری ہیں۔

سلف میں سے محمد بن سیرین، ابو عبد الرحمن سلمی، ابو الاحوص، ابو قلابہ اور اسحاق بن راہویہ رحمہم اللہ نے سلام کو مستحب کہا ہے۔
جو حضرات سلام کے قائل نہیں ہیں، ان میں حسن بصری، سعید بن جبیر، ابراہیم نخعی، یحییٰ بن وثاب اور امام احمد اللہ ہیں (احناف کا یہی مذہب ہے) یہ ساری تفصیلات خارج صلوٰۃ سجدہ کرنے سے متعلق ہیں۔

دوسری حالت یہ ہے کہ نماز میں سجدہ تلاوت کرے، تو اس صورت میں تکبیر تحریمہ کہے؛ البتہ سجدے کی تکبیر کہنا مستحب ہے، نیز اس وقت رفع یدین نہ کرے اور سجدے سے سراٹھانے کے لیے تکبیر کہے، یہی بات مشہور ہے جمہور اسی کے قائل ہیں، ہمارے اصحاب میں سے ابو علی بن ابی ہیرہ نے کہا کہ سجدے میں جانے کے لیے اور سجدے سے سراٹھانے کے لیے تکبیر نہ کہے؛ لیکن پہلا قول معروف ہے، یہ صحیح اور مشہور قول ہے جس کے جمہور قائل ہیں۔

سجدے کا طریقہ اور تسبیح وغیرہ آداب خارج صلوٰۃ میں گذر گئے ہیں؛ البتہ اگر امام سجدہ کرے، تو لمبی تسبیحات نہیں پڑھنی چاہئے، اگر مقتدی حضرات اس کے لیے بشاشت سے تیار ہوں اور برداشت کر لیتے ہیں، تو گنجائش ہے۔

نیز سجدہ تلاوت کے بعد جلسہ استراحت نہ کرے؛ بلکہ سیدھے کھڑے ہو جائے، یہ اتفاقی مسئلہ ہے، نیز یہ ایک عجیب مسئلہ ہے جس کی صراحت بہت کم لوگوں نے کی ہے، جن لوگوں نے اس مسئلے کی صراحت کی ہے، ان میں قاضی حنین، علامہ بغوی اور امام رافعی رحمہم اللہ ہیں۔

یہ سجدہ صلوٰۃ کے برخلاف ہے، سجدہ صلوٰۃ میں امام شافعی کے راجح قول کے مطابق صحیح احادیث کی روشنی میں ہر نماز کی پہلی اور چار رکعت والی نماز میں تیسری رکعت کے

بعد جلسہ استراحت مستحب ہے، (احناف کے نزدیک بلا عذر مکروہ ہے، ردالمحتار ۲/۲۴۱) جب سجدہ تلاوت سے سر اٹھائے، تو سیدھے کھڑا ہونا ضروری ہے، پھر کچھ تلاوت کرنے کے بعد رکوع کرے، یا سیدھے کھڑے ہو کر کچھ دیر بعد قراءت کے بغیر رکوع کرے، یہ بھی جائز ہے۔

فصل: تلاوت کے لیے افضل وقت

سب سے افضل تلاوت وہ ہے جو نماز میں کی جائے، امام شافعیؒ وغیرہ حضرات فقہاء کا مذہب یہ ہے کہ نماز میں لمبی قراءت سے رکعت لمبی کرنا افضل ہے، نماز کے علاوہ اوقات میں سب سے افضل تلاوت رات کی تلاوت ہے، رات کے نصف آخر کی تلاوت نصف اول کی تلاوت سے افضل ہے، مغرب و عشاء کے درمیان تلاوت پسندیدہ ہے، دن میں سب سے افضل تلاوت فجر کے بعد ایسے وقت میں تلاوت افضل ہے جو مکروہ نہ ہو۔ ابن ابی داؤد نے اپنے مشائخ کا قول نقل کیا ہے کہ عصر کے بعد تلاوت کرنا مکروہ ہے، اس لیے کہ یہ یہود کے پڑھنے کا وقت ہے، یہ بات درست نہیں، نیز اس کی کوئی اصل موجود نہیں ہے۔

ایام کے اعتبار سے جمعہ، پیر، جمعرات کے دن اور عرفہ کے دن تلاوت کرنا افضل ہے، عشروں کے اعتبار سے رمضان کا آخری عشرہ اور ذی الحجہ کے پہلے عشرے میں تلاوت کرنا افضل ہے اور مہینوں کے اعتبار سے رمضان کا اخیر عشرہ افضل ہے۔

فصل: قراءت میں غلطی بتانے کا طریقہ

جب تلاوت کرنے والا اٹک جائے، جہاں تک تلاوت کی ہے، اس کے بعد کسی آیت، یا آیت کا کوئی ٹکڑا یاد نہ آئے، وہ کسی سے پوچھے، تو جواب دینے والے کو چاہئے کہ ادب کے ساتھ جواب دے، جیسا کہ حضرت عبداللہ بن مسعودؓ، ابراہیم نخعیؒ اور بشیر بن ابومسعودؓ سے منقول ہے، ان حضرات نے فرمایا: جب تم سے کوئی شخص قرآن پاک کی کسی آیت کے متعلق معلوم کرے، تو اس کو پڑھ کر سنادے، پھر خاموش ہو جائے، ادھر ادھر کے سوالات نہ کرے، اس لیے کہ اس سے قاری کو التباس و اشتباہ ہو جاتا ہے۔

فصل: جب آیت سے استدلال کرے، تو کیسے جملے استعمال کرے

جب آیت سے استدلال کرے، تو یوں کہے: **إن الله تعالى قال** (اللہ تعالیٰ نے اس طرح فرمایا)، یا یوں کہے: **إن الله تعالى يقول** (اللہ تعالیٰ ارشاد فرماتے ہیں) ان الفاظ میں کسی قسم کی کراہت نہیں ہے، یہی صحیح راجح مذہب ہے، سلف و خلف اس کے قائل ہیں؛ البتہ ابن ابی داؤد نے مشہور تابعی مطرف بن عبد اللہ بن شخیر سے نقل کیا ہے کہ انہوں نے فرمایا:

لا تقولوا: **إن الله تعالى يقول**، ولكن قولوا: **إن الله تعالى قال**.

اللہ تعالیٰ ارشاد فرماتے ہیں: مت کہو؛ بلکہ یوں کہو: اللہ تعالیٰ نے اس طرح فرمایا ہے۔ علامہ نوویؒ فرماتے ہیں: حضرت مطرف بن عبد اللہ نے جس بات پر نکیر کی ہے، قرآن، سنت، صحابہ اور تابعین کے عمل کے خلاف ہے۔

اللہ تعالیٰ نے فرمایا:

وَاللَّهُ يَقُولُ الْحَقَّ وَهُوَ يَهْدِي السَّبِيلَ. (الاحزاب: ۴)

اللہ تعالیٰ حق بیان فرماتے ہیں اور سیدھی راہ دکھاتے ہیں۔

صحیح مسلم میں حضرت ابو ذرؓ رسول اللہ صلی اللہ علیہ وسلم سے روایت کرتے ہیں آپ صلی اللہ علیہ وسلم نے فرمایا:

يقول الله سبحانه تعالى: **من جاء بالحسنة، فله عشر أمثالها**.

اللہ سبحانہ تعالیٰ فرماتے ہیں: جو شخص نیکی لے کر آئے گا، اس کو اس کی نیکی سے دس گنا ناز اندا جر ملے گا۔

صحیح بخاری میں ”**لن تنالوا البر حتى تنفقوا مما تحبون**“ کی تفسیر میں ہے، حضرت ابو طلحہؓ نے عرض کیا ہے:

يارسول الله! **إن الله تعالى يقول: كُنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ**.

(آل عمران: ۹۲)

رسول اللہ صلی اللہ علیہ وسلم کی موجودگی میں ابو طلحہؓ کا یہ کلام ہے۔

صحیح روایت میں ہے کہ حضرت مسروقؓ نے حضرت عائشہؓ سے عرض کیا: اَلَمْ يَقُلِ اللّٰهُ تَعَالَى؟ وَ لَقَدْ رَاَهُ بِالْأَفْقِ الْمُبِينِ. (التکویر: ۲۳)
حضرت عائشہؓ فرمایا:

أَلَمْ تَسْمَعِ أَنَّ اللّٰهَ تَعَالَى يَقُولُ: لَا تَدْرِكُهُ الْبَصَارُ، وَ هُوَ يُدْرِكُ الْبَصَارَةَ،
(الأنعام: ۱۰۳) أَوْ لَمْ تَسْمَعِ أَنَّ اللّٰهَ تَعَالَى يَقُولُ: وَ مَا كَانَ لِبَشَرٍ أَنْ يُكَلِّمَهُ اللّٰهُ إِلَّا وَحِيًّا
أَوْ مِنْ ذُرِّيِّ حِجَابٍ. (الشوری: ۵۱)

نیز اسی حدیث میں آگے فرمایا:

وَ اللّٰهُ تَعَالَى يَقُولُ، يَا أَيُّهَا الرَّسُولُ بَلِّغْ. (المائدہ: ۶۷) پھر کہا، وَ اللّٰهُ تَعَالَى يَقُولُ: قُلْ
لَا يَعْلَمُ مَنْ فِي السَّمَوَاتِ وَ الْأَرْضِ الْغَيْبَ إِلَّا اللّٰهُ. (الزلزلہ: ۶۵)

ان جیسے کلمات کا استعمال سلف و خلف کے کلام میں بکثرت موجود ہے۔ (حضرت
عائشہؓ اور دیگر حضرات کے کلام میں یہ الفاظ ماضی و مضارع دونوں کے ساتھ استعمال
ہوئے ہیں، لہذا ان الفاظ کا استعمال درست ہے)

فصل: ختم قرآن اور اس سے متعلقہ امور

اس فصل میں چند مسائل ہیں

(۱) پہلا مسئلہ: قرآن پاک کے ختم کا وقت، یہ بات پیچھے گزر چکی ہے کہ اگر
تنہا تلاوت کرنے والا ختم کرنا چاہتا ہے، تو اس کے لیے بہتر وقت نماز کی حالت ہے۔
ایک قول یہ ہے کہ فجر کی سنت، یا مغرب کی سنت میں ختم کرنا افضل ہے، فجر کی سنت
مغرب کی سنت سے افضل ہے۔

نیز ایک دور شروع دن میں اور ایک دور شروع رات میں ختم کرنا مستحب ہے، جو
لوگ نماز سے باہر، یا اجتماعی اعتبار سے ختم کرتے ہیں، ان کے لیے بھی شروع دن میں،
یا شروع رات میں ختم کرنا مستحب ہے اور بعض علماء کے نزدیک شروع دن افضل ہے۔

(۲) دوسرا مسئلہ: جس دن قرآن پاک کا ختم ہو، اس دن روزہ رکھنا مستحب
ہے؛ الا یہ کہ وہ دن ان دنوں میں سے نہ ہو جس میں روزہ رکھنا شرعاً ممنوع ہو۔

ابن ابی داؤد نے حضرت مطرف، حبیب بن ابی ثابت اور مسیب بن رافع رحمہم اللہ سے نقل کیا ہے کہ یہ کوئی تابعین حضرات جس دن قرآن پاک ختم کرنے کا ارادہ کرتے، اس دن روزہ رکھا کرتے۔

(۳) تیسرا مسئلہ: ختم قرآن کی مجلس میں حاضر ہونا مستحب ہے۔

صحیحین میں رسول اللہ صلی اللہ علیہ وسلم سے ثابت ہے کہ آپ علیہ الصلوٰۃ والسلام حائضہ عورتوں کو عیدین میں شرکت کا حکم دیتے؛ تاکہ مسلمانوں کی نماز اور دعائیں شریک ہو سکیں۔

(فتنوں کی وجہ سے متاخرین فقہاء نے عورتوں کو مسجد اور عید گاہ میں آنے سے منع

فرمایا ہے، متعدد صحابہ کرامؓ کے آثار اس پر حجت ہیں: از مترجم)

امام دارمیؒ اور ابن ابی داؤد نے سے حضرت عبد اللہ بن عباسؓ سے نقل کیا ہے کہ حضرت عبد اللہ بن عباسؓ نے ایک شخص کو اس بات کی ذمہ داری دی تھی کہ وہ قرآن کی تلاوت کرنے والوں کی نگرانی کرے، جب قرآن مکمل ہو جائے، تو حضرت ابن عباسؓ کو بتائے؛ تاکہ اس مجلس میں شرکت کر سکیں۔

ابن ابی داؤد نے دو صحیح سندوں سے حضرت انسؓ کے تلمیذ خاص حضرت قتادہؓ سے نقل کیا ہے وہ فرماتے ہیں: حضرت انسؓ جب قرآن پاک ختم فرماتے، تو اپنے گھر والوں کو جمع فرماتے اور دعا کرتے۔

ابن ابی داؤد نے کئی صحیح سندوں سے حکم بن عتبہ جلیل القدر تابعیؓ سے نقل کیا ہے کہ آپؓ نے فرمایا: حضرت مجاہدؒ اور عتبہ بن ابی لبابہؒ نے مجھے بلا بھیجا اور فرمایا کہ ہم نے قرآن ختم کرنے کا ارادہ کیا ہے، اس لیے تمہیں بلا بھیجا ہے اور ختم قرآن کے موقع پر دعا قبول ہوتی ہے۔

بعض صحیح روایات میں (ابن ابی داؤد کی) ہے کہ ختم قرآن کے موقع پر دعا قبول

ہوتی ہے۔

حضرت مجاہدؒ سے صحیح سند کے ساتھ نقل کیا ہے:

کانوا یجتمعون عند ختم القرآن، یقولون تنزل الرحمة.

وہ حضرات (تابعین) ختم قرآن کے موقع پر جمع ہوتے تھے اور کہتے تھے، رحمت

نازل ہوتی ہے۔

(۴) چوتھا مسئلہ: ختم قرآن کے وقت دعا کرنا مستحب ہے جیسا کہ ہم نے پہلے ذکر کیا ہے، امام دارمی نے حمید اعرابؒ سے نقل کیا ہے، آپؐ نے فرمایا: جو آدمی ختم قرآن کے موقع پر دعا کرتا ہے، اس کی دعا پر چار ہزار فرشتے آئین کہتے ہیں، لہذا چاہئے کہ دعا میں الحاج و زاری کرے، انہم ضروریات کو طلب کرے، ائمہ مسلمین اور تمام ذمہ داروں کی صلاح و فلاح کے لیے دعا کرے۔

امام حاکم ابو عبد اللہ نسیا پوریؒ نے حضرت عبد اللہ بن مبارکؒ سے روایت کیا ہے کہ جب حضرت عبد اللہ بن مبارکؒ قرآن مجید ختم فرماتے، تو آپؐ کی اکثر دعا عام مسلمان مرد اور مسلمان عورتوں کے لیے ہوتی تھی، اسی طرح دیگر اکابر سے بھی یہ بات منقول ہے۔

تلاوت سے فارغ ہونے کے بعد جامع دعائیں مانگے جیسے:

اللَّهُمَّ أَصْلِحْ قُلُوبَنَا، وَأَزِلْ عُيُوبَنَا، وَتَوَلَّنَا بِالْحُسْنَى، وَزَيَّنَّا بِالتَّقْوَى،
وَاجْمَعْ لَنَا خَيْرَ الآخِرَةِ وَالْأُولَى، وَارْزُقْنَا طَاعَتَكَ مَا أَبْقَيْتَنَا.

اے اللہ! ہمارے دلوں کی اصلاح فرما، ہمارے عیوب کو دور فرما، ہمارے لیے بھلائی کی ذمہ داری قبول فرما، ہمیں تقویٰ سے آراستہ فرما، ہمارے لیے دنیا و آخرت کی بھلائی کو جمع فرما، جب تک ہمیں زندہ رکھے، اطاعت کی توفیق عطا فرما۔

اللَّهُمَّ يَسِّرْ أَيْسَرِي لَنَا، وَجَبِّبِ الْعُسْرَى، وَأَعِذْ مِنْ شُرُورِ أَنْفُسِنَا،
وَسَيِّئَاتِ أَعْمَالِنَا، وَأَعِذْنَا مِنْ عَذَابِ النَّارِ، وَعَذَابِ الْقَبْرِ، وَفِتْنَةِ الْمَحْيَا
وَالْمَمَاتِ، وَفِتْنَةِ الْمَسِيحِ الدَّجَالِ.

اے اللہ! ہمارے لیے جنت کو آسان فرما، ہمارے لیے جہنم کو دور فرما، ہمیں اپنے نفس کی شرارتوں اور برے اعمال سے حفاظت نصیب فرما، جہنم اور عذاب قبر سے پناہ نصیب فرما، زندگی، موت اور مسیح دجال کے فتنے سے پناہ نصیب فرما۔

اللَّهُمَّ إِنَّا نَسْتَسْئَلُكَ الْهُدَى، وَالتَّقَى، وَالْعَفَا، وَالْغِنَى.

اے اللہ! ہم آپ سے ہدایت، تقویٰ، پاکدامنی اور وسعت کا سوال کرتے ہیں۔

اللَّهُمَّ إِنَّا نَسْتَوِدِعُكَ أَدْيَانَنَا، وَأَبْدَانَنَا، وَخَوَاتِيمَ أَعْمَالِنَا، وَأَنْفُسَنَا، وَأَهْلِيْنَا

وَأَحْيَانَنَا، وَسَائِرِ الْمُسْلِمِينَ، وَجَمِيعَ مَا أَنْعَمْتَ عَلَيْنَا، وَعَلَيْهِمْ مِنْ أُمُورِ الْآخِرَةِ
وَالدُّنْيَا.

اے اللہ! ہمارے دین، ہمارے جسم، ہمارے خواتم عمل، ہماری جانیں، ہمارے
اہل، ہمارے زندہ لوگ، تمام مسلمان اور ہم پر اور تمام مسلمانوں پر جو نعمتیں آپ نے
ہمیں دینا و آخرت کی عطا فرمائی ہیں، ہم ان سب کو آپ کے پاس امانت رکھتے ہیں۔

اللَّهُمَّ إِنَّا نَسْأَلُكَ الْعَفْوَ، وَالْعَافِيَةَ فِي الدُّنْيَا، وَالْآخِرَةِ.

اے اللہ! ہمیں دنیا و آخرت میں عفو اور عافیت نصیب فرما۔

واجمع بيننا وبين أحبنا في دار كرامتك بفضلك، ورحمتك.

اے اللہ! ہمیں اور ہمارے احباب کو اپنے فضل اور رحمت سے اپنے عزت کے گھر

میں جمع فرما۔

اللَّهُمَّ أَصْلِحْ وُلاةَ الْمُسْلِمِينَ، وَوَفِّقْهُمْ لِلْعَدْلِ فِي رِعَايَاهُمْ، وَالْإِحْسَانِ
إِلَيْهِمْ، وَالشَّفَقَةِ عَلَيْهِمْ، وَالرِّفْقِ بِهِمْ وَالْإِعْتِنَاءِ بِمَصَالِحِهِمْ، وَحَبِيبِهِمْ إِلَى
الرَّعِيَّةِ، وَحَبِيبِ الرَّعِيَّةِ إِلَيْهِمْ، وَوَفِّقْهُمْ لِمَصْرَاطِكَ الْمُسْتَقِيمِ، وَالْعَمَلِ بِوِطَائِفِ
دِينِكَ الْقَوِيمِ.

اے اللہ! مسلمانوں کے ذمہ دار و حکام کی اصلاح فرما، انھیں اپنی رعایا کے ساتھ
انصاف، احسان، ان کے ساتھ شفقت و نرمی کا معاملہ کرنے اور رعایا کی مصلحتوں کی
طرف توجہ کرنے کی توفیق عطا فرما، ذمہ داروں کی محبت رعایا کے دلوں میں اور رعایا کی
محبت ذمہ داروں کے دلوں میں پیدا فرما، انھیں سیدھی راہ چلنے اور آپ کے دینِ قویم کی
ذمہ داریوں کو پورا کرنے کی توفیق عطا فرما۔

اللَّهُمَّ الطُّفَّ بِعَبْدِكَ سُلْطَانِنَا، وَوَفِّقْهُ لِمَصَالِحِ الدُّنْيَا وَالْآخِرَةِ، وَحَبِيبِهِ إِلَى
رَعِيَّتِهِ، وَحَبِيبِ الرَّعِيَّةِ إِلَيْهِ.

اے اللہ! اپنے بندے ہمارے ولی عہد کے ساتھ نرمی کا معاملہ فرما، دنیا و آخرت
کے تمام مصالح کی توفیق عطا فرما، ولی عہد کو رعایا کا محبوب بنا اور رعایا کو ولی عہد کا محبوب بنا۔
باقی دعاؤں میں ان چیزوں کا اضافہ کرے:

اللَّهُمَّ ارْحَمْ نَفْسَهُ وَبِلَادَهُ، وَصُنْ أَتْبَاعَهُ، وَأَجْنَادَهُ، وَانصُرْ عَلَى أَعْدَاءِ الدِّينِ وَسَائِرِ الْمُخَالِفِينَ.

اے اللہ! اس پر رحم فرما! اس کے شہروں پر رحم فرما، اس کے تابعین اور فوج کی حفاظت فرما، دین کے دشمنوں اور مخالفین کے خلاف اس کی مدد فرما۔

وَوَفَّقَهُ لِزَالَةِ الْمُنْكَرَاتِ، وَإِظْهَارِ الْمَحَاسِنِ، وَأَنْوَاعِ الْخَيْرَاتِ.
اس کو منکرات کے ازالے کی اور خیر و بھلائی کو عام کرنے کی توفیق عطا فرما۔
وَزِدْهُ إِسْلَامَ بَسْبِيهِ ظُهُورًا، وَأَعِزَّهُ، وَرَعِيَّتَهُ إِعْزَازًا أَبَاهُورًا.

اس کے ذریعے اسلام کے ظہور میں ترقی نصیب فرما، ولی عہد کو اور اس کی رعایا کو بہترین اعزاز نصیب فرما۔

اللَّهُمَّ أَصْلِحْ أَحْوَالَ الْمُسْلِمِينَ، وَأَرْخِصْ أَشْعَارَهُمْ، وَأَمْنَهُمْ فِي أَوْطَانِهِمْ
وَاقْضِ دُيُونَهُمْ وَعَافِ مَرَضَهُمْ.

اے اللہ! مسلمان کے حالات کو درست فرما، قیوتوں کو ارازاں فرما، مسلمانوں کے ملکوں میں امن نصیب فرما، ان کے قرضوں کو ادا فرما اور ان کے بیماروں کو صحت نصیب فرما۔

وَانصُرْ جِيوشَهُمْ، وَسَلِّمْ غِيَابَهُمْ، وَفَكِّ أَسْرَهُمْ، وَاشْفِ صُدُورَهُمْ،
وَأَذْهِبْ غِيظَ قُلُوبِهِمْ، وَأَلْفِ بَيْنَهُمْ، وَاجْعَلْ فِي قُلُوبِهِمُ الْإِيمَانَ وَالْحِكْمَةَ،
وَثَبِّتْهُمْ عَلَى مِلَّةِ رَسُولِكَ، وَأَوْزِعْهُمْ أَنْ يُوَفُوا بَعَهْدِكَ الَّذِي عَاهَدْتَهُمْ عَلَيْهِ.

اے اللہ! ان کے لشکروں کی مدد فرما، ان کے غائبین کو سلامتی عطا فرما، ان کے قیدیوں کو رہا فرما، ان کے دلوں میں سکون نصیب فرما، ان کے دلوں کے غصے کو دور فرما، مسلمانوں میں الفت پیدا فرما، ان کے دلوں میں ایمان و حکمت پیدا فرما، انھیں رسول اللہ صلی اللہ علیہ وسلم کی ملت پر استقامت نصیب فرما، اے اللہ! انھیں اس عہد کو پورا کرنے کی توفیق عطا فرما جس کا تو نے ان سے عہد لیا ہے۔

وَانصُرْهُمْ عَلَى عَدُوِّكَ وَعَدُوِّهِمْ، إِلَهَ الْحَقِّ وَاجْعَلْنَا مِنْهُمْ.

اے اللہ! ان کے دشمنوں اور تیرے دشمنوں کے خلاف ان کی مدد فرما، اے معبود بحق! ہمیں بھی ان میں شامل فرما۔

اللَّهُمَّ اجْعَلْهُمْ آمِرِينَ بِالْمَعْرُوفِ فَاعِلِينَ بِهِ، نَاهِينَ عَنِ الْمُنْكَرِ مُجْتَنِبِينَ لَهُ، مُحَافِظِينَ عَلَى حُدُودِكَ، قَائِمِينَ عَلَى طَاعَتِكَ، مُتَنَاصِحِينَ مُتَنَاصِحِينَ.

اے اللہ! مسلمانوں کو نیکی کرتے ہوئے نیکیوں کو کا حکم کرنے والا، برائی سے بچتے ہوئے برائیوں سے روکنے والا بنا، تیری حدود کی حفاظت کرنے والا، تیری طاعت پر قائم رہنے والا، آپس میں انصاف اور خیر خواہی کرنے والا بنا۔

اللَّهُمَّ صَلِّ وَسَلِّمْ عَلَى سَيِّدِنَا مُحَمَّدٍ، وَبَارِكْ لَهْمُ فِي جَمِيعِ أَحْوَالِهِمْ.

اے اللہ! مسلمانوں کی اقوال و افعال کے اعتبار سے حفاظت فرما اور ان کے تمام حالات میں ان کے لیے برکت عطا فرما۔

دعا کرنے والے کو چاہئے کہ اپنی دعا کو
الْحَمْدُ لِلَّهِ رَبِّ الْعَالَمِينَ حَمْدًا يُوَافِي نِعْمَهُ وَيُكَافِي مَزِيدَهُ سے شروع کرے اور
ان ہی کلمات پر ختم کرے۔

اللهم صل وسلم على سيدنا محمد، وعلى آل محمد كما صليت على إبراهيم، وعلى آل إبراهيم، إنك حميد مجيد، وبارك على محمد، وعلى آل محمد كما باركت على إبراهيم، وعلى آل إبراهيم في العالمين إنك حميد مجيد.

(۵) پانچواں مسئلہ: جب ایک قرآن مجید مکمل ہو جائے، تو فوراً دوسرا شروع کر دے، اسلاف نے اس کو مستحب فرمایا ہے، اس سلسلے میں حضرت انسؓ کی حدیث سے استدلال کیا ہے۔

رسول اللہ صلی اللہ علیہ وسلم نے فرمایا:

خير الأعمال الحل والرحلة، قبل وماهما؟ قال افتتاح القرآن وختمه.
سب سے بہترین عمل حل اور رحلہ (منزل پر اترنا اور آگے کے لیے چلنا) ہے، عرض کیا گیا کہ یہ دونوں چیزیں کیا ہیں؟ آپ صلی اللہ علیہ وسلم نے فرمایا: قرآن کا ختم کرنا اور دوسرا شروع کرنا۔

ساتواں باب

مسلمانوں پر قرآن کریم کے حقوق

صحیح مسلم میں حضرت تمیم داریؓ سے مروی ہے کہ رسول اللہ ﷺ نے فرمایا:
 الدين النصيحة، قلنا لمن؟ قال: لله، ولكتابه، ولرسوله، ولأئمة المسلمين،
 وعامتهم.

دین سراسر خیر خواہی کا نام ہے، ہم نے عرض کیا کہ کس کے ساتھ خیر خواہی؟ رسول
 اللہ ﷺ نے ارشاد فرمایا: اللہ، اس کی کتاب، اس کے رسول، مسلمانوں کے ذمہ
 دار اور عام مسلمانوں کے ساتھ۔

علماء نے فرمایا: کتاب اللہ کے ساتھ خیر خواہی یہ ہے کہ اس سے متعلق یہ ایمان و
 عقیدہ رکھنا کہ وہ اللہ کا کلام ہے، اس کی طرف سے نازل کیا گیا ہے، اس کا کلام مخلوق کے
 کلام کے بالکل مشابہ نہیں ہے، ساری مخلوق مل کر بھی اس جیسا کلام پیش نہیں کر سکتی۔
 پھر اس کی تعظیم کرنا، جیسے اس کی تعظیم کا حق ہے، اس کی تلاوت کرنا، عمدہ تلاوت کرنا،
 اور خشوع و خضوع کے ساتھ تلاوت کرنا، تلاوت کے وقت حروف کو صاف صاف ادا کرنا،
 تحریف کرنے والوں اور اعتراضات کرنے والوں کا رد کرنا۔

جو امور قرآن مجید میں بیان کئے گئے ہیں، ان تمام کی تصدیق کرنا اور اس کے
 احکام پر عمل پیرا ہونا، قرآن کے علوم کو سمجھنا، قرآن کے نصح کا پابند ہونا، اس کے
 عجائبات میں غور و فکر کرنا، اس کے محکمات پر عمل کرنا، اس کے تشابہات پر ایمان لے آنا،
 اس کے عموم و خصوص اور اس کے نسخ و منسوخ کو تلاش کرنا، اس کے علوم کو پھیلانا اور اس
 کی دعوت دینا وغیرہ، یہ سب باتیں قرآن کریم کے ساتھ خیر خواہی میں داخل ہیں۔

فصل: قرآن پاک کی عظمت

قرآن کریم کی تعظیم کرنا اور اس کی حفاظت کرنا ہر مسلمان پر ضروری ہے، اس پر تمام

مسلمانوں کا اتفاق ہے، نیز اس پر بھی اتفاق ہے کہ جس کا قرآن ہونا متفق علیہ ہے، اس کے کسی بھی حرف کا انکار کرنا، یا اس میں جان بوجھ کر کسی حرف کا اضافہ کرنا بھی کفر ہے۔

امام حافظ ابوالفضل قاضی عیاضؒ نے فرمایا:

جان لیجئے! جو شخص قرآن کی، یا اس کے کسی بھی حصے کی توہین کرے، یا برا بھلا کہے، یا ان میں سے کسی ایک حرف کا انکار کرے، یا قرآن میں موجود حکم یا خبر کی تکذیب کرے، یا جان بوجھ کر، یا شک کے طور پر قرآن مجید نے جس کی نفی کی ہے، اس کو ثابت کرے، یا جس کو ثابت کیا ہے، اس کی نفی کرے، وہ باجماعِ مسلمین کافر ہے۔

اسی طریقے سے جو تورات، انجیل، یا دیگر آسمانی کتابیں جنہیں اللہ تعالیٰ نے نازل کیا ہے، ان کا انکار کرے، یا ان کو برا بھلا کہے، یا ان کو ہلکا سمجھے، وہ بھی کافر ہے۔

قاضی عیاضؒ نے مزید فرمایا: تمام مسلمان متفق ہیں کہ وہ قرآن پاک جس کی پورے عالم میں تلاوت کی جاتی ہے اور وہ قرآن جو دو گتوں کے درمیان میں مصحف کی شکل میں مسلمانوں کے پاس موجود ہے، یعنی الحمد لله رب العلمین سے قل أعوذ برب الناس کے آخر تک یہ اللہ کا کلام ہے، وہ اس کی وحی ہے جس کو اللہ جل جلالہ نے اپنے نبی محمد صلی اللہ علیہ وسلم پر نازل فرمایا ہے، جو کچھ اس میں ہے وہ برحق ہے، جو شخص اس میں سے کسی حرف کو قصداً کم کرے، یا ایک حرف کو دوسرے حرف سے بدل دے، یا اس کلام پر کسی حرف کا اضافہ کرے جس کے قرآن ہونے پر اجماع ہے، اگر ان کاموں کو جان بوجھ کر عمداً کرتا ہے، تو وہ کافر ہے۔

ابو عثمان بن حداڈ نے فرمایا: تمام اہل توحید اس بات پر متفق ہیں کہ قرآن پاک کے ایک حرف کا انکار بھی کفر ہے۔

ابن شنیذ جو کہ قراء سبعہ کے رواۃ میں سے ایک راوی ہیں، جب ابن مجاہد نے ان سے پڑھا اور انہوں نے ان کو ایسے شاذ حروف سے پڑھایا جو قرآن میں شامل نہیں تھے، تو تمام فقہاء بغداد ان سے توبہ کرانے کے فیصلے پر متفق ہو گئے اور فقہاء نے شرط لگائی کہ ایک اشتہار چھاپا جائے جس میں وزیر ابوعلی بن مقلہ کے مجلس میں گواہوں کی موجودگی میں ان کی توبہ، استغفار اور رجوع کا اعلان ہو، یہ واقعہ ۲۳ھ میں پیش آیا۔

ابومحمد بن ابوبکرؓ نے فتویٰ دیا ہے کہ جو شخص کسی بچے سے کہے لعن اللہ معلمک و معلمک اور کہے میرا مقصد بچے کی تنبیہ ہے، میرا مقصد قرآن پاک کی بے حرمتی نہیں ہے، تب بھی اس کی تادیب کی جائے (کوئی سزا دی جائے گی) اور فرمایا: جو شخص مصحف پر لعنت کرے، اس کو قتل کر دجائے گا، ان باتوں کو قاضی عیاضؒ نے نقل فرمایا ہے۔

فصل: تفسیر بالرائے کی حرمت

علم کے بغیر تفسیر کرنا اور جو تفسیر کے لائق نہ ہو، اس کا قرآن کے معانی میں بحث کرنا حرام ہے، اس سلسلے میں بہت ساری احادیث ہیں اور اس پر علماء کا اجماع ہے۔ علماء کے لیے قرآن کریم کے معانی کی تفسیر کرنا جائز ہے اور اس پر علماء کا اتفاق ہے، جو شخص تفسیر کی اہلیت رکھتا ہو، ان علوم کا جامع ہو اور غالب گمان ہو کہ ان کے ذریعے وہ قرآن مجید کی مراد کو جان سکتا ہے، تو ایسا شخص تفسیر کر سکتا ہے، جب کہ وہ تفسیر ان علوم میں سے ہو جنہیں اجتہاد سے جانا جا سکتا ہو، جیسے معانی، احکام جلیہ و خفیہ، عموم و خصوص اعراب وغیرہ۔

اگر تفسیر ایسی باتوں سے متعلق ہو جن کو اجتہاد سے جانا نہیں جا سکتا؛ بلکہ اس کے لیے نقل اور لغوی الفاظ کی وضاحت ضروری ہے، تو اس میں بحث کرنا قابل اعتبار علماء کی نقل کے بغیر جائز نہیں ہے۔

جو شخص تفسیری علوم سے ناواقف ہونے کے وجہ سے تفسیر کے لائق نہیں ہے، اس کے لیے تفسیر کرنا حرام ہے؛ تاہم اس کے لیے قابل اعتبار علماء سے تفسیر نقل کرنے کی اجازت ہے۔

تفسیر بالرائے کرنے والوں کی قسمیں

جو لوگ صحیح دلیل کے بغیر اپنی رائے سے تفسیر کرتے ہیں، ان کی چند قسمیں ہیں، کچھ لوگ تو وہ ہیں جو اپنے مذہب کی تصحیح، تقویت اور اپنے اطمینان قلب کے لیے استدلال کرتے ہیں؛ حالاں کہ آیت کی مراد یہی ہے، اس بات پر انھیں ظن غالب نہیں رہتا اور وہ صرف فریق مخالف پر غلبہ حاصل کرنا چاہتے ہیں۔

کچھ لوگ وہ ہیں جو آیات سے استدلال کرتے ہیں بھلائی کی طرف بلانے کے لیے؛ لیکن آیت میں اس پر کوئی ظاہری دلیل نہیں ہوتی ہے۔

کچھ لوگ وہ ہوتے ہیں جو قرآن پاک کے الفاظ کی تفسیر کرتے ہیں، ان کے معانی سے واقفیت نہیں ہوتی؛ حالاں کہ ان کے معانی کو صرف مفسرین اور اہل لغت ہی سے جانا جاسکتا ہے، جیسے لفظ کا معنی، اعراب اور الفاظ میں حذف، اختصار، اضمار، حقیقت، مجاز، عموم و خصوص، تقدیم و تاخیر، اور اجمال و بیان وغیرہ جو خلاف ظاہر ہوتے ہیں۔

اس جیسے مضامین میں صرف عربی زبان جان لینا کافی نہیں ہے؛ بلکہ اس میں مفسرین کی رائے کیا ہے؟ اس کو بھی جاننا ضروری ہے، اس لیے کہ بسا اوقات تمام مفسرین ظاہری معنی مراد نہ لئے جانے پر متفق ہوتے ہیں، یا خصوص یا اضمار مراد لینے پر متفق ہوتے ہیں جو کہ خلاف ظاہر ہیں۔

اسی طرح کوئی لفظ کئی معانی میں مشترک ہوتا ہے، کسی مقام پر اس کا ایک معنی جان لیا اور جہاں جہاں بھی یہ لفظ آیا، اسی معنی سے اس لفظ کی تفسیر کر دی، یہ سب تفسیر بالرائے میں داخل ہے جو کہ حرام ہے۔ واللہ اعلم

فصل: قرآن پاک میں ناحق بحث و مباحثہ کرنے کی حرمت

قرآن پاک میں ناحق بحث و مباحثہ کرنا حرام ہے، اسی قبیل سے یہ بات بھی ہے کہ کسی آیت کا مدلول ایسا ثابت کیا جائے جو مخالف کے مذہب کے خلاف ہو اور ضعیف احتمال کے ساتھ اپنے مذہب کے مطابق ہو، تو ایسی آیت کو اپنے مذہب پر محمول کرے اور اس آیت کا ظاہر اس کے مذہب کے خلاف ہونے کے باوجود اس پر مناظرہ بحث و مباحثہ کرے۔

رسول اللہ صلی اللہ علیہ وسلم سے حدیث صحیحہ میں ثابت ہے کہ آپ صلی اللہ علیہ وسلم نے فرمایا:

المراء فی القرآن کفر۔

قرآن پاک میں ناحق بحث و مباحثہ کرنا کفر ہے۔

علامہ خطابؒ نے فرمایا:

مراء سے مراد شک ہے، ایک قول یہ ہے کہ ایسی بحث مراد ہے جو شک میں مبتلا

کرنی والی ہو اور ایک قول یہ ہے کہ اس سے مراد وہ بحث و مباحثے ہیں جو اہل ہوا و نفس پرست لوگ آیت قدر وغیرہ میں کرتے ہیں۔

فصل: آیات کے مابین مناسبت معلوم کرنے کا طریقہ

جو شخص مصحف میں کسی آیت کے مقدم و مؤخر ہونے، یا ان کے درمیان مناسبت معلوم کرنا چاہے، تو اس کو اس طرح سوال کرنا چاہئے کہ اس میں کیا حکمت ہے؟

فصل: میں فلاں آیت بھول گیا کہنا کیسا ہے؟

”نَسِيْتُ آيَةَ كَذَا“ ”میں فلاں آیت بھول گیا“ کہنا مکروہ ہے؛ بلکہ یوں کہے: اُنْسِيْتُهَا، أَوْ اَسْقَطْتُهَا مجھے بھلا دی گئی، یا میرے ذہن سے نکل گئی۔

صحیحین میں حضرت عبداللہ بن مسعودؓ سے رسول اللہ کا ارشاد منقول ہے کہ آپ ﷺ نے فرمایا:

لا يقول أحدكم نسيت آية كذا، وكذا، بل نسي وفي رواية في الصحيحين أيضا، بئسما لأحدكم أن يقول نسيت كيت وكيت، بل هو نسي.

تم میں سے کوئی شخص یوں نہ کہے: میں فلاں فلاں آیت بھول گیا؛ بلکہ اس کو بھولا دیا گیا کہے۔

صحیحین کی ایک دوسری روایت میں ہے کہ کیا ہی برا ہے، اس طرح کہنا کہ میں فلاں فلاں آیت بھول گیا؛ بلکہ اس کو بھولا دیا گیا۔

صحیحین میں حضرت عائشہؓ سے روایت ہے کہ رسول اللہ ﷺ نے ایک شخص کو قرآن پڑھتے ہوئے سنا تو آپ ﷺ نے فرمایا:

رحمه الله، فقد ذكرتني آية كنت أسقطتها وفي رواية في الصحيح كنت أنسيتها.

اللہ فلاں شخص پر رحم فرمائے، میرے ذہن سے فلاں آیت نکل گئی تھی، اس نے مجھے یاد دلادیا۔

ابن ابی داؤد نے جلیل القدر تابعی ابو عبد الرحمن سلمیٰؓ سے نقل کیا ہے کہ آپؓ

أسقطت آية كذا کہنے کو مکروہ کہتے ہیں؛ بلکہ یوں کہنا چاہئے کہ اُغْفَلْتُ مجھ سے غفلت ہوگئی کہنا چاہئے، ابو عبد الرحمن سلمیٰؓ کا مذہب حدیث صحیح کے خلاف ہے، لہذا جو حدیث کے مطابق ہے، اس کو لیا جائے گا، پس أسقطت آية كذا کہنا بلا کراہت جائز ہے۔

فصل: سورۃ بقرہ، سورۃ آل عمران کہنا کیسا ہے؟

سورۃ بقرہ، سورۃ آل عمران، سورۃ نساء، سورۃ مائدہ اور سورۃ انعام وغیرہ کہنا جائز ہے، اس میں کسی قسم کی کراہت نہیں ہے۔

بعض متقدمین نے اس طرح کہنے کو ناپسند کیا ہے اور فرمایا: یوں کہنا چاہئے، وہ سورت جس میں بقرہ کا تذکرہ ہے، وہ سورت جس میں آل عمران کا ذکر ہے اور وہ سورت جس میں عورتوں کا بیان ہے، اسی طرح بقیہ سورتوں کے بارے میں بھی کہنا چاہئے، صحیح مذہب پہلا ہے؛ کیونکہ صحیحین میں رسول اللہ صلی اللہ علیہ وسلم سے سورۃ البقرہ اور سورۃ الکہف وغیرہ بے شمار سورتوں کے نام ثابت ہیں۔

اسی طرح حضرت عبد اللہ بن مسعودؓ سے مروی ہے کہ آپؓ نے فرمایا: یہ وہ مقام ہے جہاں سورۃ البقرہ نازل ہوئی۔

صحیحین ہی میں حضرت عبد اللہ بن مسعودؓ سے منقول ہے کہ آپؓ نے فرمایا:
قرأت علی رسول اللہ صلی اللہ علیہ وسلم سورۃ النساء.

میں نے رسول اللہ صلی اللہ علیہ وسلم کو سورۃ نساء پڑھ کر سنائی۔
اس سلسلے میں بے شمار احادیث اور اسلاف کے اقوال موجود ہیں۔

سورت کو دو طرح پڑھنا جائز ہے، ”سُوْرَة“ ہمزہ کے ساتھ ”سُوْرَة“ بغیر ہمزہ کے، یہی زیادہ فصیح ہے، قرآن پاک میں یہی لغت استعمال ہوئی ہے، ابن قتیبہؒ نے اس کو بیان کیا ہے۔

فصل: قراء سبعہ کی طرف قراءت کی نسبت کرنا

یہ ابو عمرو کی قراءت ہے، یہ نافع، یا کسائی کی قراءت ہے، اس طرح کہنا بلا کراہت جائز ہے، یہی پسندیدہ مذہب ہے جو متقدمین و متاخرین سے نکیر کے بغیر ثابت ہے۔

ابن ابی داؤد نے ابراہیم نخعی سے نقل کیا ہے کہ سترہ فلان، قراءۃ فلان کہنے کو ناپسند کرتے تھے، صحیح بات وہ ہے جس کو ہم نے پہلے بیان کیا۔

فصل: بے ایمان کو قرآن مجید سننے سے منع نہیں کرنا چاہئے

اللہ تعالیٰ کا ارشاد ہے:

وَإِنْ أَحَدٌ مِّنَ النَّسْرِكِينَ اسْتَجَارَكَ فَأَجِرْهُ حَتَّىٰ يَسْمَعَ كَلِمَةَ اللَّهِ. (التوبة: ۶)

اگر کوئی مشرک آپ سے پناہ طلب کرے، تو اس کو پناہ دو؛ تا کہ وہ اللہ کا کلام سن سکے۔

البتہ بے ایمان کو کلام اللہ کے چھونے کی اجازت نہیں دی جائے گی۔

کیا بے ایمان کو قرآن مجید پڑھانا جائز ہے؟ ہمارے اصحاب نے فرمایا: اگر اس کو پڑھانے کے باوجود اس کے اسلام لانے کی امید نہ ہو، تو اس کو پڑھانا جائز نہیں ہے۔

اگر اس کو پڑھانے سے اسلام قبول کرنے کی امید ہو، تو ہمارے اصحاب کے دو قول ہیں، ایک قول یہ ہے کہ اس کے اسلام قبول کرنے کی امید کی بنا پر قرآن کی تعلیم دینا جائز ہے، دوسرا قول یہ ہے کہ جیسے مصحف کو اسلام لانے کی امید کے باوجود بے ایمان کے ہاتھ فروخت کرنا جائز نہیں ہے، اسی طرح اس کو پڑھانے کی بھی اجازت نہیں ہے۔

اگر کسی بے ایمان کو قرآن پڑھتے ہوئے دیکھیں، تو منع کرنا چاہئے؟ اس میں بھی

دو قول ہیں۔

فصل: قرآن مجید کو برتن پر لکھنے کے بعد دھو کر پینا

قرآن مجید کو کسی برتن وغیرہ پر لکھنا پھر دھو کر بیمار کو پلانے کے متعلق علماء کا اختلاف ہے، حسن بصری، مجاہد، ابو قلابہ اور اوزاعی رحمہم اللہ نے اس کی اجازت دی ہے۔

ابراہیم نخعی نے مکروہ کہا ہے، ہمارے اصحاب میں سے قاضی حسینؒ اور علامہ بغویؒ نے فرمایا: اگر کوئی مٹھائی پر قرآن کریم کی آیات لکھ کر رکھتا ہے، تو جائز ہے، قاضی حسینؒ نے فرمایا: اگر کسی لکڑی پر قرآن لکھا جائے، تو اس کو جلانا مکروہ ہے۔

فصل: دیواروں پر قرآنی آیات لکھنا

ہمارے نزدیک دیواروں اور کپڑوں پر قرآنی آیات اور اسماءِ حسنیٰ لکھنا مکروہ

ہے، حضرت عطا نے فرمایا: مسجد کی قبلہ والی دیوار میں لکھنے میں کوئی حرج نہیں ہے۔
 قرآنی حروف (حروف مقطعات) کے متعلق امام مالکؒ نے فرمایا: ان حروف کو لکھنے
 میں کوئی حرج نہیں ہے جب کہ کسی ننگی، یا کھال، یا بند سوراخ والی ڈبیہ میں بند ہو۔
 ہمارے بعض اصحاب نے فرمایا: جب پلیدہ میں قرآن پاک کے ساتھ دیگر چیزیں
 بھی لکھی جائیں، تو حرام نہیں ہے؛ لیکن نہ لکھنا بہتر ہے، اس لیے کہ بے وضو بھی اس کو
 اٹھائے پھر تارہتا ہے، جب قرآنی آیات لکھی جائیں، تو جیسے امام مالکؒ نے فرمایا، اسی
 طرح احتیاط کرنی چاہئے، شیخ ابو عمرو بن الصلاح رحمہ اللہ نے اسی کا فتویٰ دیا ہے۔

فصل: کلمات قرآن کے ذریعے جھاڑ پھونک

ابن ابی داؤد نے حضرت ابو جحیفہؓ سے جن کا نام وہب بن عبد اللہ ہے، بعض
 حضرات نے دوسرا نام بتایا ہے، حضرت حسن بصریؒ اور ابراہیم نخعیؒ سے کلمات قرآن کے
 ذریعے جھاڑ پھونک کرنے کی کراہت نقل کی ہے، راجح مذہب عدم کراہت ہے؛ بلکہ
 مستحب ہے۔

حضرت عائشہؓ فرماتی ہیں:

رسول اللہ صلی اللہ علیہ وسلم جب رات میں بستر پر تشریف لے آتے، تو ہر رات سوتے وقت
 قل هو اللہ أحد، قل أعوذ برب الفلق اور قل أعوذ برب الناس پڑھ کر اپنے ہاتھوں کو
 جمع فرما کر ان میں دم فرمایا کرتے، پھر اپنے چہرے، سر اور بدن کا اگلا و پچھلا حصہ جہاں
 تک ہاتھ پہنچ سکتے ہیں، وہاں تک تین مرتبہ ہاتھ پھیر لیا کرتے تھے۔ (بخاری و مسلم)
 صحیحین کی بعض روایات میں ہے کہ حضرت عائشہؓ فرماتی ہیں: جب کبھی اللہ کے
 نبی علیہ الصلوٰۃ والسلام کی طبیعت خراب ہوتی، تو مجھے اس کا حکم فرماتے۔

بعض روایات میں یہاں تک آیا ہے کہ آپ علیہ الصلوٰۃ والسلام اپنے مرض
 الوفا میں بھی معوذات پڑھ کر اپنے اوپر دم کر لیا کرتے تھے۔

حضرت عائشہؓ فرماتی ہیں: جب بیماری میں شدت پیدا ہوگئی، تو میں معوذات
 پڑھ کر دم کرتی اور آپ علیہ الصلوٰۃ والسلام کی دست مبارک پر دم کرنے کے بعد آپ ہی

کے ہاتھ کو آپ پر پھیرا کرتی؛ تاکہ آپ علیہ الصلوٰۃ والسلام کے دست مبارک کی برکت حاصل ہو جائے۔

بعض روایات میں ہے کہ:

کان إذا اسشتکی یقرأ علی نفسہ بالمعوذات، وینفث.

جب آپ علیہ الصلوٰۃ والسلام بیمار ہوتے، تو آپ علیہ الصلوٰۃ والسلام معوذتین پڑھ کر دم کر لیا کرتے اور پھونک مارا کرتے۔



آٹھواں باب

مخصوص اوقات و احوال کی مستحب سورتیں

جان لیجئے! یہ باب بہت وسیع ہے، اس سلسلے میں بہت ساری روایات وارد ہوئی ہیں جن کا احاطہ ممکن نہیں ہے، تاہم ہم ان میں سے اکثر کی طرف مختصر اشارہ کریں گے، جن کو ہم بیان کرنے جا رہے ہیں، وہ خواص اور عوام کے نزدیک معروف و مشہور ہیں جس کی وجہ سے ہم ان کے دلائل کو پیش نہیں کریں گے۔

رمضان المبارک میں قرآن کریم کی تلاوت کا خاص اہتمام کرنا چاہئے، رمضان کے آخری عشرے میں اور خاص کر آخری عشرے کی طاق راتوں میں تلاوت قرآن کا زیادہ اہتمام کرنا چاہئے، ذی الحجہ کا پہلا عشرہ بالخصوص عرفہ کے دن، جمعہ کے دن، فجر کے بعد اور رات میں تلاوت کا خاص اہتمام کرنا چاہئے، نیز سورہ یس، سورہ واقعہ اور تبارک الذی کا اہتمام کرنا چاہئے۔

فصل: فرض و واجب نمازوں کی مستحب سورتیں

جمعہ کے دن فجر کی نماز میں سورہ فاتحہ کے بعد پہلی رکعت میں سورہ الم السجدہ، دوسری رکعت میں سورہ دھر مکمل سورتیں پڑھنا سنت ہے۔

بعض جاہل ائمہ مساجد کی طرح نہ کرے کہ ترتیل کے ساتھ ان سورتوں میں سے چند آیات پڑھتے ہیں؛ بلکہ تجوید کی رعایت کرتے ہوئے مکمل سورتیں پڑھنی چاہئے۔

جمعہ کی نماز میں پہلی رکعت میں سورہ الجمعہ اور دوسری رکعت میں سورہ المنافقون مکمل پڑھے، یا پہلی رکعت میں سبح اسم ربك الاعلیٰ اور دوسری رکعت میں هل اتک حدیث الغاشیة پڑھے۔

یہ دونوں صورتیں رسول اللہ صلی اللہ علیہ وسلم سے ثابت ہیں، چند آیات کے پڑھنے

پر اکتفاء نہ کرے؛ بلکہ حد میں مکمل سورتیں پڑھے۔

عید کی نماز میں پہلی رکعت میں سورۃ ”ق“ اور دوسری رکعت میں اقتربت الساعة۔
اگر چاہئے تو پہلی رکعت میں سبح اسم ربك الاعلیٰ اور دوسری رکعت میں هل
اتك حدیث الغاشیة پڑھے۔

یہ دونوں صورتیں رسول اللہ صلی اللہ علیہ وسلم سے ثابت ہیں، اس موقع پر چند آیات
پر اکتفاء نہ کرے، مکمل سورتیں پڑھنے کا التزام کرے۔

فصل: سنت و نفل نمازوں کی مستحب سورتیں

نجر کی سنت میں پہلی رکعت میں سورۃ فاتحہ کے بعد قل یا ایہا الکفرون اور دوسری
رکعت میں قل هو اللہ احد پڑھے۔ (آپ صلی اللہ علیہ وسلم کا عام معمول یہی تھا)
چاہے تو پہلی رکعت میں سورۃ فاتحہ کے بعد قولوا امننا الخ اور دوسری رکعت میں قل
یا اہل الكتاب تعالوا الخ پڑھے، یہ دونوں صورتیں رسول اللہ صلی اللہ علیہ وسلم سے ثابت ہیں۔
مغرب کی سنت، طواف کے بعد کی نماز اور استخارے کی نماز میں بھی قل یا ایہا
الکفرون، قل هو اللہ احد پڑھے۔

وتر کی نماز میں پہلی رکعت میں سورۃ فاتحہ کے بعد سبح اسم ربك الاعلیٰ اور
دوسری رکعت میں قل یا ایہا الکفرون اور تیسری رکعت میں قل هو احد پڑھے۔

فصل: جمعہ کے دن سورۃ کہف پڑھنے کی فضیلت

جمعہ کے دن سورۃ کہف پڑھنا مستحب ہے، اس سلسلے میں حضرت ابوسعید خدریؓ
وغیرہ حضرات صحابہؓ کی روایات موجود ہیں، امام شافعیؒ نے ”کتاب الام“ میں فرمایا کہ
جمعہ کی رات میں بھی سورۃ کہف پڑھنا مستحب ہے، اس کی دلیل وہ روایت ہے جس کو امام
دارمیؒ نے بیان کیا ہے۔

حضرت ابوسعید خدریؓ فرماتے ہیں:

کیا ہے کہ آپؐ نے فرمایا:

من قرأ سورة الكهف ليلة الجمعة، أضاء له من النور فيما بينه وبين البيت

العقیق .

جو شخص جمعہ کی رات میں سورہ کہف پڑھے گا، اس کے اور بیت اللہ کے درمیان کا جتنا حصہ ہے، اس کے لیے روشن ہو جائے گا۔

امام دارمی نے جمعہ کے دن سورہ ہود پڑھنے کے استحباب کے سلسلے میں ایک حدیث روایت کی ہے، جلیل القدر تابعی مکحول سے جمعہ کے دن سورہ آل عمران پڑھنے کا استحباب منقول ہے۔

فصل: آیۃ الکرسی اور معوذتین

ہر موقع پر کثرت سے آیۃ الکرسی پڑھنے کا اہتمام کرنا چاہئے، نیز سونے کے وقت بھی پڑھنا چاہئے، ہر نماز کے بعد معوذتین پڑھے۔

حضرت عقبہ بن نافع فرماتے ہیں:

أمرني رسول الله صلى الله عليه وسلم أن أقرأ المعوذتين دبر كل صلوة.
(رواه ابوداؤد والترمذى والنسائى، قال الترمذى حديث حسن صحيح)

رسول اللہ صلی اللہ علیہ وسلم نے ہر نماز کے بعد مجھے معوذتین پڑھنے کا حکم فرمایا۔

فصل: سونے کے وقت پڑھنے کی مستحب سورتیں

سونے کے وقت آیۃ الکرسی، قل هو اللہ أحد، معوذتین اور سورہ بقرہ کی آخری آیتوں کے پڑھنے کا خصوصی اہتمام کرنا چاہئے، اس سلسلے میں صحیح احادیث موجود ہیں۔ حضرت ابو مسعود بدری سے روایت ہے کہ آپ علیہ الصلوٰۃ والسلام نے فرمایا:

الآیتان من آخر سورة البقرة، من قرأ بهما فى ليلة كفتاه.

سورہ بقرہ کی آخری دو آیتیں جو شخص کسی رات میں پڑھے گا، وہ آیتیں اس کے لیے کافی ہو جائیں گی۔

علماء کی ایک جماعت نے فرمایا:

کافی ہونے کا مطلب یہ ہے کہ رات بھر قیام کرنے کی طرف سے کافی ہو جائیں گی (رات بھر قیام کرنے کے بقدر ثواب ملے گا)، بعض علماء نے فرمایا کہ رات بھر شر

سے کفایت (حفاظت) کریں گی۔

حضرت عائشہؓ سے مروی ہے:

آپ علیہ الصلوٰۃ والسلام ہر رات قل هو اللہ أحد، معوذتین پڑھا کرتے تھے۔
علامہ نووی فرماتے ہیں:

ہم اس کو قرآن پاک کے ذریعے دم کرنے کی فصل میں ذکر کر چکے ہیں۔

ابن ابی داؤد نے حضرت علی کرم اللہ وجہہ سے روایت کیا ہے کہ آپؐ فرماتے ہیں:

ما كنت أرى أحدا يعقل دخل في الإسلام ينام حتى يقرأ آية الكرسي

میں کسی عقل مند انسان کو نہیں دیکھتا تھا کہ وہ اسلام میں داخل ہوا ہو اور آیت الکرسی
پڑھے بغیر سو جاتا ہو (ہر عقل مند انسان سونے سے پہلے آیت الکرسی پڑھنے کا اہتمام کرتا تھا)

ما كنت أرى أحدا يعقل دخل في الإسلام ينام حتى يقرأ الآيات الثلاث الا

واخر من سورة البقرة. (اسناد صحیح علی شرط البخاری و مسلم)

میں کسی عقل مند انسان کو نہیں دیکھتا تھا کہ وہ اسلام میں داخل ہوا ہو اور سونے کے

وقت، قل هو اللہ أحد، معوذتین اور سورہ بقرہ کی آخری آیتوں کو پڑھے بغیر سو جاتا ہو۔

عقبہ بن عامرؓ فرماتے ہیں رسول اللہ صلی اللہ علیہ وسلم نے مجھ سے فرمایا:

لا تمر بك ليلة إلا قرأت فيها، قل هو اللہ أحد، والمعوذتين، فما أتت على

إلا وأنا أقرؤها.

جب بھی رات ہو، تو تم، قل هو اللہ أحد اور معوذتین پڑھا کرو، چنانچہ جب بھی

رات ہوتی ہے، تو میں ان سورتوں کو پڑھ لیتا ہوں۔

ابراہیم نخعیؒ سے منقول ہے آپؐ نے فرمایا:

حضرات صحابہ، قل هو اللہ أحد، معوذتین کو ہر رات تین مرتبہ پڑھنے کو پسند

فرماتے تھے۔ (اسناد صحیح علی شرط مسلم)

ابراہیم نخعیؒ سے منقول ہے: آپؐ نے فرمایا: حضرات صحابہؓ اپنے بچوں کو سکھایا کرتے

تھے کہ جب وہ بستر پر آئیں، تو معوذتین پڑھا کریں۔

حضرت عائشہؓ فرماتی ہیں:

رسول اللہ صلی اللہ علیہ وسلم جب تک سورہ زمر اور بنی اسرائیل نہیں پڑھ لیتے، اس وقت تک نہیں سوتے تھے۔ (رواہ الترمذی وقال حسن)

جب سوکراٹھتے، تو سورہ آل عمران کی آخری آیات **إِن فِي خَلْقِ السَّمَوَاتِ وَالْأَرْضِ** پڑھتے، صحیحین میں رسول اللہ علیہ وسلم سے ثابت ہے کہ آپ صلی اللہ علیہ وسلم رات میں جب بیدار ہوتے، تو سورہ آل عمران کی آخری آیات پڑھا کرتے۔

فصل: مریض کے پاس کن سورتوں کو پڑھنا مستحب ہے؟

مریض کے پاس سورہ فاتحہ پڑھنا مستحب ہے۔

رسول اللہ صلی اللہ علیہ وسلم نے صحیح حدیث میں اس کا حکم دیا ہے اور فرمایا:

وما أدراك أنهار رقية؟ کیا تمہیں معلوم نہیں کہ سورہ الفاتحہ رقیہ ہے؟۔

نیز مریض کے سامنے قل هو اللہ أحد، قل أعوذ برب الفلق اور قل أعوذ برب الناس پڑھے اور ہاتھوں میں دم کرنے کے بعد ہاتھ پھیرے، یہ رسول اللہ صلی اللہ علیہ وسلم کے عمل سے ثابت ہے، اس کا مفصل بیان گذشتہ فصل میں گذر چکا ہے۔

طلحہ بن مصرف نے فرمایا:

کہا جاتا ہے کہ مریض کے سامنے قرآن پڑھنے سے مریض راحت محسوس کرتا ہے اور فرمایا کہ ایک دن میں اپنے استاذ خیشمہؓ کی خدمت میں حاضر ہوا جب کہ ان کی طبیعت خراب چل رہی تھی، میں نے کہا، حضرت آج آپ صحت مند معلوم ہو رہے ہیں؟ فرمایا: آج میرے پاس قرآن کی تلاوت کی گئی ہے۔

خطیب ابو بکر بغدادیؒ نے اپنی سند سے بیان کیا ہے کہ رمادیؒ کی جب طبیعت خراب ہوتی، تو فرماتے: میرے پاس محدثین کو بلاؤ، جب محدثین حاضر ہوتے، تو انہیں حدیث پڑھنے کا حکم فرماتے (اور حدیث کی تلاوت پر صحت یاب ہو جاتے)۔

علامہ نوویؒ فرماتے ہیں:

جب حدیث کی یہ تاثیر ہے، تو قرآن پاک کی تلاوت کی تاثیر بدرجہ اولیٰ زیادہ ہوگی۔

فصل: میت کے نزدیک کن سورتوں کو پڑھنا چاہئے

علماء نے فرمایا: جو شخص مرض الوفات میں مبتلا ہو، تو اس کے سامنے ”سورۃ یس“

کی تلاوت کرنی چاہئے۔

حضرت معقل بن یسارؓ رسول اللہ صلی اللہ علیہ وسلم سے روایت کرتے ہیں کہ آپ

صلی اللہ علیہ وسلم نے فرمایا:

إقرؤ ایس علی موتاکم۔ (رواہ ابوداؤد والنسائی فی عمل الیوم واللیلۃ وابن ماجہ باسناد ضعیف)

اپنے مردوں (جن کی موت کا وقت قریب آ گیا ہو) کے پاس سورۃ یس پڑھا کرو۔

مجالد نے حضرت شعبیؓ سے نقل کیا ہے کہ آپؐ فرمایا:

انصاری صحابہ جب کسی مرض الوفات میں مبتلا شخص کے پاس جاتے، تو سورۃ بقرہ کی

تلاوت کرتے۔ واللہ اعلم



نواں باب

کتابت قرآن اور اس کی عظمت

رسول اللہ صلی اللہ علیہ وسلم کے زمانے میں قرآنِ عزیز اسی ترتیب کے مطابق تھا جس ترتیب پر آج مصاحف میں موجود ہے؛ لیکن ایک مصحف میں جمع نہ تھا بلکہ صحابہ کے سینوں میں محفوظ تھا، بعض حضرات صحابہؓ کو مکمل قرآن یاد تھا اور بعض صحابہ کو بعض حصہ یاد تھا، جب حضرت ابوبکر صدیقؓ کا دور شروع ہوا اور بہت سارے حفاظ و قراء صحابہ شہید ہو گئے، اگر اسی طرح صحابہ کی شہادت کا سلسلہ جاری رہا اور قرآن پاک کو ایک جگہ جمع نہیں کیا گیا، تو بعد کے زمانے میں اختلاف و انتشار پیش آسکتا ہے، اس لیے حضرت ابوبکر صدیقؓ نے حضرات صحابہ کے مشورے سے تمام قرآن کو جو مختلف چیزوں میں محفوظ تھا، ایک مصحف میں جمع کر دیا اور اس کو (حضرت عمر کی شہادت کے بعد) ام المؤمنین حضرت حفصہؓ کے گھر میں رکھوا دیا گیا۔

جب حضرت عثمانؓ کا دورِ خلافت شروع ہوا، اسلام خوب پھیل گیا، تو وہی خوف و خطرہ کہ مسلمان قرآن کے بعض حصے کو ترک کر دیں گے، یا اس میں زیادتی کر دیں گے، شدت سے پیش آیا، تو حضرت عثمانؓ نے حضرت حفصہؓ کے پاس جو مصحف محفوظ تھا، جس کو حضرات صحابہ کے اجماع سے تیار کیا گیا تھا، اس کے کئی نسخے تیار کرائے اور ان کو تمام شہروں میں روانہ کیا اور ان کے علاوہ جو نسخے موجود ہوں، ان پر عمل نہ کرنے کا حکم صادر فرمایا، حضرت عثمانؓ کا یہ عمل حضرت عثمانؓ اور حضرت علیؓ، تمام صحابہ اور تمام مسلمانوں کے اتفاق سے ہوا۔

اب رہا سوال کہ رسول اللہ صلی اللہ علیہ وسلم نے اپنی زندگی میں اس طرح مرتب کیوں نہیں کرایا؟ تو اس کا جواب یہ ہے کہ آپ علیہ الصلوٰۃ والسلام کی زندگی میں زیادتی

اور نسخ کا احتمال موجود تھا، یہ احتمال آپ ﷺ کی وفات تک باقی تھا، اس لیے کہ وحی آپ ﷺ کی وفات تک جاری رہے گی، جب حضرت ابو بکر صدیقؓ اور حضرات صحابہؓ کے دور میں یہ احتمال باقی نہیں رہا اور عین مصلحت کا تقاضہ بھی تھا، تو حضرات صحابہؓ نے اس کو ایک جگہ جمع کر دیا۔

جو نسخے حضرت عثمانؓ نے تیار کرائے، ان کی تعداد کے سلسلے میں علماء کا اختلاف ہے، امام ابو عمرو دانی اور اکثر علماء نے فرمایا کہ حضرت عثمانؓ نے چار نسخے تیار کرائے تھے، ایک نسخہ بصرہ، دوسرا کوفہ اور تیسرا شام کو روانہ فرمایا اور ایک نسخہ اپنے پاس رکھا۔ ابو حاتم سجستانی نے فرمایا: حضرت عثمانؓ نے سات نسخے تیار کرائے، ایک مکہ، دوسرا یمن، تیسرا شام، چوتھا بحرین، پانچواں بصرہ، چھٹا نسخہ کوفہ کے لیے روانہ فرمایا اور ایک نسخہ مدینہ منورہ میں اپنے ہی پاس رکھا۔ علامہ نوویؒ فرماتے ہیں: یہ مختصر سی تاریخ ہے جو ابتدائی جمع قرآن سے متعلق ہے، اس میں بہت ساری صحیح احادیث ہیں۔

مصحف میں مصحف، مصحف اور مصحف تین لغات ہیں، میم کے ضمہ اور کسرہ کے ساتھ زیادہ مشہور ہے اور میم کے فتح کو ابو جعفر نحاس وغیرہ نے بیان کیا ہے۔
نوٹ: از مترجم۔ علامہ نوویؒ نے جمع قرآن کی بحث کو انتہائی مختصر بیان کیا ہے، تفصیلات دیگر علوم قرآن کی کتب میں ملاحظہ کی جاسکتی ہیں

فصل: قرآن پر نقطے اور اعراب لگانا

مصحف کو لکھنا، خوب صورت خط میں لکھنا، صاف صاف لکھنا اور اس پر حاشیہ لگانا علماء کے نزدیک بالاتفاق مستحب ہے، نیز مصحف میں نقطے اور اعراب لگانا بھی مستحب ہے، اس لیے کہ اس میں تصحیف اور غلطیوں سے حفاظت ہو جاتی ہے، متقدمین میں ابراہیم نخعیؒ اور شعبیؒ نے اپنے زمانے کے اعتبار سے تبدیلی و تغیر کے خوف سے نقطے اور اعراب لگانے کو مکروہ فرمایا تھا، اب صورت حال وہ نہیں رہی، لہذا اس کی ممانعت بھی نہیں ہوگی، اعراب لگانا بدعت سمجھ کر پیچھے ہٹنا، یہ بھی اچھی بات نہیں ہے، اس لیے کہ یہ بدعات حسنہ

میں سے ہے، جیسے تصنیف کرنا، مدارس قائم کرنا اور سرائے وغیرہ تعمیر کرنا ہے۔

فصل: قرآن پاک کو کسی ناپاک چیز سے لکھنا جائز نہیں

قرآن پاک کو کسی ناپاک چیز سے لکھنا جائز نہیں ہے، ہمارے نزدیک دیواروں پر لکھنا مکروہ ہے، ہم اس سلسلے میں حضرت عطاء کا مذہب پہلے ذکر کر چکے ہیں، نیز یہ مسئلہ بھی گذر چکا ہے کہ اگر کھانے کی چیزوں پر قرآن لکھا جائے، تو ان کو کھانا جائز ہے اور کسی لکڑی پر لکھا جائے، تو اس کو جلانا مکروہ ہے۔

فصل: قرآن کی حفاظت اور اس کا ادب و احترام

تمام مسلمانوں کے نزدیک قرآن کی حفاظت کرنا اور اس کا ادب و احترام کرنا واجب ہے، ہمارے اصحاب وغیرہ نے فرمایا: العیاذ باللہ! اگر کوئی مسلمان قرآن کو گندگی میں ڈال دے، تو ڈالنے والا کافر ہو جائے گا، قرآن پاک کو تکیہ بنانا؛ بلکہ دینی کتابوں کو تکیہ بنانا بھی حرام ہے۔

جب کسی کے سامنے مصحف کو پیش کیا جائے، تو کھڑے ہو کر لینا مستحب ہے، اس لیے کہ اصحاب فضل، علماء اور نیک لوگوں کے لیے کھڑا ہونا مستحب ہے، تو مصحف کے لیے کھڑا ہونا بدرجہ اولیٰ مستحب ہے، قیام کے استجاب کے دلائل کو میں نے ایک مستقل رسالے میں جمع کر دیا ہے اور اس میں ایک روایت ابن ملیکہؒ کی صحیح سند سے مسند آدمی کے حوالے سے نقل کی ہے کہ عکرمہؒ بن ابی جہل مصحف کو اپنے چہرہ پر رکھ لیا کرتے اور فرمایا کرتے: کتاب ربی، کتاب ربی، یہ میرے رب کا کلام ہے، یہ میرے رب کا کلام ہے۔

فصل: قرآن کو دشمن کے علاقے میں لے جانا

دشمن کے علاقے میں جب قرآن پاک کی بے حرمتی کا خوف ہو، تو قرآن لے کر سفر کرنا حرام ہے، اس مشہور حدیث کی وجہ سے جو صحیحین میں ہے کہ آپ علیہ الصلوٰۃ والسلام نے منع فرمایا:

نہی رسول الله صلى الله عليه وسلم ان يسافر بالقرآن إلى أرض العدو.

دشمن کے علاقے میں قرآن کے ساتھ سفر کرنے سے منع فرمایا:

ذمی کو صحف فروخت کرنا حرام ہے، اگر کسی نے بیچ دیا، تو یہ بیع صحیح ہوگی، یا نہیں؟ اس سلسلے میں امام شافعیؒ کے دو قول ہیں، اصح قول کے مطابق بیع صحیح نہیں ہوگی، دوسرا قول یہ ہے کہ بیع صحیح ہوگی اور ذمی کو حکم دیا جائے گا کہ جلدی صحف کو اپنی ملکیت سے نکال دے، مجنون، پاگل اور بے شعور بچے کو قرآن نہیں دیا جائے گا، اس لیے کہ ان کو دینے میں بے حرمتی کا اندیشہ ہے، مجنون و بے شعور بچے کے ذمہ داروں پر واجب ہے کہ جب وہ قرآن اٹھانے کی کوشش کریں، تو ان کو منع کریں۔

فصل: بے وضو شخص کا قرآن چھونا

بے وضو شخص کے لیے قرآن چھونا اور اس کو اٹھانا حرام ہے، خواہ کپڑے وغیرہ کے واسطے سے ہو، یا بلا واسطہ، نیز قرآنی الفاظ کو چھونا، حواشی اور جلد کو چھونا سب کا حکم ایک ہی ہے۔ (احناف کے نزدیک بے وضو شخص کا کسی چیز کے سہارے سے چھونا جائز ہے، البحر الرائق ۱/۳۵۱)

اس تھیلی (جزدان بیگ وغیرہ)، غلاف اور صندوق کو چھونا بھی حرام ہے جس میں قرآن ہو، یہی راجح مذہب ہے، دوسرا قول یہ ہے کہ یہ تینوں باتیں حرام نہیں ہیں، یہ قول ضعیف ہے۔

اگر قرآن پاک کو کسی تختی پر لکھا جائے، تو اس کا حکم قرآن کا حکم ہے، خواہ لکھا ہوا قرآن تھوڑا ہو، یا زیادہ؛ یہاں تک کہ سکھانے کے لیے تختی پر قرآن کی آیت کا ایک ٹکرا بھی لکھا گیا ہو، تو وہ بھی قرآن ہی کے حکم میں ہے۔

فصل: بے وضو اور جنبی شخص کا قرآن پاک کے اوراق کو لکڑی سے الٹنا

بے وضو، جنبی اور حائضہ وغیرہ کا قرآن پاک کے اوراق کو لکڑی وغیرہ سے الٹنا کیسا ہے؟ اس کے جائز ہونے میں ہمارے اصحاب کے دو قول ہیں، راجح قول جو اوزار ہے، ہمارے عراقی اصحاب بھی اسی کے قائل ہیں، اس لیے کہ اس صورت میں یہ افراد نہ قرآن کو چھونے والے ہیں، نہ ہی اٹھانے والے ہیں، دوسرا قول یہ ہے کہ اس طرح اوراق پلٹنے والا قرآن کا اٹھانے والا سمجھا جاتا ہے، اس لیے یہ بھی حرام ہے، (احناف

کے نزدیک بے وضو شخص کا مصحف کو کسی چیز کے سہارے سے جو اس کے بدن، یا مصحف کے ساتھ لگی ہو، جیسے آستین اور غلاف، چھونا مکروہ ہے، البحر الرائق (۱/۳۵۱)

اگر کوئی آدمی اپنے ہاتھ کو کپڑے، یا آستین وغیرہ سے لپٹ کر قرآن اٹھائے، تو یہ بالاتفاق حرام ہے، ہمارے بعض حضرات اس میں غلطی کرتے ہوئے اس میں دو قول نقل کر دئے ہیں، یہ بات درست نہیں ہے، اس لیے کہ اس میں ہاتھ کے سہارے سے اٹھا رہا ہے نہ کہ آستین سے۔

فصل: کن صورتوں میں قرآن کو چھونا جائز ہے اور کن صورتوں میں جائز نہیں
بے وضو اور جنبی قرآن پاک لکھیں، اگر لکھنے کے وقت قرآن پاک کو چھوتے ہیں، یا اس کو اٹھاتے ہیں، تو یہ حرام ہے، اگر چھوئے بغیر، یا اٹھائے بغیر لکھتے ہیں، تو اس میں تین قول ہیں، صحیح قول کے مطابق جائز ہے، دوسرا قول حرمت کا ہے، تیسرا قول یہ ہے کہ بے وضو کے لیے جائز ہے، جنبی کے لیے جائز نہیں ہے۔

فصل: دینی کتابوں کو چھونا جن میں قرآنی آیات ہوں

بے وضو، جنبی اور حائضہ عورت یہ لوگ ایسی دینی کتابوں کو اٹھاتے ہیں جن میں قرآن کی آیات لکھی ہوئی ہیں، یا ایسا کپڑا یا درہم و دینار جس میں قرآنی آیات کو نقش کیا گیا ہے، یا وہ سامان جس میں قرآن موجود ہو، یا ایسی دیوار، مٹھائی یا روٹی جس پر قرآنی آیات نقش ہوں، تو ان چیزوں کو چھونا راجح مذہب کے مطابق جائز ہے، اس لیے کہ یہ خود قرآن نہیں ہیں، اس سلسلے میں ایک قول حرمت کا ہے۔

قاضی القضاة ابو الحسن ماوردی نے اپنی کتاب ”حاوی“ میں لکھا ہے کہ جس کپڑے پر قرآن لکھا گیا ہو، اس کو چھونا جائز ہے؛ لیکن اس کو پہننا بالاتفاق جائز نہیں ہے، اس لیے کہ پہننے سے مقصود قرآن پاک سے برکت حاصل کرنا ہوتا ہے، علامہ نووی فرماتے ہیں: علامہ ماوردی نے جس بات کا ذکر کیا ہے اس میں میرے علم کے مطابق کسی نے ان کی موافقت نہیں کی ہے؛ بلکہ شیخ ابو محمد جوینی نے اس طرح کے کپڑے کو پہننے کے جواز کی صراحت کی ہے اور یہی بات درست ہے۔ واللہ اعلم

تفسیری کتابوں میں تفصیل یہ ہے، اگر قرآنی آیات تفسیر سے زیادہ ہیں، تو ان کو چھونا، اٹھانا جائز نہیں ہے، اگر تفسیر قرآنی آیات سے زیادہ ہے، تو ان کو چھونے اور اٹھانے میں تین قول ہیں، اصح قول کے مطابق حرام نہیں ہے۔

دوسرے قول کے مطابق اس صورت میں بھی ان کو چھونا حرام ہے۔

تیسرا قول یہ ہے کہ اگر قرآنی کلمات کا خط ممتاز ہو، مثلاً جلی حروف، یا رنگین حروف میں لکھا گیا ہو، تو حرام ہے، اگر قرآنی کلمات ممتاز نہ ہوں، تو حرام نہیں ہے، علامہ نوویؒ فرماتے ہیں: قرآنی اور تفسیری کلمات دونوں برابر ہوں، تو بھی حرام ہے۔

ہمارے اصحاب میں سے صاحب ”التمتہ“ نے کہا: جب ہم شوافع ”حرام نہیں ہے“ کہتے ہیں، تو اس کا مطلب ”مکروہ ہے“ ہوتا ہے۔

حدیث کی کتابیں جس میں احادیث لکھی ہوئی ہوں، اگر ان میں قرآنی کلمات مذکور نہ ہوں، تو ان کو چھونا حرام نہیں ہے؛ لیکن بہتر یہ ہے کہ ان کو بھی بغیر وضو نہ چھوئے، اگر ان میں قرآنی کلمات مذکور ہوں، تو ان کو چھونا صحیح مذہب کے مطابق حرام نہیں ہے اور ایک قول کے مطابق چھونا حرام ہے، یہی تمام تفصیلات کتب فقہ سے بھی متعلق ہوں گی۔

وہ آیتیں جن کی تلاوت منسوخ ہو چکی ہے، جیسے

الشیخ والشیخۃ اذا نیا فارجموها البتۃ وغیرہ۔

ان کو چھونا اور اٹھا حرام نہیں ہے، ہمارے اصحاب نے فرمایا: یہی حکم تورات وانجیل

کا بھی ہے۔

فصل: جس کے بدن پر نجاست لگی ہو، اس شخص کا قرآن پاک چھونا

اگر کوئی شخص با وضو ہے؛ لیکن اس کے بدن پر کسی جگہ اس قدر نجاست لگی ہو جو قابل معافی نہیں ہے، اس کے لیے اس نجس جگہ سے قرآن کو چھونا حرام ہے؛ البتہ جس جگہ نجاست نہ ہو، اس جگہ سے پکڑنا ہمارے نزدیک اور جمہور علماء کے نزدیک حرام نہیں ہے، ہمارے اصحاب میں سے ابوالقاسم صمیریؒ نے کہا ہے کہ اس صورت میں بھی قرآن کو چھونا

حرام ہے، اس قول کو خود ہمارے اصحاب نے رد کر دیا ہے، قاضی ابوالطیبؒ نے فرمایا: جو بات ابوالقاسم صمیرمیؒ نے کہی ہے، یہ بات اجماع کے خلاف ہے، ہمارے بعض اصحاب نے کہا کہ اس کے لیے قرآن کو چھونا مکروہ ہے؛ لیکن راجح مذہب عدم کراہت کا ہے۔

فصل: تیمم کرنے والے کے لیے قرآن چھونا

تیمم جائز ہونے کی صورت میں کسی نے تیمم کیا، تو اس کے لیے قرآن کو چھونا بھی جائز ہے، خواہ اس نے نماز کی نیت سے تیمم کیا ہو، یا کسی اور نیت سے تیمم کیا ہو؛ البتہ جس شخص کو نہ پانی ملے نہ مٹی، ایسا شخص اسی حال میں نماز پڑھ لے گا؛ لیکن اس کے لیے قرآن کو چھونا جائز نہیں ہے، اس لیے کہ یہ شخص حقیقۃً و حکماً ہر اعتبار سے بے وضو ہے، ضرورت کی وجہ سے ہم نے اس کو نماز پڑھنے کی اجازت دی ہے۔

اگر کسی بے وضو شخص کے پاس قرآن ہے، کسی کو دینے سے بھی عاجز ہے، ایسے آدمی کے لیے مجبوری کی وجہ سے قرآن اٹھانا جائز ہے، قاضی ابوالطیبؒ نے فرمایا: اس کے لیے تیمم بھی ضروری نہیں ہے؛ لیکن یہ بات قابل غور ہے، تیمم کر لینا چاہئے، اگر کسی شخص کو قرآن کے جلنے، ڈوبنے، نجاست میں گرنے، یا کسی کافر کے ہاتھ لگ جانے کا خوف ہو، تو اس کے لیے فوراً قرآن کو اٹھا لینا چاہئے، اگرچہ بے وضو ہی کیوں نہ ہو، یہ ضرورت کی وجہ سے جائز ہے۔

فصل: باشعور بچوں کو وضو کرانا ضروری ہے؟

باشعور بچوں کو قرآن پاک، یا وہ تختیاں جن میں وہ پڑھتے ہیں، ان کو اٹھانے کے لیے استاذ، یا سرپرست کا بچوں کو وضو کرانا لازم و ضروری ہے؟ اس میں دو قول ہیں، صحیح اور مشہور قول کے مطابق مشقت کی وجہ سے ضروری نہیں ہے۔

فصل: قرآن پاک کی خرید و فروخت

قرآن کی خرید و فروخت کرنا صحیح ہے، خریدنے میں کوئی کراہت نہیں ہے، قرآن کو بیچنے میں ہمارے اصحاب کے دو قول ہیں، صحیح قول اور امام شافعیؒ کی صراحت کے مطابق مکروہ ہے، جن حضرات نے خرید و فروخت کو بلا کراہت درست قرار دیا ہے، ان میں

حسن بصری، عکرمہ، اور حکم بن عتبہ رحمہم اللہ ہیں اور یہی بات حضرت ابن عباسؓ سے مروی ہے۔

علماء کی ایک جماعت نے قرآن کی خرید و فروخت کو مکروہ قرار دیا ہے، ابن المنذرؒ نے اس قول کو حضرت علقمہ، ابن سیرین، ابراہیم نخعی، شریح، مسروق اور عبد اللہ بن یزید رحمہم اللہ سے نقل کیا ہے، حضرت عمرؓ اور ابو موسیٰ اشعریؓ سے قرآن پاک کی خرید و فروخت کے سلسلے میں شدید ناراضگی نقل کی گئی ہے۔

علماء کی ایک جماعت نے قرآن پاک کی خرید و فروخت کے سلسلے میں کراہت کے ساتھ رخصت دی ہے۔

ابن المنذرؒ نے اس کو حضرت ابن عباسؓ، سعید بن جبیرؓ، امام احمد بن حنبلؓ اور اسحاق بنؓ سے نقل کیا ہے۔ واللہ اعلم



دسواں باب

اس کتاب کے مشکل الفاظ اور اسماء کی وضاحت

علامہ نووی فرماتے ہیں: یہ اسماء اور لغات بے شمار ہیں، ان کے لیے مستقل ایک ضخیم کتاب کی ضرورت ہے؛ لیکن میں ان کی طرف مختصر اشارہ کروں گا اور ان کے مقاصد کی جانب متوجہ کروں گا، نیز عموماً اصح اقوال کے ذکر پر اکتفاء کروں گا (اردو داں طبقہ کے لیے جن لغات کی ضرورت نہیں ہے نیز کتاب کا اردو ترجمہ ہے جس میں لغات کی تشریح کی چنداں حاجت نہیں، اس لیے اس باب میں اس طرح کی لغات کو چھوڑ دیا گیا ہے، تاہم جو عوام کے لیے مفید ہیں، انہیں برکت و افادۃً ذکر گیا ہے، اسماء کی ترتیب کتاب کے اعتبار سے ہے)۔

الحمد: اچھی صفت کی تعریف کرنا

الْمَنَّان: حضرت علیؓ سے مروی ہے کہ منان کہتے ہیں ایسی ذات کو جو سوال کرنے سے پہلے عطا کرے

الطَّوَل: وسعت، مال داری

الْهِدَايَةَ: توفیق، مہربانی، ہدایت کا استعمال لام اور الی دونوں کے ساتھ ہوتا ہے، چنانچہ کہا جاتا ہے: هَدَانَا لِلْإِيمَانِ، هَدَانَا إِلَى الْإِيمَانِ۔

محمد: آپ صلی اللہ علیہ وسلم کی صفات محمودہ کی کثرت کی وجہ سے آپ کا نام محمد رکھا گیا ہے، ابن فارس وغیرہ نے اس کو بیان کیا ہے، یعنی اللہ تعالیٰ نے آپ ﷺ کی عمدہ صفات اور حسین عادات کی بنا پر آپ ﷺ کے گھر والوں کے دل میں آپ علیہ الصلوٰۃ والسلام کا نام محمد رکھنے کا القاء فرمایا۔

حسد: کسی کی نعمت کے زوال کی تمنا کرنا

غَبْطَه: کسی کی نعمت کو دیکھ کر اس شخص سے زائل ہونے کی خواہش یا تمنا کے بغیر اس

جیسی نعمت حاصل ہونے کی تمنا کرنا ۔

حسد حرام ہے، غبطہ (رشک کرنا) خیر و خوبیوں میں پسندیدہ ہے
ابوسعید خدری رضی اللہ عنہ: آپؓ کا نام سعد بن مالک ہے، آپؓ بنو خدرہ سے تعلق
رکھتے ہیں، اسی وجہ سے آپ کو خدری کہا جاتا ہے۔

ابوداؤد و سجستانی: سنن ابی داؤد کے مصنف، مشہور محدث ہیں، آپ کا نام سلیمان بن
اشعث ہے۔

نسائی: سنن نسائی کے مصنف ہیں، آپ کا نام احمد بن شعیب ہے، ابو عبد الرحمن
کنیت ہے۔

ابومسعود بدری رضی اللہ عنہ: آپؓ کا نام عقبہ بن عمرو ہے، جمہور علماء نے فرمایا: یہ
صحابی غزوہ بدر میں شریک نہیں تھے؛ بلکہ مقام بدر میں سکونت اختیار کی تھی جس کی وجہ
سے آپ کو بدری کہا جاتا ہے؛ البتہ امام زہری اور امام بخاری وغیرہ حضرات نے انھیں
بدری صحابہ میں شمار کیا ہے۔

الدارمی: مشہور محدث ہیں، آپ کا نام عبد اللہ بن عبد الرحمن ہے، ابو محمد کنیت ہے،
دارم جو آپؓ کے خاندان کے جد امجد ہیں، ان کی طرف نسبت ہے۔

شعائر اللہ: شعیرۃ کی جمع ہے، شعائر سے مراد وہ احکام ہیں جو دین کی خصوصی
علامت و پہچان ہوتے ہیں۔

بزار: مشہور محدث ہیں، مشہور کتاب مسند بزار کے مؤلف ہیں۔

ابو ہریرہ رضی اللہ عنہ: صحابی رسول ہیں، آپ کے نام کے سلسلے میں تقریباً تیس قول ہیں،
اصح قول کے مطابق عبد الرحمن بن صخر ہے، بچپن میں آپؓ کی پاس ایک بلی تھی جس کی
وجہ سے ابو ہریرہؓ کے نام سے آپ کی کنیت پڑ گئی۔

ابو حنیفہ: آپ کا نام نعمان بن ثابت بن زوطی ہے۔

امام شافعی: محمد بن ادریس بن عباس بن عثمان بن شافع بن سائب بن عبید بن عبد
یزید بن ہاشم بن مطلب بن عبد مناف بن قصی نام ہے، ابو عبد اللہ کنیت ہے۔

الحنیف: درست، سیدھا، ایک قول یہ ہے کہ حنیف وہ شخص ہے جو ادیان باطلہ

سے اعراض کرتے ہوئے دین حق کی جانب مائل ہو جائے۔

ابن ماجہ: آپ کا نام محمد بن یزید قزوینی ہے، آپ کی کنیت ابو عبد اللہ ہے۔

ابو الدرداء: آپ رضی اللہ کا نام عویمر ہے اور ایک قول کے مطابق عامر ہے۔

مَعْتَسِر: ایسی جماعت کو کہا جاتا ہے جن کا ایک ہی مقصد ہو۔

خطابی: مشہور محدث ہیں، آپ کا نام حمد بن محمد بن ابراہیم بن خطاب ہے اور ایک

قول کے مطابق احمد ہے، آپ کی کنیت ابو سلیمان ہے، جد امجد خطاب کی طرف آپ کی

نسبت ہے۔

زہری: مشہور تابعی ہیں، آپ کا نام محمد بن مسلم بن عبید اللہ بن عبد اللہ بن شہاب

بن حارث بن زہرہ بن کلاب بن مرة بن کعب ہے، ابو بکر کنیت ہے۔

شعبی: آپ کا نام عامر بن شرحبیل ہے۔

غزالی: محمد بن محمد بن احمد ہیں۔

ابو الاحوص: صحابی رسول آپ کا نام عوف بن مالک ہے۔

ابو اسید: صحابی رسول ﷺ آپ کا نام مالک بن ربیعہ ہے۔

ابو ذرؓ: آپ کا نام جندب ہے، ایک قول کے مطابق بُریر ہے۔

ام سلیمؓ: آپ کا نام ہند ہے، بعض لوگوں نے رملتہ کہا ہے؛ لیکن یہ قول صحیح نہیں ہے۔

اوزاعیؓ؟ آپ کا نام عبد الرحمن بن عمرو ہے، ملک شام کے امام وقت تھے، دمشق

میں ایک محلہ کی طرف آپ منسوب ہیں۔

اعمش: آپ کا نام سلیمان بن مہران ہے۔

قفال مروزی: عبد اللہ بن احمد آپ کا نام ہے۔

بغو: ایک بستی کا نام ہے جو ہرہ اور مرو کے درمیان واقع ہے، آپ کا نام حسین بن

مسعود ہے۔



خاتمہ

یہ وہ باتیں ہیں جو مجھے میسر آئیں، حاملین قرآن کے یہ مختصر آداب ہیں، میں نے ایک خاص وجہ سے ان کو مختصر بیان کیا ہے۔

میں اللہ تعالیٰ کی بارگاہ میں دعا کرتا ہوں کہ اللہ تعالیٰ مجھے، میرے ساتھیوں اور تمام مسلمانوں کو دنیا و آخرت میں اس کتاب سے استفادے کی توفیق عطا فرمائے۔

والحمد لله رب العالمین حمدا یوافی نعمه، ویکافی مزیدہ، وصالاته
وسلامه الاکملان علی سیدنا محمد وعلی آل محمد وأصحابہ
أجمعین، دائماً أبداً إلى یوم الدین، والحمد لله رب العالمین.



مترجم کی دیگر تالیفات و تصنیفات

فہارس خطبات و مواعظ

مولانا مفتی عبداللطیف صاحب۔ زید علمہ۔ کی نئی تصنیف ”فہارس خطبات و مواعظ“ آپ کے ہاتھوں میں ہے، مولانا۔ زید علمہ۔ نے کافی محنت و کوشش سے کتب تفسیر و حدیث اور مواعظ و خطبات کو کھنگال کر طالبین کی سہولت کی خاطر مختلف کتب کی فہرستوں کو یکجا کیا ہے۔

طالبین علوم نبوت کو ابتدائی مختلف مضامین تلاش کرنے میں دشواری ہوتی ہے اور بعض دفعہ تمام کتب کے دست یاب نہ ہونے کی وجہ سے بھی پریشانی ہوتی ہے، اس مجموعہ سے ان شاء اللہ ایک جگہ پر یہ تلاش کر لیا جاسکتا ہے کہ مطلوبہ مضمون کن کن کتابوں میں مل سکتا ہے؟ پھر ان کتب سے استفادہ کیا جاسکتا ہے۔

محبت مجھے ان جوانوں سے ہے ☆ ستاروں پہ جو ڈالتے ہیں کمند

(حضرت مولانا مفتی) محمد اسلم رشادی، غفرلہ (دامت برکاتہم)

مہتمم جامعہ غیث الہدی، بنگلور

اذان و مؤذنین رسول اللہ صلی اللہ علیہ وسلم

بڑی خوش آئند پیش رفت ہے کہ۔۔۔ اذان کے سلسلے میں پائی جانے والی ان کو تا ہیوں کے ازالے کی سمت مثبت انداز میں قلم اٹھایا ہے، ناصحانہ و داعیانہ اسلوب قابل قدر مواد اکٹھا فرمایا، اذان کے فضائل و مسائل، اذان کی تاریخ اور دربار رسالت مآب صلی اللہ علیہ وسلم کے مؤذنین سے متعلق معلومات یکجا فرمایا۔

حضرت مولانا مفتی جمال الدین صاحب مدظلہ

صدر المدرسین و صدر مفتی دارالعلوم حیدرآباد

اساتذہ کا کردار اور چند عملی نمونے

آج تعلیمی شعبہ پرتن آسانی اور تن پروری کی گہری چھاپ پڑی ہے، جس کی وجہ سے تعلیم آج ایک قابل فروخت شے ہو چکی ہے، ضرورت تھی کہ اس تعلق سے ایک ایسی تحریر مرتب کی جائے جس میں معاشرے کے اندر اساتذہ کا مقام اور ان کے مرتبہ کو اجاگر کیا گیا ہو اور ان کی ذمہ داریوں کو بیان کیا گیا ہو تاکہ استاذ و شاگرد کا پر تقدس رشتہ بحال اور قوم و ملت کی زبوں حالی اور فوسوں کاری کا خاتمہ ہو۔

بہت خوشی و مسرت کی بات ہے کہ عزیز مکرم مولانا مفتی عبداللطیف صاحب قاسمی زاد اللہ علمہ و فضلہ استاذ جامعہ غیبیہ الہدی بنگلور جن کے قلم گل ریز سے متعدد کتابیں نکل چلی ہیں اور عوام الناس اور اہل علم کے حلقوں میں پذیرائی حاصل کر چکی ہیں، انہوں نے اس جانب اپنی توجہ مبذول کی اور حضرات فقہاء و محدثین اور برصغیر کے مشاہیر علماء کے سبق آموز واقعات کی روشنی میں اساتذہ کا مقام اور ان کی ذمہ داریوں کو واضح کیا، آخر میں حضرت مولانا سلیم اللہ خاں صاحب رحمۃ اللہ علیہ، حضرت مولانا قاری امیر الحسن صاحب رحمۃ اللہ علیہ، حضرت مولانا تقی عثمانی صاحب اور حضرت مولانا رفیع عثمانی صاحب زید مجدہم کے افادات کو اچھے اور دل کش انداز میں ترتیب دیا ہے۔

حضرت مولانا مفتی جمال الدین صاحب مدظلہ

صدر المدرسین و صدر مفتی دارالعلوم حیدرآباد

التیسیر فی التصریف

عربی علوم آلیہ میں صرف و نحو کا مہتمم بالشان اور خصوصی توجہ کا مستحق ہونا اظہر من الشمس ہے، زبان عربی پر مکمل دسترس کیلئے گویا فن اصل و اساس کی حیثیت رکھتا ہے، اسی اہمیت کی خاطر قدیم کتب فن کی نافعیت و جامعیت کے باوجود ہر دور میں نئے نئے تجربات سے اس فن کو آراستہ و پیراستہ کیا جاتا رہا ہے، جس سے الحمد للہ معلمین و متعلمین کیلئے تسہیل و تفہیم کی نئی راہیں کھلنے لگتیں۔

آج ہمارے سامنے اسی سلسلہ کی ایک نئی کوشش جامعہ غیث الہدیٰ، شکاری پالیہ، بنگلور کے فاضل مدرس مولانا عبداللطیف قاسمی زید مجدہ کی یہ تالیف ہے، جو الحمد للہ ہر طرح مکمل و مفید ہے، موصوف نے اپنے استاذ گرامی مولانا مفتی محمد اسلم صاحب زید مجدہم کی سرپرستی و نگرانی میں بہتر انداز بلکہ جدید اسلوب میں اسکو اپنے تجربات کی روشنی میں مرتب فرمایا ہے، چونکہ اس جدید نیچ پران حضرات نے اس فن کو تالیسی مراحل سے گزارا اور نافع پایا ہے، اس لئے اسکی نافعیت میں کیا شبہ ہو سکتا ہے؟ الحمد للہ میں نے اس کا سرسری مطالعہ کیا تو مفید پایا، میری امید ہے کہ ان شاء اللہ یہ کتاب مدارس عربیہ کے معلمین و متعلمین کیلئے مفید ثابت ہوگی۔

عارف باللہ حضرت اقدس مولانا محمد ذاکر رحیمی صاحب رحمۃ اللہ علیہ
مہتمم مدرسہ دینیہ وصیۃ العلوم پر نام بٹ، و خلیفہ از سلسلہ حضرت شاہ وصی اللہ

